


গোমাগমতি সংগতি (উপন্যাস)



মংলেন
নামৈরাকপা

MANIPUR

লোয়ালমগী বসন্ত

MA

লোয়ালমগী বসন্ত

মংলেম
নামৈরাকপা



রাইতর্স ক্লব মণিপুর, নম্বোল

লোয়ালমগী বসন্ত (উপন্যাস)

ফোংজবী : এন. চাওবী দেবী

রাইটস ক্লব মণিপুর, নম্বোলগীদমক ফোংজবা



02, SMAN

MF 12

অহানবা ফোংবা : ১৯৯৮ (সেপ্টেম্বর)

নম্বা : লময়ানবা প্রিন্টস, কোনুং লম্পাক, ইম্ফাল

মখুম য়েকপা : আইবা

ফংফমথোকপা : আইবা

লাইরিক ফংফম : আইবা (মালোম) অমসুং ইম্মলগী লাইরিক
য়োফমশিং

সর্মল : লুপা ৩০/-

কোণী মশিং : ৫০০

লাইরিক অসি লৈখিদ্ৰবা ঐগী ইনাও এন ৗইবোয়াইমা সিংহবু
মতম কুইনা নীংশিংদুনা লৈনবা মীয়ামগী মফমদা
লাছোকচরি।

MA

ক্লবকী বারোল

রাইটস ক্লব মণিপুর, নম্বোল, অইবা অমসুং অইবীশিংগী ওইবা ক্লব অমনি। ক্লব অসিগী মরুওইবা পান্দম অমগী মতুং ইন্না অইবা অমসুং অইবীশিংদা শেলগী তেংবাং পীদুনা লাইরিক ফোঙবগী থবক অসি লেপ্তনা চৎথরী। মতম মতমগী সেমিনার, সিম্পাশিয়ম তৌদুনা সাহিত্যগী ওইবা-খন্ন-নৈনবা লেপ্তনা পাঙথোক্লি। লাইরিকী ওইনা তেল্লবা চহি ৩ (অহম) অসিদা পূন্না লাইরিক ৯ (মাপল) পুথোকথ্বে। শ্রীনাট্মৈরাকপম মংলেম সিংহনা ইবা লোয়ালমগী বসন্ত হায়বা উপন্যাস অসিনা ১০ শুবা লাইরিকি। ক্লবকী ওইনদি অহানবা উপন্যাসনি।

শ্রীমংলেম অইবা অমা ওইবদা নন্তনা লাই য়েকপগী শিনফম অসিদসু থবাই য়ান্না য়াওজবা মীশক অমনি। অইবা অসিগী দ্রমা খরসু ষ্টেজদা উৎথ্বে।

মণিপুরী সাহিত্যগী ঈচেল কংদনা চেনথরক্লিবা ঈচেল অসিদা ঈতিঞ্জহম্মিংলিবা অইবগী লোয়ালমগী বসন্ত মীয়ামদা লাহোকচরি। লাইরিক অসিনা সাহিত্যগী মায়কৈদা অচৌবা অহেনবা মফম অমা ফংগনি হায়বগী রাখল নন্তনা উপন্যাসকী মশীং অমদি হেনগৎহনবা গুমজরে হায়বগী নুং-গুইজবা অদুতনী।

অইবা, অইবীশিংনা ইনিংবগী রাখল হনবিদনা মণিপুরী সাহিত্য য়োকথৎপদা অচৌবা খৌদাং লৌবীবগা লোয়ননা মতুংগী হেন্না ফজবা লাইরিকসু ফোঙজবগী খুদোংচাবা ফংলকখিগনি হায়বগী আশা থমজরী।

ধজমনি খোইনাইজম

প্রসিডেন্ট

তাং ২৯/৮/৯৮ ইং

রাইটস ক্লব মণিপুর, নম্বোল

MA

অইবগী বারোল খৰা

অশাংপা থম্বালগী লৈকাশিংনা থমচেংপু কোয়শীন্দুনা থম্বগুম মণিপুৰ লৈবাক অসি বাং-চাউৰবা চীংলোন কয়ানা কোয় শীন্দুনা থম্বী। চীং অমসুং তম অনিনা শেমথ্ৰবা লৈবাক অসিগী লম্বিৎ-তুম্বিৎ য়েংবদা পুৰীং ছই। লোইজীং চীংগী চীংখোং-চীংয়া, লোয়ালমগী লমদমশিং অসি ঐগী ইফমদা ওছোৱা খোয়দাজৰুই। চীংশাং নাপোম খৰনা তম্পাক তম্বা কুমথৰজুনা উ-ৰা মৰাং কায়না হৌবা লমদমশিংদা তিলখিবা মফমশিং অদু উৰুৱগা লাইৱিক ইনিংবগী ৰাখল পোকলকখি অমসুং লমদম অসিদা বসন্ত ঋতুনা হেন্না অমুক ফজবা অদু উৰুৱগা 'লোয়ালমগী বসন্ত' হায়না মিং থোনবা উপন্যাস অসি ইজৈ। নীংথিজৰবা বসন্ত ঋতুগী মছংপু খুয়গী উফুল্লজা য়াওৱম্বা সনা মকুপকা প্ৰমান তৌজবা কল্পনাগী তাইবং মচা বসন্তনা শিঞ্জৰগা ৰাৱী মচা অসিগী নায়ক ওইহজুদুনা লাইৱিক অসি পুথোকটে।

ঐগী পুলিগী অঙনবা তাংকক শোক ১৯৬০, ইশাগী চহি তরানিপাল্লোম গুৱকপা অদুৰাইদগী উপন্যাস, ড্ৰামা শৈৱেং অমসুং ৰাৱী মচাশিং ইবা হৌৱকখি। ছাপা তৌদুনা য়েংবদা গুমদ্রিঙে থুংই ওইৱিঙেদা মথং মথং পান্নখিবদগী মাংখিবা লাইৱিকশিংদি বসন্তীশ্যাম, নাৱকীমনি, শীঙেল অনি, পোক্তবী মমা, সূৰ্য পূৰ্ণিমা, ইমানা থোকহনবনি অসিনচিং-বনি। ইবগী মৱমদা নীংহম্বখি। মতুংদা ইম্বল আৰ্ট কোলেজদা লাই য়েকপা তম্বা তম্বা অমদি লাইয়েকপগী দুকানশিংদা থবক শুবা য়াওনা য়াওনা লাইৱিক খৰা ইজখি 'মৈতৈ জৱান' অমসুং 'মচীন মনাও' (ৰামায়নগী ৰাৱী) হায়বা লিলা অনি অসি ইখি অমসুং 'মৈতৈ জৱান' না যাত্ৰা ৰালী ওইনা শান্নখি, অদুগা 'মচীন মনাও' হায়বসিনা ষ্টেজদা স্কুলগী অঙাংশিংনা শান্নখি। মতুংদা 'মৈতৈ লমজা' উপন্যাস অসি ইজবগা লোয়ননা ইং শোক ১৯৭৫ দা ষ্টেট কলা একাদেমীনা শেলগী মতেং মতীক চানা পাংবীদুনা লাইৱিক অসি ফোং-জখি। 'পুলি বিদাই' কৌবা লিলা অমসু AIR, ইম্বলনা শব্দোকথ্ৰে। অসিদসু নঙনা 'ফাইন আৰ্ট' অমসুং স্পেস ৱিছাৰ্চকী মৱমদা আৰ্টিকল পিত্তক পিত্তক ইজদুনা মৱক মৱজা জৰ্নেল অমদা খুদোল তমজখি।

ওসি ঐনা অরাবা খেংখাং কয়। মায়োরুজদুনা সভাগী মাংদা পুথোকচরিবা ‘লোয়ালমগী বসন্ত’ হায়বা লাইরিক অসি ওসিদগী চহি মঙাগী মমাংদা ইজবনি। লাইরিক অসি পুথোকপা য়াগদ্রা য়ারোইদ্রা হায়বগী হংজফম ফরক তামরকপা অমসুং ফোংদোকুবগী শেল লৈতবা অসিনা মরম ওইরদুনা কাংখথাং ওইনা লৈরুরে। অদুবু লাইবক ফবদগী রাইটর্স ক্লব, মণিপুর, নম্বোল খেংনজরুবা অমসুং মসিগী মেম্বর (ওঝা ইচিন ইনাও, মরুপ মপাং) খুদিংমক্লা ঐবু পূক্লীং খৌগৎপীবগা লোয়ননা লাইরিক অসিবু ফোংদোকুবা চাওরবা শেনফম পীবিরকই। খুৎই ওইরিঙেদা লাইরিক অসিবু নৈনবীদুনা ঐগী ইতেং পাংবীখিবা ক্লব অসিগী মেম্বর খরগী মিং পঞ্জবা তারবদা ওঝা ডাঃ খাঙেশ্বম শামুঙৌ, ধজমনি খোইনাইজম, চীংগুবম শামু, ইনাও ইবুঙো রাজেন সরাংথেম অমদি কে সন্যাহোঙবা অসিনি। পুকচেল চাউরবা মেম্বরশিং অমদি লাইরিক অসিবু নৈনবিরিবশিংবু হম্মা হম্মা থাগচরি অমসুং শিংবা ওল্লরোইদৌবা লমন তোঙ্গিল্লৈ হায়না লৌজৈ।

বানান, রাইগী লৈতেং, প্রমান পাঈ অমসুং পংচুয়েসন্দা লানখিবা, অরাং অপা য়াওখিবা থোক্লবসু পাবিরিবশিংনা ডাকপীগনি। ঐগী রারী কনাগুস্বগী পুলি অমসুং খৌদোক রাথোকা মরী লৈনজদে, কল্পনানি খল্লগা ডাকপীমু। অমরোমদা লাইরিক অসি পারগা অপাবিশিংগী থম্মোয়দা পোথাবা খজিক্তং পীবা ওল্লবদি হোংনজমন মইহে য়াল্লৈ খঞ্জগনি।

অরোইবদা, লাইরিক অসিবু ফোংদোকপদা শেলগী মতেং পীবিরকপা রাইটর্স ক্লব, মণিপুর, নম্বোলবু হম্মা হম্মা থাগৎচৈ। মথংদা লাইরিক অসিবু অথুবা মতমদা তরু-তনালনা নম্বীদুনা অকরুবা মতমদা মীয়ামগী খুৎতা শিল্পজবা ওমহনবীবগীদমক ‘লময়ানবা প্রিন্টর্স’ কোনুং লম্পাক, ইক্ষালগীমেনেজরবু হম্মা হম্মা থাগৎচরি অমসুং মতম লৈবা খিবিজ্জা তোবীমল খঙবা উৎচরি।

লোয়ালমগী বসন্ত

“অমর জীৱণ হোম্পিটাল” লোয়ালমগী হোজংনি। মসিদা WEL COME হায়না ইবা ফীজাং অমা থেংলি। হোজং অসিগী য়েং থংবা নাকলদা ফুড়া অনি খম্মাংননা লৈ। য়েং থংবা ফুড়া অদুদা ‘অমর’ হায়না ই অদুগা ওই থংবা অদুদনা ‘জীবন’ হায়না ইরি।

পাংথোকলিবা থৌরমদি মহৌশাগী মতৌগুম পাংথোকপা হোম্পিটাল অসিগী ফাউণ্ডেশন ডে, এপ্রিলগী তাং তরা মঙানি। হোম্পিটাল অসিবু লিং-খংপিরম্বা বসন্তনা ফাউণ্ডেশন ডে বু কুম খুদিঙ্গী য়ান্না থৰায় য়াওনা হেক হেক পাংথোকচরম্বী অদুবু মহাক অদো ওসিদি লৈত্রে। হৌখিবা চহিদা বসন্ত শিথ্ৰে হায়বা খঙদবা কাংবুনা মহাকপু থাগৎকে; তৌবীমল উৎকে হায়না লাক্লি। ফুড়া অনি অদুগী ফজবা উবদা লাক্লিবা মীয়ান্না বসন্তসে মমা মপাবু য়ান্না লুনা তৌই, কয়াদা ফজনা চনথ্ৰবা খুড়াশিংনোসে হায়না শোম্ম-শোম্মদুনা লাইবক কৎলগা চংনরকই।

মহৌশাদি ফাউণ্ডেশন ডে অসিদা পাংথোকখিবা থৌরমশিং অদু য়ান্না নুং-ওইখি কাম্বা য়ান্না ফংখি হায়না খম্মদুনা মনিপুৰগী মফম অয়াস্বদগী মী লাক্লি। কুমসিগু মদুগী ৰাখলদু খম্মদুনা লাক্লে। হন্দঙী মনিপুৰগী ৰাংমদা লৈবা নাগালেণ্ডগী সমসন্না লুচিংবা মীওই খরসু ফাউণ্ডেশন ডে অসিদা য়াওবা লাক্লি।

ইম্ফালদগী লাকপা মীশিক্সী মনুংদা ডাক্তরশিং, ওফিসারশিং অমদি বীনাগী ইমুং মনুংশু যাওরি। বসন্ত শিথ্রে খঙদবা মীওই খরগী মচীন্দা শোম্নরকই “বসন্তদি ইউ উদেনা কনায়দা লৈখবনো।” খীন্দনা তাম্নরকই “বসন্তদি লৈখিদ্ৰে।” মসি তাবদা নাগালেণ্ডদগী লাকপা মীশিংনা থম্মোয় শোক্কা রান্থি অমদি খোঞ্জেল থোক্কা কপ্নরকই। সমসন্না মাগী নুংশিরবা মরুপপু কৌর-কৌরদুনা কপলকপনা তিল্লিবা মীয়াম অদুগী থম্মোয় কায়হল্লি। নুংশিরবা বসন্তবু অমুক নৌহৌননা নীং-শিংহল্লকপনা তিল্লিবা মী পুন্সমক পিরাং শীঘ্রনা তুমিন তুমিন লৈন্থি। অমুক হায়নরুবা লৈতনা অরাবা ফোংদোকপগী খৌরম অমা অহৌবমক্তদা পাংথোকখিবশুম তৌথ্রে।

কপ্ন-লাওনদুনা বানরিবা অসিগী মথক্তা মহাক্কী নুংঙৌনা শাবা মুর্তিগী মায়খুমফী হাংদোকপগী খৌরম অদুনা অমুক মতেং পাংশিল্লজুনা অমুকা হেনা বসন্তবু নুংশিবা পোকহন্দুনা অঙকপা মখলগী ফাউণ্ডেশন ডে অমা ওইরে। শুমাংদা নোকফেং তৌরগা খুং জুর তৌদুনা লেপ্লিবা মুর্তি অদুগী খুয়াদা লৈশু কৎপা হৌরক্লে। পিরাংনা চোৎলবা খুৎশিং অদুনা লৈ পায়র-পায়রদুনা বসন্তগী মুর্তিদা জ্বাই জ্বাই চাইখৎপা অমদি খুয়া খাদা লাইবক শোক্কা লৈশু কৎপদো কয়াদি ফজত্বে।

অসিনসু লোয়বা নন্তে, মুর্তি মায়খুম হাংদোক্লেবা মতুংদা ময়াম অদু EXHIBITION HALL দা চংলকই। হোম্পিটাল অদুগী ডাক্তরশিংনা উৎনিংলিবা মখোয়না লয়েংবা ঙল্লবা লায়নাশিংগী মমিং, পৃথিবীগী ফাওরবা ডাক্তরশিংনা ইবা লাইরিক কয়া হোংনা য়োনবা অমসুং অনৌবা থোকলকপা লায়না থিবিক্কী ঙাকথোক্লেবা চিনজাক, শাজেল অমসুং লিয়েংলোন কয়গী লাইরিকশিং য়েকথোক্লেবা Chart শিংগা লৌইননা উৎলি মসিদসু নন্তনা লিয়েংবদা চঙবা খুংশু খুৎলাই, মেছিনশিং কয়া অমসু যাওরি। “অসিগুন্না EXHIBITION অসি প্রজা ঐথোয়দা য়ান্না কান্নৈ” হায়না শোল্ল-শোল্লদুনা কা মথং মথং য়েংলকলি।

খুইগী অরৌইবা কা অমদা য়ান্না যত্ন তৌনা মণ্ডন চেলহলন্না য়ান্দুনা থমলিবা মাওইবগী হকচাক্কী শরু পোলাং অদু মীয়ান্না উরকই। মদু উরুবদা মী খুদিংমক্কা “এ! মসিদি মীগী শরু পোলাংনিনা কনাগী ওইরিগবা?” অসুন্না মতোম মতোমতা হেনরকই। খরনা শোল্লি “ওছোক্কা কিজরেদা” খরা অমনা অমুক হায় “ওছোক্কা নুশিরেদা, সুম তৌবোরেকো মীওইবগী শরু পোলাংসে।” শরু পোলাং অদু য়ানবগী ঙাক্কৌ ওইরিবা চে (Stand) অদুগী ফম্বাক্তা অসুন্না ইরি

“SKELETON OF LATE BASANTA THE FOUNDER OF AMAR JEEVAN HOSPITAL, LOYALAM” মসিগা লোয়ননা বসন্তগী থম্মোয়গী অপান্না অমসু ইরি “কথোকপা হায়বসি তুঙ্গী মীরোনগীদমক শেখীবা খাইদগী ফবা লস্বীনি। কনবীবা হায়বসিনা মাঙনবা হোৎনবদগী গুন চাওবা হেল্লি, কনবীবনা নুংশিনবা, চাওখৎপা, অমসুং শান্তি পুরকপা ওম্মী। লমন খুল্লবগী মছত্তা লমন শিংনদুনা মীওইবগী পুন্নি হিংমিল্লসি।”

মসি পারুরগা বসন্তবু চীনগা খুৎকা মান্নবা, খৌনা ফবা নিপা অমনি হায়না লৌনবগা লোয়ননা “পাম্মুইদকো, নুংশিদকো” অসুন্না শোন্ম-শোন্মদুনা কা অদুদগী মপান থোররক্কে। পুন্মমক্কা মপান থোকখিদুনা ইচিক চিকহৌবা কা অদুদা বীনাদি বসন্তগী শরু পোলাং অদুবু মমিৎ কুপ্তবমথৈ য়েংলগা— “বসন্ত! নংদি শরু পোলাং ওইনা লৈরে, নঙ্গী থম্মোয়না ঐঙোনদা লৈহৌরে, নহাকী থরায়দি ঐঙোন্দা পীরম্নগা নংনা তাইবংপান থাদোজুনা চৎত্রবা, নহাকী চীনগা খুৎকা মট্টে, রাশক ডাকই, নহাক্কা ঐবু নঙ্গী থরায়দগী হেল্লা নুংশিরমদুনা ঐবু কল্লবগীদমক থম্মোয় ফাওবা “নঙ্গী ওইজহৌরোকো” হায়দুনা লেল্লা কথোকলমলে ও! ঐবু মঙলা তাইবংলা খঙদ্রে” অসি হায়রগা বীনা কপ্পা কপ্পা মরু লুকা য়ান্দুনা লৈরিবা কোকী শরু অদুদা য়েংজরগা ভক্তি কচ্চরকই।

কল্লকমিহৌ অরা-অনানা থল্লবা তাইবংপান অসি থাদোজুনা লাইওইত্রবা বসন্তগী শরু পোলাংদু উরুবদা খঙহৌদনা হেমন্তা পুকচেল চাওরবা মরুপ অদুবু কৌর-কৌরদুনা কপলকই। মতুংদা বসন্তগী মিৎখৈবু মপোক মপোক খুদিংদা কাওজররোই হায়বগী মতাগুম থম্মোয় নুংদা নীংজরগা মফম অদুদগী মপান থোকলকলে।

Exhibition hall দগী থোকলক্কা মী পুন্মমক্কা চাওনা খন্দুনা শেম-শারবা ষ্টেজগা কোন্না মফম অদোমদা অমুক চংলজুনা ফল্লরে। বার্তোন ফংবীবা ফল্লাইরবা অচৌ-অশাং, শরুইরবা ডাক্তর অমদি পণ্ডিত কয়ানা মাগী মাগী মোত ফোংদোজুনা খল্ল-নৈনবগী থৌরম অদু অমুক হৌরকই। খল্ল-নৈনরিবা রাফমশিংদি, বসন্তগী রাখল্লোন, খুঙ্গুংদা হোম্পিটালগী দরকার, অমসুং অসিগুম্বা হোম্পিটালদা থবক তৌরিবা ডাক্তরশিকী রাখল অসিনচিংবগী মরমদা খল্ল-নৈনবা হৌরকই।

মী অয়ান্না রা গাংবিখি। ডাক্তর সঞ্জয়, ডাঃ আজাদ, সমসনচিংবনা গাংবা বাদা মীয়ান্না নুংগাইনা তাল্লখি। ভাবকলজুগী হেমন্ত অমসুং অহল ওইরবা পণ্ডিত অমা। অমসুং লৈকায়দুগী মরুপ অমনা গাংবদা অতাবশিংদা অনৌবা রাখল

পোকলকই। পণ্ডিতসিগী শাংলবা ভাষন মরজ্ঞা হোম্পিটালবু শিদ হিদাক্ষা প্রমান তৌদুনা মতেক অমন্তু পনবিখি। মানা হায়খি” শিদ হিদাক হায়বসি অশিবগা পাংখক ওইরবা মীবু হিজংহনবা ওম্বী হায়দুনা শিদ-হিদাক কৌবনি। রামায়নগী বারীদা লংক্সা লৈবাক্সা লক্ষ্মনবু রাবনগী শক্তিসেন কৌবা তেন্না পান্দুনা অশিবগা পাংখক ওইনা তাদুনা লৈরবদা সুসেন কৌবা মাইবনা হায়বা মতুং ইন্না হনুমান্না শিদ হিদাক হৌই হায়রিবা গ্রন্থমাদন কৌবা চীং অদু ফুজুনা লঙ্কাদা পুরকখি। হনুমানদি তশেংনা শিদ-হিদাক পাষী মশক খংদবনা চীংওইনা পুরকপনি হায়নৈ মাইবা অদুনা শিদ হিদাক্ষী মনা অদুনা হিদাক ওইনা শীজিন্নদুনা লক্ষ্মদা থাখি। লক্ষ্মন তুমলুবদগী হৌগৎলকপণ্ডম হৌগৎলজুনা অমুক হন্না লান যাওখিবনি। মতো অসিগুম অশিবগা পাংখক ওইরবা জ্ঞান মাংলক্রবা শোর লেপলুরবা মী ফাওবা ডাক্তর অমসুং হোম্পিটালগী মপান্না অমুক হন্না ফগৎলজুনা মথৌ মঙম পাঙবা, লৈবাক্ষী সেবা তৌবা কয়া অমা যাওত্রে। মরম অসিনা বসন্তনা থুপথ্রবসু শিদ হিদাক্ষী মশক ওইরবা হোম্পিটাল অসিবু ঐথোয়না শেমগৎ শাগজুনা ইরমদম অসিদা লৈরিবা অশোন অনা কয়াগী মতেং পাংবা, সেবা তৌবতা নন্তনা পৃথিবীগী মফম কয়াদগী লাকপা অশোন অনাশিংগী সেবা তৌদুনা মনিপুরবু সংসারদা মশক তাক্সিসি।” মসিগী মখা তাবদা থৌবু ওইরিবা ডাক্তর অমনা লাকপিবিবা খুদিংমকপু থাগৎখি লোয়ননা মথং চহিগী ফাউণ্ডেশন ডেদা অমুক হন্না উন্নবনা ফোংদোকচবগা লোয়ননা ফাউণ্ডেশন ডেগী খৌরম লৌশিনিখি।

মী অয়াস্বা হন্নত্রে। সমসনগী কাংবুসু মীয়ামদগী বীদাই লৌরগা ময়ুম মরৈবাক্ষীদমক খোংশানবা হৌরক্রে। মায়কৈ মরিদা ইকোয় কোয়না শারিবা শঙলেনশিং অদুগী ময়ায়দা তুমিন্না কনা অমন্তবু কৌদনা লেপ্তনা লৈরিবা বসন্তগী মুর্তিবু উরুগা সমসনগী কাংবুদো খোঙ থাংদোকপা ওমদ্রে। হায়রকই— “নুংশিবা মরুপ ননো লাকউ হায়রস্বদগী ঐথোয় লাক্রিবিনিদো অদুবু নহাক্ষী ঐথোয়বু করিশু কৌদ্রে, নংদি থন্মোয় যান্না কল্পমলে নহাক্ষী অকনবা থন্মোয় উৎকে হায়বগীদমক ঐগা মরুপ শান্নরস্বনে ফরে নহাক্ষা নুংটৌগী মুর্তি ওনথ্রবসু নহাক্ষী মিচন্তি অমর ওইরগনি, শিবা নাইররোই লৈহৌরোকো মরুপ চহি খুদিঙ্গী এপ্রিলগী তাং তরামঙা ঐহাক্ষা কাউররোই, শোয়দনা নহাক্ষী হোম্পিটালগী ফাউণ্ডেশন ডেগী খৌরম যাওবা লাক্কেকো। ওমখিদিবা মতাং থোক্তবসু ঐগী লৈবাক্সা ‘বসন্ত ডে’ হায়না ওবজার্ব তৌগনি। নুমিৎ অসিদা পাংথোক্কেদৌরিবা পান্দমদি ‘কথোকপা’ হায়বসিনা ওইগনি। অসি হায়রদুনা বসন্তগী মুর্তিবু ব্যাবহার উৎলগ্নগা মথোয় খুদিংমক চৎপা হৌত্রে। নুংশিবিবা মরুপকী মুর্তি অদুনা নোকমি

নোকমি তৌরগা মখোয়বু য়েংদুনা লৈহৌরিবা মতৌদুবু সমসন্না হন্না হন্না য়েংলদুনা
চৎখিবনা লোয়ালমগী হোম্পিটাল তামহৌরে।

পোরুফম লমদম্বু লুনা খঞ্জবা, মরৈবাকপু চাওখৎহঞ্জনিংবা বসন্তগী মুর্তি
অদুনা “ঐদি মফম অসিদগী হেল্লরোই, নুংশিরবা ঐগী হোম্পিটাল অসিবু য়েংদুনা
অসুম লেঞ্জরগে হায়বগী মতাগুম তুমিনা লেপুনা লৈহৌরে।

সহরগী নিল খোংবনা যৌবদা রাববা লোয়ালমদা অমর সিংহ অমসুং
 জীবনলতা অনিসি ইংনা চীক্লা যুম পান্দুনা লৈমিম্নৈ। য়ান্না ইনাক কৈরাক খুনবা
 নত্রগসু মখোয়গী অবাৎপা থোইদোকপা লৈতে। মীঙোনদা হায়জরুদে। মীনসু
 মখোয় য়েংশিক্লকপা লৈতে। মখোয়গী রাৎলিবা হায়ববু তাইবং মাওইবগী
 খাইদগী চাওবা লম্বি হায়নরিবা মচা অদুনি। পুন্সি তংখাই চম্ভক্ল-ফাও মমিত্তা মচা
 অমত্তা উরক্তবনা পূরীং লৈতানা হিংবা ঙমদে। যুম পানবগী অর্থ করিনো, তুংশিক্লিবা
 লনশিংসিনা কনাগীনো খল্লুবদা নীংবা কায়বা পুন্সি ওইরে। চায়াম পোকপা মমা
 মপা কয়াদা 'নচা অমত্তা যোকচগে, লুনা চান্না তৌজগে' হায়না নিজরুবা মতমদা
 কনা অমত্তনা য়ারক্তে। "তরা পোকপগীও তরা অদুম দরকার লৈবোরে, চামা
 পোকপগীও চামা অদুম দরকার লৈবোরেকো" খল্লদুনা শিবা ঙাইদুনা হিংলি।

নোংমদি শুমদৌই। মতৈ মনাওগী অবাবা অদুদা ইশ্বরনা উবিরমাম্নে।
 পোইনুগী লৌরোক থা মতমনি। অয়াস্বা লোকশ্বে। চীংখোং চীংয়াগী লৌবুক
 ওইবনিনা কনাওস্বনা খাওদোজুনা থমলিবা খুদাপশিং অদু হুখিগত্রা হায়বগী
 চিংনজবনা অমরসিং য়ারেকপা লাকলি। নোংখী নোংমঙবা অহিং ওইবনিনা
 ঙহাক চক্ৰ মৈ য়াঙদুনা তিজুনা লৈরি। অথেংবা অহিং ওইরক্কে, জীবা অমত্তা
 চেক মোক লাওখিদ্বে। য়ান্না চীকপা তাঞ্জা অমা ওইরে। মতম অদুদা মাগী
 লৌবুক অদুদগী ইরাপ লাণ্ডনা অঙাং কল্লগী খোঞ্জন অমা খঙহৌদনা তারকই।

অমর ইঙক ঙকই খল্লকই “শোরেন কপ্পা হায়বদুরা অদুবু মতম অসুক কুইরবসি অসিগুস্বা থৌদোকসি ইতা তারক্তেদা, শোরেন মফম লৈশু হায়নরক্তে, ফরে অমুক নীংখিনা তাগে” অসি খল্লদুনা অমর তুমিলা মৈ ফাওবা রাঙদবমথৈ কপ্পা ঙাইদুনা লৈরে। অমুক হুলা কপলক্রে। অমুক অনিরক্তা নন্তনা তোয়না তোয়না কপশিল্লকপা অমসুং হেন্না হেন্না রাশিল্লকপগী খোছোক্তা কপলকপা অদুনা অমরগী থম্মোয়দা অসুম ফমদুনা লৈথোকপা ঙমলকক্রে। চৎতুনা য়েংনিংলে। “মসিবু কনাগুস্বা মতৈ মনাও লৌশঙবা লাকপদগী অঙাং উন্নবগী থৌদোক থোকপা জাংলা নত্রগা কনাগুস্বা শাবী শানৌশিংগী পামদবা অঙাং পোকলজুনা হুন্দোকপা লাকপা জাংলা নত্রগা অঙাঙ্গী খোঞ্জন মানবা শা, উচেক, শজীনচিংবগী নাহে খোঞ্জেহ্না’ অসুন্না অমরশিং থম্মোয়নুংদা মঙল মঙল খল্লকলে। চংদুনা য়েং-লুরগা অমুক চোপতুনা তোক্কাগদ্রা হায়বগী রাখলসু খন্দবা নন্তে। চঙশিনিসি কদায়, হুন্দোকসি কদায় অমরসিংদো নুং অনিগী মরক্তা হা ওইরে।

অঙাং অদুদি তোয়না কপলি। অদুবু ঙাইদবা যাদবদগী অমরশিংসু ঙাইবা য়াবা ঙাইরে। মমা মপানা পোকপা অঙাং ওইরবসু মমাগী অমৃত ইনবদগী কপ্পা তোকপা মতম ওইরে, হুন্দোকলস্বা অঙাং ওইরবসু হুন্দোকপা লাকপা মী অদু চৎখিবা মতম ওইরে, শা, উচেক্স নাহে-তেংথা ওইরবসু অসুক কুইনা নাহেবা হৌনদে হায়বা মতাং-দুফাওবা ঙাইরগা অমরসিং খুদক্তা শাবা চরুগী মৈবুল অমা মৈ চল্লগা অঙাং কপলিবা মায়কৈ তন্না চিংন-চিংননা চংশিনথ্রে।

মানা খল্লি “লাই ওইরবদি অসুম অসুম লাপথোকখিবা য়াই, মমা মপা য়াওবা ওইরবসু মৈ অমা চুখৎলকপা য়াই অদুবু করিগুস্বা খুদম অমত্তা উদে। অঙাং কপ্পগী খোঞ্জেদি অসুম অসুম নকশিল্লক্কা। মসি শোয়দনা মীনা হুন্দোকলস্বা ওইবা তারে।” হায়বগা তৌবগা পীক্লিবা অঙাং অমা নুপীগী ইনকী অমনা য়োম্লগা চরু মথক্তা থমনস্বা থেংনরুরে। ফী হায়দোক্কা য়েংবদা নুংশিখ্বা, পীশক পীকপা নুপা মচা অমা ওইরল্লে। ফীদু অমুক য়োমশিনবিরে অমরনা মখা তানা খল্লকই “অঙাং অসিবু হুন্দোকপা লাকপা মমা মপা অদু অনকপা অসিরাইদা লৈরস্বসু য়াই মখোয়না ঐবু অঙাং হুয়ানবগী মরাল শীজিল্লক্কা নত্রগা অঙাং অসিবু য়োকপা ঙমদবদগী ঐবু য়োকহল্লগা হয়েং চাওরগা ইচা পীরো হায়না অমুক মুনখিগদ্রা, ঐনা অঙাংসি জীবললতাদা পীক্লবা মতমদা খোংবাল লুকলাংগী অঙাং করিগী খুল্লকলিবনো হায়না ঐবু তথি তথি চৈরক্কা” অসুন্না খল্লবনা অঙাং অদো হেক পমখৎপা ঙমদদুনা লৈরে।

খনবমটৈ খল্লগা অনৌবা রাখল অমা লাক্লে। “মসি এগী লাইবক্তা তমস্ত্রবনি, মী খুদিংমকী লাইবক্তা অসুন্না পংথোক-থোকপা নস্তে। ইরাইবক লৈরে ইচা ওইনা য়োক্তগে, ইরাইবক লৈত্রে ইচা পীৰো হায়না লৌবা লাক্লেবসু লাকপগী থবক, এগীদি য়োকপীবা হায়বসে এগী রাখলনি। ঐ অসে চংলে ফরে, শিৰে ফরে নুপা মচানি, অঙাং অসি পুদবা য়াদ্ৰে” মসি খল্লদুনা ইক্ৰ মায়থজ্জদ্রিবা অঞ্জদু চেন্না মথাদা কোল্লিনবীৰগা অমমস্বা লক্তা ময়ুম য়ৌনবা পরপ পরপ লাক্লে।

অমরনা অশস্বা লস্বী থি-থিদুনা ময়ুম থুনা য়ৌনবা পরপ পরপ লাক্লে। করিগুস্বদা লৌরক শমলকই, করিগুস্বদা ঈশিং ঈপাক লাল্লকই, করিগুমদা উরক ফাওরকই, করিগুস্বদা লমছই থেংনৈ, করিগুস্বদা উথুম কৌবা উচেক্কা খঙহৌদনা পাইথোকখিবদা অমর খংথেক খংঙি, ময়ুম য়ৌরমদাই মতমদা নোং কল্লা চুথরকই। অঙাং অদু চোত্তনবা হোৎনবদা অমর অরাবা অমা ওইরকই। মনা পৃঙবা উখাদা ওহাক থুপচদুনা নোং হাংবা ওইদুনা লৈরে।

অমরগী মতৌ অসিদি “অদুঙৈ দ্বাপুর যুগতা বসুদেবনা পোকপদা ডায়রিবা কৃষ্ণবু কংসগী মখুত্তগী নাছোক্তবগীদমক মথুরাদগী গোকুলদা থৈখিবগী খোংচতু নীংশিংলকই। (গোকুলদা নন্দা যশোদা অনিনা কৃষ্ণবু চাওনবসু য়োকখি) নোংসু হাংত্ৰে। অমর ময়ুম য়ৌরক্লে। শোর থবেং থবেং হোল্লদুনা মাসোল কাখৎলকই। থোংদংদং খীল্লগা “জীবন, জীবনলতা” হায়না তপলপ তপলপ কৌদুনা হৌদোকই। জীবনলতানা ইমুংলগী “কনানো?”

— “ঐনিনহে থোং হাংদোকউসে।”

— “করি তৌরবগে অশুক থুনা হোবে হোবে অমুক হল্লকলিবসিবো, ফৌ-কা ছত্রবা হায়মি?”

নুংশা খীনা হংবগা লোয়ননা জীবল্লা থোং হাংদোকই।

অমরনা— “মৈ অমা পুথোকলকউ, লেমটর্নদু ওইরবসু য়ানি।”

জীবল্লা “করিনোনে তৌরিসিবো মহৌশাগা ইমান মান্নদেদা লাইতিনকা ওল্লবজাংলা, মতোমতা শোল্লি। মৈ পুথোকলকই। অমরনা মৈ অদু কাল্লগা ইমুংদা চংলকই অদুগা হায়রকই

— “বা বা লাওগনু, য়েংঙুনে সে অঙাংনিনে, নুংশিদ্ৰ য়েংঙু।”

— “হেমা! ওছোক্তা নুংশিরেদা, কদায়দগী অঙাংনো, কনাই মচানো হায়মি?”

— “কনাগী মচানো খঙদে ঐখোয়’ লৌবুন্ধী মনাজ্ঞা কপলকই হায়দুনা চংদুনা য়েংলুবদা অঙাং অসিদং লৈরমবদগী ঐনা হেজ্ঞা পুরকপনি।”

— “এ! কনাই মচানো খঙদবা, মমা মপা মশক খঙদবা, লৌবুজ্ঞা তারস্বা অঙাংবু নংনা হেজ্ঞা পুরকপা, জাং-বিজাং মশক খঙদবা, করমবা লায়না তিন্না পকপা মমা মপাগী মচানো হায়বসু খঙদনা হেজ্ঞা পুরকপসিবু।”

“অদুবু কমদৌসি হায়বগে অমুক থল্লুখিদ্দা অসিবো, ঐদি পুন্নমক ওইনিংবা ওইজসনু ইচা লৈতবা ঐঙোন্দা ঈশ্বরনা পীবিরবনি হেজ্ঞা য়োক্রুগে খন্না পুরক্লবনি ওঙোন্না বানা পুরক্লিবনি, ঐশু য়ান্না ঈংলে অঙাং অসি নিংথমলমগনি ফী অমা শিনবিয়ু” হায়রগা জীবনলতাদা পীশিল্লি। জীবন্না অরুস্বা ফী অমা শিন্দোকপীরে অদুগা ফজ্ঞা হিপহন্দুনা থল্লগা মৈ হৌগৎতুনা ঈশিং লুস্বা হৌরক্লে। সোল্লকই “কনাগী মচা ওইরিগবা ঐখোয়বু লঙনরিব্বা, সিবু ইচা শাদুনা য়োকলুরগা চাওরক শাংলজুনা নুংশিরক্লবা মতমদা মমা মপা চোংথোরজুনা অঙাং অসিবু ইখাদগী মুন্দুনা পুত্ৰগা মদুগী শেৎন-খাইনবগী অবা’ মৈরজ্ঞা অমুক তাগদ্রা।” অমরসু ফী হোংদোক হোংদোন্না “য়েংঙোই অমবু ওইরবসু অমবু ওইরবসু ঐখোয়গী লাইবজ্ঞা তমথ্রবনি, অঙাং অসে নুপানি, মমল য়ামথ্রবা জাংনি ঐখোয়গীদমক ঈশ্বর লৈরমগনিনা কিরুরনু হেজ্ঞা য়োক্রুসি লৈকাইগী মীনা হংলগা “ঐখোয়’ মরী মতা অমগী মচানি অঙাং অসি পোকলম্নগা মমাদো শিথ্রে হেজ্ঞা খুন্নসি” হায়রকই। মদুদা জীবনলতাসু “উম হোয়দহৈ অদু মঙায়রে” হায়রগা অঙাং অদু ঈশিং লুস্বু শাবনা ইরুজথোকপিরে; লুস্বু শাবা ঈশিংদা খোইহী খরা খরা য়ান্দুনা পিথকপা হৌরক্লে। অমরনা মখুস্তা লেমটর্ন অমা পায়রগা শুমাং থেলোংদা কোইচৎ চতুনা লৈরি।

অসুম য়োকলকপনা অঙাং অদু পুংকক চাওরক্লে। মমিং বসন্ত হায়না থোনবীরে। য়োকচবা, য়োকচবী অনিগী হরাওজবগী ঙমথৈ লৈব্রে। লুনা তৌমন্দুনা কেথোক-মৌথোকখিদ্দা হায়ন-তাল্ল ইন্দবা অঙাং ওইরক্দ্দা হায়না চিংনরক্লে। অদুবু মমা মপাগী বাখলগা ওন্না তৈনরকই। ইং তল্পী, জ্ঞান লৈ, পাখোন য়াই। মশক্কা ফজবনে, জ্ঞানগা লৈবনে, লৈকাইগী লৈশাবী পাখংশিং অমদি অহল লমন্না য়ান্না লুনা তৌই। করি অমুক হায়গনি। লৈশাবীমচা অমদি বসন্তবু নুংশিজবনা ময়ুমদা হল্পু য়াদ্রে বসন্তবু লৌবীদুনা হেক পোকমিল্লবা মচীন মৌপাণ্ডম লৈরে। ইমুং মনুংগী থবক কয়া শুবি নোম্বীদুনা অহল অনিদুগী মতেং হেক হেক পাং-বীরে। মচা নিঙোল য়াওদে হায়বগী অবাবা লৈব্রে। মসি খুদিংমক অঙাং (বসন্ত)

যোকলুবদগী নুংঙাইজরিবনি হায়না খঁজ্জৈ।

বসন্তবু মবুধি ফৈ লাইরিক হৈ হায়দুনা লমদম অদুগী প্রাইমারী স্কুলগী ওঝাশিংনা থাগৎলি। অঙাং অসি মাংহনগুমসি নীংথিনা লাইরিক লাইগু তমহল্লবদি অফবা মী অমা ওইরক্কনি, নত্তদুনা খুন্মাই অসিগী হৈনবীদা তিনগ্নবদি ইশ্বরনা পীবিরকপা জ্ঞান শিজিন্নফম খঙদনা কাংখথাং ওইনা মাংদুনা লৈগনি হায়না ওঝাশিং অদুনা মমা মপাদা হেক হেক হায়জৈ।

ওঝাশিংগী পাওতাক কোক্তা হাপ্পগা মমা মপানা বসন্তবু ইশ্বরলদা থমদুনা লাইরিক তমহল্লি। মথং মথং তমলকপনা বিঃএঃ গী ছাত্র অমা ওইরক্কে। লাইরিক ফবতা নত্তনা অতৈ হীরমদসু চংখোনবা মী অমা ওইরকপনা কোম্পেজগী ভোট খুদিংদা মাবু হেক্তা মীয়ান্না থাগৎলি। কন্টেস্ট অমুজ্ঞা তৌনখিদে। মাগী মশত্তু হেক উবদা পংনুদা নুংশিবা, মতম লৈবখিবক্তা নোকমি নোকমিদা তৌবা, নোঞ্জবগী বাইনা মাং থাবা রাঙাং, অরানবা বাই অমত্তং মচীন্দা পনখিবদা চরা হেল্লগা দঙি পীজবা ওম্বা, অদুনা মীতানি। কুচু জৌবা রাং চাওবা ফীভম মুর্জিদু মীওইবা খুদিং-মকনা কল্লক্কফমগী মশক্লি। কনা অমত্তবু মানা চিরোন তৌরুদে, নুপীজা অমত্তবু নত্তবা মিৎয়েৎনা য়েংলুদে অদুনা চান্নবা মরুপ মপাং ওইরকপা নত্তনা য়েংথিনবা কনাসু লৈতে।

মাগা হেক কাটির অমত্তদা লৈমিন্নবা, ক্লাস মান্নবা নাগালেণ্ডগী সমসন কৌবা অমগা য়ান্না লোন্দিগ্নৈ। মীরেবাজগী লাক্কুনা লাইরিক তমমিন্নবশিংগী মনুংদা সমসন য়ান্না ফবা ইনাক কৈরাক খুনবা ইমুংগী মচানি। সমসন অমসুং বসন্ত ওহাক্তা থাদেকুদে। অমগী থম্মোয় অমনা খৎনবনা য়ান্না নুংশিনৈ। সমসনা হায়—“হয়েং ঐখোয়না লাইরিক তম্বা লোইদুনা কায়নগ্নবসু চিঠি য়ান্না তোয়না থান্নসি, পুলিগী কাওনগুমসি, অশেংবা মরুপ ওইদুনা অমগা অমগা তেংবাংনসি” অসুন্না। বসন্তনা অমুক “সমসন ঐনা নংবু থাদেক্লিৎদবগী হায়রুংবদি ঐখোয় অনি অরোইবা পরীক্ষা অসি থাররোইসি” মদুদা সমসনা “হোয়নে মদুনা ফগদৌবা মাঞ্জে, মদুম তৌরসিরা?” অসি হায়রগা মথোয় অনিমক বা বা নোকমিগ্নৈ। মতৌ অসুন্না চীং-তম অনিগী মরক্তা নুংশি চান্নবগী লংলানা থম্মোয় অনি অমত্তা ওইনা পুঞ্জে।

বসন্ত সমসন অনিমক বিঃএঃ গী অরোইবা পরীক্ষা পাস তৌঞ্জে। নুংশি নুশি কায়নরে। বসন্ত লাইরিক মথা তমনিংলবসু মপা মতোমতনা থবক শুরগা মহাক্সা লাইরিক তমদুনা লৈবা পামদবদগী থবক অমা থিরগা মপাগী মতেং পাংলগে

খল্লক্রে। মহারাজা খিজ হুমজদুনা মেল হেলঠ বার্কর (মেল নর্স) কী ট্রেনিং তৌবা হৌরক্রে। মসি মহারাজা লাংয়েংলোনবু খরা পামজবদগীনি।

লাইবক ফৈ হায়বা য়াই। বসন্ত ট্রেনিং পাস হেক তৌরকপগা লোয়ননা মার্গী খুঙ্গদগী ইরাপ লাগুনা লৈবা সরকারগী প্রাইমারী হেলঠ সব সেন্টর অমদা হেলঠ বার্করগী থবক অদু ফংজরে। মফম অদুদা থবক তৌরিবা কর্মচারী অয়াবদি ইক্ষালদগীনি। ইক্ষালদগী লাকপা ডাঃ সঞ্জয় মতীক চাবা ডাক্তরনি মহারাজা বসন্তবু য়ান্না লুনা তৌই। বসন্তগী হৈ-শিংবা, তন্দবা, থরায় য়াওবা অদুদা “ডাক্তরদি নংনবু হেন্না মাল্লে, ডাক্তর তমগে তম্মো; ঐগী ইতেং পান্নবা” হায়না ফাগী তৌরকই। মসি তাবদা ময়াম অদুনা রা বা নোঙ্গুনা নুংঙাইনা লৈমিম্নৈ। ইক্ষালদগী লাকপী ফেমেল হেলঠ বার্কর (ফেমল নর্স)ওইরিবী বীনাদি মশক মতৌ ফজবীনি। নুপী অমা ওইবগী অরাংপা অমত্তা য়াওদে। মার্গী শক্তম মুর্তিবু হেক উরুবা নুমিত্তগী বসন্তগী থম্মোয়দা অপাম নুংশিগী চৈনাখোল অমা ফাওরকখি। মতম অসুক কুইনা হিংলকপসি বসন্তনা নুপীনিদবু হায়রবদি মনাক নকলঙে, লাপতক থৈদোঙ্গুনা লৈখিবনি। অদুবু বীনাবু উরুবা নুমিত্তগীদি লাপথোকপদি লায়রদনা বীনাগী ন্যাক্তদা লৈনিংঙি। ওফিসকী ছুটি লৈহনিংদে। মসি খুদিংমক অতৈনা নন্তে, বীনাদি নুংশি মায়দা তাই, মিৎনা নোকই, য়াতা ফজৈ, য়ান্নসু নোক্কল্লি অশেং অশেংবা রা মতুম মতুম গাঙ্গল্লি। মসিগী মথক্তা থৌইদোক হেন্দোক্তা বসন্তবু মিহৌজবা অমসুং লুনা খনবা মানবা খুদম অমা হেক হেক উৎলকপা অদুনি।

(২)

বসন্তনা সেন্টর অদুদা চংলকপা নিনি শুবা নুমিৎনি। জেইনিংরিপোট গুৱাং পিদুনা থবক শুবা হৌত্তবনি। লৈরমলিবা মীয়ায় অদুবু ইকোই কোইবগুম তৌদুনা কনা অমত্তবু কৌদে। লৈরমলিবা মীনসু য়াবু নুংশিজবা লৈরগসু য়াবু হেক কৌবা হস্কেইবা মতাংনি, মমিৎনফাও কন্না য়েংবিরক্তে। ময়ামদুগী মনুংদা য়ান্না চেকশিল্লা বসন্তবু চাগদৌবগুম য়েং-লকখিবদি বীনানি। মদুদা বসন্তনা মিৎচানবা কিজদুনা

(বীনাগী গুল্লা হেনখিবনা) মায় লৈখোজ্জুনা খাংঙি। থম্মোয়নুদদি খল্লি “অস! নুপী অসিদি ওহোক্রা ফজজ্জোদা। মহাকশু ডাক্তর ওইরস্বা য়াই ডাক্তরদি মশক ফজগল্লি। লৈশাবী ওইরিদ্রা নত্রগা মৌ ওইরিদ্রা, ঐনা করি কৌগদবনো, মমিংনা করি কৌরমগনি, মমিংদু নত্রগা ইবেম্মা হায়না কৌরুরো ইতৈমশিং হেক ওইরমদনা ঐবু হ্না তুনা য়েদবা লরায়মচা তাদুনা চোপ্তনা তোক্রা। হোয়দা নোংমা নত্রগা নোংমদি শোয়দনা খংনরকখিনিদা” অসুন্না খল্লগা শুফম চাফম খঙদদুনা কাতু কারন চংতুনা লৈরি। করিগুস্বদা লাইরিক অমা ফাজ্জুনা পাই, করি গুস্বদা খুংশু খুংলাইশিং চেক তৌদুনা য়েংঙি। মরক মরজ্জা বীনাগসু হেক হেক মিৎচানরুই। মতুংদা হিদাক লাংথক থস্বা কা অমদা চংলগা উপু হাংদোজ্জুনা পোং অমা থিদুনা লৈরি, মতম অদুদা বীনাসু নাশোন পীক্কা চংলক্কা তপলপ্পা খোজ্জেন্দা :

— “হো করি মিং কৌবগে ?”

বসন্ত খংপ্রেক খংঙি। মানা খংবদু উবদা বীনা খীক খীক নোকথোকলকই। মীতোপ অমদা অরাবা পীকুরে মতাগুম ইকায়দুনা মায়থোং খজ্জিঙং লৈখোকখি। বসন্তসু য়ান্না কিগনবা মানবদুদা ইকাইরজ্জুনা নোকলকই। বসন্তনা হেক য়েং-থোকলকপদা শিং নান্না ফজরবা মায়থোংদগা কোন্না তঙাংলবা চীনবানগী মরুমদা অঙৌবা কঙো পরেংবু গুমজরবা বীনাগী য়া পরেং উত্তুনা নোকলস্বা বসন্তনা উরুরে। ঙৌরবা মায়থোংদা হুমাং মরীক মরীক কাদুনা য়ান্না নক্কা লেপ্পগা ‘করি মিং কৌবগে’ হায়না ইকাইনা হংলকপদু উরুবদা বসন্ত হরাওজবনা খোঙদগী তোন ফাওবা তু চুংবা পোকই। বসন্তনা—

— “ঐগী মিং ওইরব্বা?”

— “হোই।”

— “বসন্ত কৌরে।”

— “ও ... য়ান্না ফজ্জয়ে।”

— “সোমগীনা করি কৌবীবগে?”

— “ঐগীদি ... বীনা।”

— “অস! য়ান্না ফজ্জো; শক্কা মিংগা য়ান্না চুনৈয়ে, অদুগা মিং অনিসিদি ওহোক্রা চুম্ভোদা পুল্লিগী তৎনগদবা মান্দে, খন্দনা য়েংবীয়ু “বসন্ত বীনা।”

— “অদুবুদি ষ্টাফ ওইনা থবক তৌমিল্লগদৌরিবসিদি।”

- “আ ... আ হোয়নহে।”
- “যুমদি কদায়দনো স্বাইদা লৈবিত্তা?”
- “অহোই স্বাইদা লৈজবনি ...
- (নোরুগা) “অদোম লাইবক যান্না ফেয়ে ওফিস নকপসি যান্না নুং-
উইজরমগনি।”

- “অহোয় নকপা; খুদোংচাবগী লাইবক ফবতা নন্তনা অদোমগা শকখঙ
মায়খঙনজবা অসিসু ঐগী ইফমদদি স্বাইদগী লাইবক ফবা অমনি।”

বসন্তগী রাতা অদুদা বীনাদো নোকফেৎ তৌরলগা মপান থোকশ্রে। মতমনা
অসুম হৌখিদুনা নুমিংতুগী ওফিস ওঁবার লোইশ্রে।

* * * * *

মতমনা অসুম হৌখিবগা লোয়ননা বসন্তনা বীনাবু ইম্ফালদগী লাকপা
ফেমেল নর্স লৈশীবীনি হায়না খংলক্রে। নোংমগী মনুংদা মিকুপ অনি, অহুমদাং
ওঁইরবসু লৈমিমৈ, রারী শান্নৈ, থবক শুমিমৈ। রারী লক্তা, করি করিগুস্বদা
অসিগুস্বসু যাওরকই

- “ঐদিনে বীনা নহাকসে অহানবদা ডাক্তর ওঁইরবোই নিংলুরে।
- “হেমা ওঁছোকা ইকাইজরেদা ...।”
- “অশেংবনে নশকগু হায়নিংঙাই লৈতনা ফজরে, চাওদম শাংদম
ঙৌরোক হেক ঙৌরদনা।”
- “শক ফজরগবু ডাক্তর হেজ্ঞা ওঁইরনে হায়রিসিবো?”
- “ডাক্তর অয়াস্বা মশক ফজৈদা, শক ফজবা মীদি ইশ্বরগী গুন
চেনবনে, মানা ভৌথোক লকপা খুদিংদা ইফদা ফবনে।”
- “মপান্তোংদা ফজবা গাঙনা থম্মোয় শেংলমগনি হায়বসু থাজবীগনু
মপাছোং ফজদ্রগা গুন যান্না চেনবসু লৈবনি, মীনা হায়নৈ চম্পা মশক থীরবসু

মণ্ডন লৈবা হৈনি।”

— “হোয়দা অদুবুদি মপাছোংদা কক কক লাওবা তিংখনা য়োম্বা থৈবোংগী মনুংদা থুমল হাওরবা অমৃত মতুম মতুম য়াওইকো।”

হোয় তৌববুদি ডাক্তর মশক ফজববুদি নর্স মশক ফজবনা হেমা ফৈদা। ফেমেল নর্স হায়ববুদি অনাবা সেবা তৌগদৌরিবনি, ফজবা নর্সনা সেবা তৌবদি থুনা ফগল্লি, অনাবা মীগী রাখল নুংঙাইজৈ, অদোম্না নর্স ওইরম্বসিদি লাইনা তমলকপনি। নর্সনা হেমা চুম্লেদা”

— “নং অসে ইথা খাজদনা য়ান্না ঙকই, অঙন অঙন চাবা হৈয়ে।”

— “অশেখ্রনে বীনা নংবু নশক থী কনানা হায়গদোইনো রাশিগুন য়ান্না লৈ। রাঙাং শাঙাংসু য়ান্না নুংশি, মীনা তানিংবা পোকই, ইং-তন্নী, নশা-নাল্লি, লাইরিক হৈ, অচৌ অশাংনা হায়বা ইল্লি। নহাকপু নর্স অমা ওইনা মফম অসিদা সরকারনা খারকপদি লোয়ালম মরায়বক ফবনিকো।”

— “নংনা হায়রিবা খুদিংমক লোইনা ওম-তৈনৈ শক ফজৈ খঞ্জরবদি ঐদি মপান থোকপা ওমজরোই নংনা অদুম হায়রবদি ইয়েংমথে লাক্করোই; থবক তৎলবসু তচ্চসনু ঐদি য়ান্না ইকাইজৈ।”

— “ফজদেদা ঐনা হায়বা লাক্লে, য়েংবা হৈতদনা তৌবনি শক ফজরগবু হৌজিক ফাওবা লৈশাখিদ্দো।”

— “নংনদি ঐবু লংনরি নংদি কমদোই খঙুত্রা, অহানবা লাকপদা ডাক্তর ওইরবোই নীংঙুরে অদুগদি হেলঠ রাক্কর ওইরম্বী (মথোয় অনি নোকমিমৈ) অহানবদা য়ান্না লেমনা উরম্বী, হৌজিক্তী নশককাদু কক কক লাওরক্লে।”

— “অদুদি নংনা চম্প্রা মশক থীবদো ওইরো অদুগা ঐনা মপাছোংদা কক কক লাওবা তিংখনা য়োম্বা মনুংদনা অমৃতনা থল্লবা থৈবোংদো ওইরগে, অদু ওইরদি মান্নরদনা।”

বীনা, নোকমি নোকমি তোঁনা মিৎনা বসন্তদা ফল্লপ য়েংলগা হায়রকই—

— “কুইর কুইরগা ফরক্করা হায়রগা ‘তুমিন হৌদোং’ ওইদৌরিমাক্লে।”

— “হৌদোংমক ওইরবসু মদুগী হৌদোং অদুদি মণ্ডন লৈবা হৌদোংনি ঐবু মাণ্ডম ওইবা ওমগদ্রনে?” অসুন্না বারী শারিঙৈদা পেসেন্ট নুপী অঙাং খরা লাকপদগী বারী লেপ্পে। মাগী মাগী থবক্তা পুন্সীং অমুক চংনথ্রে।

মতম খরা হৌত্রে। বসন্তগা বীনাগা থবক ওহাক কোম্বদগী পোখাদুনা লৈবা মতমনি। মতম অদুদা বসন্তনা বীনাদা

— “হোটেল ফাও চংলগা চা থকলুসিরা?”

— “হুম, ঐ চা থকনিংদেদা ওসিদি, করিওম্বা অমত্তা থক্কীং-চানিংদে অদুই শরুকপুদি খোংনাং বদ মখোং অসিদা ওহাক্তং পোখাসি।”

— অসুন্না মখোয় অনিমক, খোংনাখোংদা রুমান অমমম থারগা ফমত্রে। বীনানা বসন্তদা “ঐনা করি কৌগদনো খংদে মিংগৌসিবু।”

— “হৈমা, ঐওন্দবুরা হায়রিসিবো, করিবু কৌগনি হায়বগে লেঙ্গাবো, মিং হেত্তা কৌরগা লোইরেনা।

— “নুংঙাইতেদা মিং হেক কৌবসু, চহি মফম খঙদনা নমহাইদা পংকৌ কৌবসে তৌহৈদে হায়নৈয়ে।”

— “হৌজিক্কী মতমদদি চহি থিনদ্রবনে, ... পাখং লৈশাবীগী মিসৌদিনে ‘হাই’ হায়রগা অদুম খঙনরবনে।”

— “মদু ঐদি হৈনদে করিনো খংদে ঐদি আজকালসে ইহৈ হৈনদে। চহিসে অদোন্না খরদি লৈরমগদবা মাল্লি তা’ বসন্ত হেত্তা কৌগেদা।”

— “হুম কৌবীনু, তা’ বসন্ত হায়বদো কেইমল্লি ফজদে, তা’চাওবা, তা’মনি তা’কালো কৌবদি পকসু পকচৈ থুবসু থুই নত্রদনা হো তা’আরমট্টোং, হোতা’রবিদ্রজেন, হো তা’বসন্তকুমার হায়বদো মতম চংঙি কান্নদে অদুই শরুকপুদি বসন্ত নত্রগা বীনা হায়না হেত্তা কৌনসে। ঐদি য়াইকো।”

— “হোয়দা ইশা ইশানা যান্নরগা লোইরেনা, অদো ঐনা বা অমত্তা হংজগে তৌবনি।”

— “তাকপীয়ু।”

— “আ ... বসন্তখোয়গী হিংগোনদনে হৈ-রানচিংবা চান্ন থরুবা হৌলাকত্রো?”

— “হৈমা অদুবু রাহং অমা ওইনা ওছোঝা বানা হংবীত্রৈদকো, বসন্ত নখোয় হিঙ্গোলদা হৈ-রা পাল্লবদি খরা পুরকউ হায়রগা লোইরপোডুবু।”

— “হৌবু হৌজরনে?”

— “হো চীংয়া তময়া ওইবনিনা পংহৌদা হৌরে, হৌবদসু নঙে পানসু পাল্লিবনে।”

— (বীনা নোক্রগা) “ও! অদু ওইরবদি খরা খরা পুরকউবা। ঐদি হৈসে অঙাং ওইরিঙেদগী হৌনা য়ান্না পামজরকএ।”

— “কমলা, চম্পা, নোবাব, হৈরিং, হৈখা হৈখুম, হৈনৌ হৈলীং হৈখা হৈজাং, অঙ্গুর চোরফোন্নচিংবা মরাঙ কায়না হৌরিপোৎনি।”

— “অস, নুংগাজিরিনিদা, নোমঙং চংলগা ফমদুনা চারবা তাইয়ে অদুগা চুদি হৌদ্রা?”

— “করিনোনে হায়বীরিবসিবো চুগীদি মকোন্নিনে লোয়ালমসিদি, য়েং-বীয়ুনে লোইরৌই হাইথরকপা চীংমায়দা নাপু মচু হাইরপ চংনা শাংনা উরিবা মফমশিংসে চু পাস্বী ঙাক্তিনিনে।”

— “ও! চুদুনা অমুকা হেন্না চানিংথে।”

— “চারুলাও-ও, থকলো লাও-ও, পুক পেন্নবা চাবীয়ো চুখোংদুদা পুন্নগবু থমজগে কনা অমঙনা করিশু হায়রৌইয়ে।”

— “ঐবু যন্দৌনা পুনগদৌরিবা ... ?”

— “যনগী বা নঙেয়ে নুংশিজবনা হায়জবনে, পুন্নিচুপ্পা চাবীয়ু, মপোকসিমগী শাওজরৌই হায়জবনে।”

— “হোয়নে হোয়নে, হয়েংদি খরা পুরকউকো।”

— “পুরক্কেদা নহাকুবু চানিংঙি হায়রবদি নুতিগী খাওজাও অমমম পুরক্কে অদুগনে নারেকা হায়দনা ছুটি কাদি নিরক্কনুকো ঐদি থরায় য়ান্না বাগনবা মীনিকো।”

* * * * *

থাকুম খরা হৌথে। নোংমা ওফিস বক্করকপদা বসন্তা চু মপুল অমা সাইকল মনীংদা হাপ, চাওরবা নোবাব মরি মঙা খাওদা য়ান্নগা বীনা পীজনবনি হায়দুনা ময়ুমদগী হেলঠ সেন্টর অদু ফাওবা ইন্দুনা পুরক্কি। বীনা খক্তসু নক্তা অতৈ কর্মচারীশিং অদুসু পীজনিং-বদগী অদুক য়ান্না অচাপোৎশিংদু পুরকপনি। বসন্তা হুমাঃ তৈথোক তৈথোক্কা অথাপ্পদা লাকপদু উবদা চানিংবগা বসন্তগী মতেং পাংনিংবগ পুনখিদুনা ইকাই হস্কেয় হুন্দোজুনা বসন্ত তন্না চেঙ্গিল্লকই। লুনা তিন্নবা, নুংগি

চান্দবনা মরম ওইদুনা অমনা অমবু মশক খঙনরকই নাকফেং নাকফেং তৌনরকই। বীনাগী শমলাংনা জাই জাই তারি, শারিগী ফীজি ফীদোল নুংশিংনা হুমদোকপা লারুরি। মপুং মরৈ ফারবী লৈশীবী অমা ওইরকপগী হৌনবা বীনাগী ফীভম মুর্তিদা ফজবা খিবিক্লা নিল্লি। তনোয় তনোয় তোঙ্গানবী ওইরবসু চেনবদা মঙম ইশান শাঞ্জদে। শোর ফুয়না হোন্দুনা, নোকফেং তৌনা চেঞ্জিরকপা মতৌদু উবদা বসন্তনা 'মঙলা' হায়না খঙখি। বীনানা হায়রকই—

— “ঐগী চুরো পুবিরক্লিবদুবো?”

— “নঙ্গী নঙদি কনাগী ওইগদগে।”

— “বসন্ত নংসে য়ান্না ফৈকো, পুন্সিসিমগী ঐনা নহাকপু কাওজরোই,”
অসি হায়রগা বীনানা চু মতেক অমা থেক্সগা চাবা হৌরকই অদুগা

— “স্বাইদা গুহাঙং ফল্লগা চাখিসিরা মতমসু ওল্লি।”

— “য়াবজাংনি অদুবু ফজদেদা মীনা উয়গা অদুই শরুকপুদি নোংমা ছুটি অমদা ঐখোয়দা লাকউকো, চাকশু চাসি, হৈ-রাসু হেকপীগনি, এঞ্জাং নাপীকা নঙ্গী গাড়ী মচাদো মপোং ফানা পুজখো।”

— “হোয় হোয় শোয়দনা লাক্কেকো।”

(৩)

নোংমগী অয়ুর্কী। নোংজুথাগী মতম ওইবনা লোয়ালমগী লম্বী কোম্পাং খুদিংমক লৈখোম থোকই। বসন্তখোয়গী যুমগী থোঙ্গাল অদুসু লৈখোম্মা পীং পীং লাওরি অদুম্নদি ওইরগা নুমিৎ অদুমন্তী নোং হাংদোকখিবা তাঞ্জা ওইবনা আতিয়া অসি তরু তরু উই। গুঞ্জানবা কোরৌগী মশেক মঙালনা মফম খুদিংদা য়ৈরকলি। অসিগুস্বা মঙাল লক্তা পুন্সি কুচ্চুদা লময়ৌবী (ঙাংদা ভৌদানবী), রাশী গুন চঙখোনবী, তোঙ্গানবী লৈশাবী অমা ফীজেং লৈতেং নীংখিনা শেং, খুং ওইদা ফী ময়োম অমা কোল্লগা লম্বীদু কাউথ্রে মতাগুম গুচানদুনা বসন্তখোয়গী থোঙ্গান্না লেগুনা লৈররে।

বসন্তসু মপাগী য়াথং কোজা থোং, লৌবুজা চৎকদবগী শাজোল লৌইরদুনা

থোংজীল কাছোকলকই। মাগী মিৎয়েং অমদা শুমহৎনবগী শক্তম পুরিবী লৈশাবীদু হেক উরুরে। খল্লকই—“কনানো! ইমানা পোকপদগী অমুক্তা উখিদিবী ফজবী লৈশাবী অসিবো?” অরেপ্পা লৈতনা চিং-চিংনা বসন্তসু চংশিল্লি, অসুম অসুম নকসিল্লক্কাগা অমনা অমবু শক খঙনরক্কে। কৌরকই—

— “বীনা!”

— “বসন্ত!”

— “চংলকউ লাউ-ও ‘সি ঐথোয়গী য়ুমনে।”

বসন্তগী বাদু তাবদা হজোয়বা নোক্রবা হায়বদু করি অমস্তা যাওদনা ফীজি কৌতক তাখৎলগা বীনানা হরাও হরাও বসন্তগী য়ুমদা চংলকই। ফীভমদু উবদা বসন্তগী থম্মোয়দা বীনাবু নুংশিবগী চাং হেঙ্গৎলকই। অমুক্তা ঐগী য়ুমদা লাক্কাবদি নুংঙাইনিদা খল্লম্বা অদুগুস্বা নুপী অদুনা খঙহৌদনা মথোং’ থোংনা লাক্কাবদা বসন্ত’ নুংঙাইবগী গুম্‌থে লৈতরে। বসন্তনা—

“বীনা নহাক ঐগী য়ুমলৈ-কৈরৈসে নোক্রনুকো, য়ান্না মোৎপনি।”

“উম মোচ্চসনু অসিগুস্বা মফমসে ঐগীশু ওইরগে খন্না লাক্কাবনি, ঐহাক য়ুমদা হল্লরোই নথোয়দা অসুম লৈরদোইনে।”

বসন্তনা খল্লকই “মীওইবা হায়বসে নীংবু নীংলবদি হেজ্ঞা থুংবোরেকো, অসিগুস্বা তাঞ্জাসে অমুক মাংহল্লরোই, মাবু ফাদুনা থল্লগে, গুসিদগী বীনাসে ঐগী ওইরগে।”

বীনা মাস্কোল কাখৎলকই, লৈরমলিবা অহল-লমন, নুপী অঙাংশিংনা মাবু উবদা ইঙক গুই, শোন্নরকই “ফজৈদকো!” অহল অমনা “ইবেম্ববু কয়ায়দগীনো, মিৎনা করি কৌবগে, করি থবকী লাকপনো” হংলকই।

“ঐহাক সহরদগীনি, ইমিংনা বীনা কৌজৈ, বসন্তগী য়ুম অসিদা পুন্সিগী লৈরগে খন্না লাক্কাবনি, য়েংবিয়ু সে ঐগী ফী রোল পুন্সমক পুদুনা লাকচরবনি।”

ভাব তাবা অহল-লমনশিংনা থবাক য়ৈরগা “হরে হরে, অঙকপনিদা য়ুগ অসে, থায়নগী মতমদদি নুপা ওইবশিংনা অপামবা নুপীগী য়ুমদা নম্বো থানরম্বী অদুবু হৌজিকী মতম অসিদদি নুপীনা নুপাগী য়ুমদা নম্বো থাবা চৎনরবা!”

পোখাবা তৌদে বীনাদো, মফী মরোল হোংদোকই, ফী কৌতক শেথলি। কোকশেং অমসু শাজিল্লি, থবক য়ান্না ফবী নুপী অমগী শক্লোন লৌরগা ইমুং-

মনুং, যেনখা- লুখা শিতোক-নাছোকপা হৌরকই। মাগী নৌরবা মায়থোং, ঠৌরবা তবোপ তবোপা পাম্বোম লৈখোম্না ইতৈ-তৈবা উরগা বসন্ত য়ান্না হরাওজৈ মাবু লংন-লংননা থবক শুমিন্নরকপনা যাচংবা মতম ওইরক্কে। নুংশিনবগী চাং অসুম হেঙ্গলজুনা থম্মোয় অনি য়ান্না নকসীন্নরক্কে। ফমুং- ফানুং শেমজিন শাজিনবা হৌরক্কে।

মতম অসুম হৌখিবনা অথেংবা অহিং ওইরক্কে, মী পূন্নমক তুমখুন তান্নাশ্বে, মীচিক মীরাওখোল তারকত্রে। বসন্ত ফমুং চংদুনা হীপথশ্বে, অনৌবা ফমুংদা অনৌবা আশাগা লোয়ননা হীপথখিবগা লোয়ননা বীনাবু চংলকপা ঙাইদুনা লৈরে।

কাংখল খজিঙং হাইগংলগা বীনানা বসন্তবু মোমোন মীনোকা কোন্ননা নুং শিনা য়েংলকই। মাগী শক্তমদু উরগা বসন্ত অরা-অনা পূন্নমক কাউশ্বে। চুং- ফীরাল চানা ফজবা বীনাগী মুক্তি মথং মথং উরুবদা শুমহংলবা বসন্তনা খল্লি “পোকপগী মহৈ য়ানগদৌরমাক্কে, নুংশি’পছুং ফঙ্গদৌরমাক্কে” হায়না খন্দুনা নুং- জুইহা রাখলগী সমুদ্রদা তাওবা হৌরকই। চীনবান্দা নোকফেং তৌ, শোর শাংনা শাংনা হোন’ বীনা ফমুংদা কাখংলকপা ঙাইদুনা লৈরে।

অদুবু বীনাদি চংলকপগী মজ্জতা “ঐদি তুমনিংদ্রি, ফজবা থাবল য়েংলুখিনি” হায়রঙ্গা মপান্দা চেষ্টোকত্রে। মসিদা বসন্তনা খলহৌই “মশাগী মমল কাহনবা, নুং- শিবগী মফমদা কেজ-নৌজবা হায়বসি নুপী ওইবীগী হৌনশা ওইরমাক্কে।”

বীনানা মচংলকব্রবদা বসন্ত খুনিং কাংল কাংলদুনা মপান থোকলক্কে। বীনা থিবা খংদ্রে। বসন্ত নুংশা থীরক্কে। তপ্পা তপ্পা কৌদুনা য়েংঙি, তাবা মরৈত্রে। কপনিংবা হায়বদু য়ৌরে। তপ্পা কৌবদা মতারকব্রবদা খোঞ্জেল হৌনা “বীনা-বী-না বী-না” কৌরকই। মাগী হৌরবা খোঞ্জেল অদু তাবদা মপা অমরনা মচাগী নাক্তা চেল্লিঙ্গজুনা মচাবু হৌদোকই। বসন্ত মমিৎ পাংথোকলকই। মচাগী মনাক্তা অসুম লৈরবদি ইকাইথ্রনি খল্লদুনা “ইবুংঙো! কেদৌরে, সে সে চেপ্পা হিঙ্গুসে” হায়না য়াহিপ তাকপীরঙ্গা মপা মাগী কাদা চংত্রে।

তাইবংগা খেন্নবা লৈতবা লাক্করগে মতাঙম লাক্কবিরবা তমথীরবা মঙ অদুবু বসন্তনা নিন্দা তৌরকই। মিৎলু অনিদা পিরাং শীতুরকই। বীনাগী কাওবা ঙল্লরৌইদৌবা ফজবা মুক্তি ময়ামদো মঙলানগী অমম্বদা তিন্ত্রবদা খাংঙমদবা মৈনা থম্মোইনুংদা চাকপা হৌরকই। চিন্তা তৌদুনা ঙহাক ফল্লগা খল্লকই— “মসি খুদিংমক ঐনা মাবু নুংশিজরুবা অসিগী মমি ওইবা তাই, ওছোকা ফজশ্বেদা

বীনাগী শক্তম, মূর্তিদো অদুগা মঙদা উবসে অমনা অমবু নুংশিনৈ সু হায়নৈ কো... মহাক্সা ঐবুসু নুংশিরম্বা যাই। ফজরবা মাগী মূর্তিশিংদো পুন্সিগী কাওবা ওল্লরোই, ফরে ঐশু পাখংনি মাসু লৈশাবীনি, ইকাই-হুদোই থাদোক্সগা নুংশি লৈপুন ওইনবা অমুক্তা হোৎনদুনা য়েংলগে, করিগুস্বা ঐহাক্সা নুংশি কাইহৌরুদবা থোক্সবদি ওসি ঐগী মিৎলুদা শীহুরিবা পিরাং অসি মহাক্সা উবি খঙবিদনা অরেশ্বদা মাঙখিবা তাবনি, হে ইশ্বর ঐগী নুংশিবা অসিনা অশেংবা ওইরবদি বীনা কৌবী মহাক্সা ইশুংলাংঙ্গীদমক পিরাং শীহুরকপা ওইহনবীয়ু কো।”

অঙকপনি তাইবংপান মঙলান ওইহম্বিংবা খৌদোক কয়া শু লৈ, তাইবং ওইহম্বিংবা মঙলান কয়া অমসু যাওরকইকো।

(৪)

বীনানা থম্মোয় শেংনা নুংশিবগী শক্তম অমা মঙলান্দা উখিবা অদুনা বসন্তগী থম্মোয়দা ঙাওহল্লে। তাইবংদি নম্ববনিনা নুপা থোকপা যাদবা, নুংশিরমগনি হায়না লৌবসু যাদবা, মীনসু খঙবীদবা, মদোম থম্মোয়দমক রাজরগা তোকপা অদুগুস্বা ফীভমদা বসন্তদো লৈরি। নুংশিবগী থাক্সা ঝাংলজুনা নং অসে ঐগীনি, ঐ অসিনা নঙ্গীনি হায়না যানদুনা লৈরবা মতমদা মঙলকপা মঙ ওইরবদি সনাগী মথক্তা তম্পা থিনবগুস্বনি হায়গদবা অদুবু বসন্তগীদমক্তদি নুংশি লম্বীদা খোংদাবদি মচীনফাও’ মৈ মুদ্রি হায়বা যাই। নুংশি নুংঙোলগী মরমদা ‘লাইনা তম্ববা লাক্কনি’ হায়না অসুম লৈথোকপনদি কদৌঙৈদসু নুংশিজবা মহাক্সো ফঙ্গদবা লৈতে।

বসন্তনা বীনাবু থাদোক্সিংদ্রে। পুন্সিগী তখন-থান লৈতবা লৈপুন ওইনিংলে। মঙলান্দা বীনা মশামক্সা বসন্তগী যুমদা লাংজুনা নৌনা যুস্বান হৌরকপগী শক্তম অমা উৎখিবা অদুমক তাইবংদা থোকহম্বিংলে। অদুবু মসিদা মহাক্সা খল্লি “বীনাদি অরাংবদা শাংপী লৈনম চাওবী, লৈশক-লৈচু হেনবী লৈরাংগুস্বনি অদুগা ঐনা ইগুন ঝাংপা; মিরেন হামচৎনবা অনেশ্বদা হৌবা থিকনেস্বা পামেলগুস্বনি, অমরোমদা অমুক মহাক্সী সনা লুপাদা খোংনেংনা; ফুড়া দলান্দা লৈবনি, পণ্ডিতশিঙ্গী

মশাইগোন্দা চাউবনি অদুগা ঐহাক্তী অপংবা লৌমীনি, ফীজেং চাকচা চম্বনি, খৌগল্লোন ব্যবহার রাংপনি।” অসিগুস্বা রাখলনা হায়নিংবা কোঙ্গায় হায়ঙমদা, ফোংদোকনিংবা কয়া ফোংঙমদা থম্মোয়নুংদা মৈচাক ওমদুনা থমলক্ৰি।

মতন্না অসুম হৌত্রগা বসন্তগী থম্মোয়দা মৈচাক রাংবা হেঙ্গলকই। লীবদা ফজবদি ঙানি, নুংশিববু লীদুনা থম্বদি মৈচাক খাংবা নত্তনা অতৈ করিশু ফংনিংঙাই লৈতে। হৈ অমা, লৈ অমা পামজবদি পং থংলগা ফংবা য়াই। নুংশিবা ফংজনবা হোৎনবদি মদুনা চৎনদবনা বসন্ত য়ান্না রাৱে। “লোয়ালমগী পাখং অমনা সহরগী লৈশাবী অমবু নুংশি কাইহৌরুবা হায়বসি নামং মাংদুনা তোক্রদা নএগা থীকনেম্বনা থাজ লামলুবগী দণ্ডি ওইনা মীমাং তুমাং খঙদনা থীনা চৈরজুনা পুঙ্গিগী নীংবা কায়দুনা তোক্রগদা” অসুন্না বীনাবু পংকিদা কিজবা রাখল ময়াম পোকলকই। মহাক্কা নুংশিববু নিন্দা তৌরদুনা শোল্লকই “হে নুংশিবা, নং অসে ওছোক্রা চম্ব্রেদা, খেম্লিবা অনিসে নহাক্কা খঙবীদে। লরায়-সহর, লায়র অনংশিঙ্গী অপাম-নুংশি তোংঙান তোংঙান থম্বীরম্বদি কয়াদা নুংঙাইরমগবা নুংশিবদি তোংঙানবা য়াদে, মীচং মীখায় নাইবা য়াদে মতাগুম পুন্না লৈমিন্নহল্লম্বনা ইকাইবা কয়া নংনরি; মৈচাক কয়া ফংনরি।”

ইকাই হঙ্গ্লেই অমঙা লৈতনা মচীন মৌপাগুম লৈমিন্নরবা নুপী অমদা “ঐদি নহাকপু য়ান্না নুংশিজৈ নহাকসে ঐগী পুঙ্গিগী লৈপুন ওইজনিংঙি” হেক হায়রুবা হায়বসি য়ান্না নোক্রিংবা, নাতৈ চাদবা রাফম অমদি ওই অদুবু থম্মোয়গী অপাম্বদুনিদি হিদাক চাদ্রগা হেঙ্গলকপা লায়নাগুম নোংমা নোংমগী হেঙ্গলকপনিদা তুমিন্না লৈথোকপা ওমদবদগী মিৎ-না উইশিন্দুনা হায়দোকখিবা শাবী শানৌ কয়া অমা য়াওত্বে।

বসন্তগী মফমদা অসিগুস্বা রাইহেশিংসি হায়জবা ওম্বগী শক্তি লৈত্রি। করি রাইহেনা, করম্বা উপকারনা বীনাগী থম্মোয় মশক খঙগদগে হায়বসিনা মহাক্কা মিকুপ খুদিঙ্গী খনবা রাখল ওইরকলে। মানা ফোংদোক্লিংঙি “বীনা, নহাকসে য়ান্না ফজৈদো, নহাকপু য়ান্না নুংশিজৈ, নঙ্গী অপাম-নুশিদা ঐগী থম্মোয়না য়ান্না রানা খাংলিদো” হায়বা রাইহে খরা অসিদং হায়জনবগী তাজ্জা অমা ঙাইদুনা লৈরে।

মহৌশাগা মামদা (অশেপ্পা) রাখল অমা খম্বুবসিনা ওইমাক্লে বসন্তা বীনাবু পঙহুদা হঙ্গ্লেইজবা, পংইদা ইকাইজবা অমা পোকলক্লে। বীনানা লাক্কাবদা লম্বীদা ঙাইসি হায়র মীতোপ উখিগদা কিজৈ, ওফিসতা ওইরে ফগী তাদুনা তোক্রদা খল্লি। অদুবু ইমুংদা ওইরবসু মপান্দা ওইরবসু তাজ্জাবু ফংলবদি হেজ্জা ফোংদোক্লেগে

হায়না শেমশাদুনা লৈরে।

নিংথম থানি। ওফিস কানরবা ফাওবা লৈচিন তাক্তবা অদুগুয়া অয়ুকী মতমনি। বসন্ত খরা গুমা কারজুনা কম্পাউণ্ড মনুংদা কোয়চৎ চতুনা লৈ। নুমিত্তু অনা অয়েক ইমরজেলিগী ওইবা অমত্তা লাঙে। গুহাক লৈরগা লৈচিনশু খরা খরা হাইদোকত্রে। নুংশা থোকলকপা অদু যাইরদুনা বসন্ত মথন্ত লৈরি। মতম অদুদা বীনা সু মাগী কাইনেতিক হোন্দাদু তোংলদুনা তপলপা গেংতা থৌজিল্লকই। বসন্তা যান্না হরাওই। বীনানা গাডীদুথমলঙ্গা বসন্তগী মনাস্তা চংলকই। বসন্তনা নোকমি নোকমি তৌরগা –

- “বীনা, নহাকসু গুসিদি যান্না গুমা লাক্লেদনা।”
- “অং, গুসিদি খরা গুহোকত্রে” (মতোমদা নোকচে)
- “যান্না ফরবনি লাক্লেদবা লৈরবদি গুপ্পল লাকপসিনা মশোয়দে।”
- “শোয়বদি শোয়দ্রে অদুবু ইংবদি নোংমা নোংমগী হেঞ্জিল্লকলি য়েং-বীয়ুনেসে কোকসে লিক্কানা পুমচোং চোংলেসে।”

বসন্তনা বীনাগী কোক্তা য়েংলুরগা, ভৌরবা মায়থোং অদুদা গুহাক য়েংদুনা হেক লৈরুরে।

- “হৈমা করিগীনো ঐগী মায়দা অদুক চঙখোন্না য়েংলিববো?”
- “যান্না ফজিয়ে, ফজরবা মায়থোং অদো চন্দোল সিরিগী তাংজফম ওইয়ে। নীংথিজরবা নাখাং অদুদা চন্দোল সিরি পানবদুদি লক্ষ্মী চেনগদবা মান্নি, পুঞ্জিচুপ্পা মুথৎকনু কো।”

- “অং মুথৎলেই, মায়কা শুক্তা তাররোই।” (নোকলকই)

অসি হায়রগা বীনানা লমিৎ ভুমিৎ কোয়না য়েংলকই অদুগা বসন্তদা হায়রকই।

- “অথাপ্পদা উরিবা খুঙ্গংশিং অদুগা চীংলক মান্নস্তা লৈচিন্না পানা পানা কুপ্পীবসে ওহোন্না ফজত্রেদা য়েংগুনেসে চীংজাও অসে চীংশা অমত্তমক ওইরমদ্রে ভৌরিবা লৈচিন্না তোংঙান তোংঙান খাইদোকপীদুনা মরোল মরোল নাইনা উরিবসে কয়াদা ফজত্ৰবনো। অদুগা অমরোমদা নোংপোক থংবা মায়কৈ অসোমদনা মরোল অমা ফজরিবা চাওরবা পাংকী মথস্তা ঈশিং মনিলা তপ্পা তপ্পা কারকপা অদুগা অনকপা অমসুং অরান্নদা হৌরিবা উ-রা মনা মশীংগী মমিনা ঈশিংদা

তারিবা, কনাগুস্বী খরনা ঈশিং মপান্দা ইন চিংদুনা গু ফারিবা ওহোক্রা ফজত্বেদা।”

— “অস, বীনা নহাক্তী ওহোক্রা জ্ঞান তানা সিনরী য়েংউনা, নর্স ওইবদা হৈশিংবতা নন্তে কবি ওইবসু য়ানিবো।”

— “য়ানি, য়ানি” অসি হায়রগা মখোয় অনি নোকই।

অসিদসু নন্তনা বীনানা রাহং কয়া পেৎনা পেৎনা হংলকই। বসন্তখোইগী ইমুংদা মী কয়া চারিবগে, লৌ কয়া লৈবগে, ইচিন ইনাও কয়ানো, নখোয়গী খুঙ্গী লমদমসি য়ান্না নুংগুইগদবা মাল্লি, মী পুন্নমক মবুক মপাও ফরমগদবা মাল্লি অসিগুস্বা খঙজনিংবা রাহং কয়া মথং মথং হংলকই। রাহংশিং অদুগী পাওখুম পীনবা হোৎনবদা অয়াস্বা মতম হৌত্বে, মানা ফোংদোক্লিংব থন্মোয়গী অপামবা অদুদি ফোংগুমদনা লৈরে।

মতম অসিদা কর্মচারিশিং অমদি পেস্যেন্টশিং মথং মথং লাক্লে। বারি শানবা মতম ফহ্রে। মতুংদা অসিগুস্বা খুদোংচাবা মতম অমা লাকপা গুইদুনা লৈরে।

ওফিসকী মতম লৌইরদুনা বসন্ত য়ুম যৌরক্লে। য়ুম হেক যৌবগা যাচৎবা মতম ওইরম্মী। থাশু গুন্না থোজুনা ইংখোল শষল অপুস্ব থাবলনা পুমঙাল গাল্লি। মহৌশাগী মতৌগুম মফী মরোল হোংদোক্লগা য়োৎ পায়দুনা লৈবাক তৌবা হৌরকই। য়োৎ তৌনা তৌনা বীনাগী রাখল খল্লি। য়োৎনিং খদাং শোরিগা রাখল খল্লম্বদগী পেঙ্গকত্রদুনা য়োৎ ফৈনা থল্লগা য়োৎখোজুদা ফমলে। মখোং অনি শং তিংখোক্লগা বীনানা শাগৈগী মৌ ওইনা লাক্লগা তৌগদবা থবকশিং অদুগী মরমদা ভাবনা দলান শারকই। “অশুঙে মতমদা ঐনা য়োৎ তৌরিঙেদা মহাক্সা ঐগী খুস্তগী য়োৎ মুল্লগা সে ঐশু লৈবাক তৌবা যাওবীগে, ঐশু ইংখোল শুবা হৈব জাৎনি, নং গুহাক পোখাজৌ, হায়রগা য়োৎলৈ মঙা তরাদং তৌরগা শোর থবেৎ থবেৎ হোল্লকপা, মদুগা লোয়ননা মাগী রাই রাই তরক্সিবা শমলাংলক্সগী অজাওবা শমলাং মঙা তরানা তঙাং-তঙাংলবা মায়থোংবু লমফেং লুমফেং লুমশিনখিবা, খজাইদা চেম্বরকপা হুমাংগী মরীক মরীজা খাজগী মঙালনা য়ৈবদা ইরঙ-ইরঙ লঙনা উরকপা, পাস্ল শোনবী ওইবনা অরা-অনা চাউজরবসু গাংতক তৌবা চীনবান্দি মোমোন, তৌরকপা পারবা উলানা কুপলিবা ভৌরবা খৌরিদা মিছল তিং তিং হুন্দুনা বারে হায়বগী খুদম উংলকপা মতম অদুদা ঐনা অমুক “নংবু কনানা লৈবাক তৌ হায়বগে, নখৌ নন্তনা নশিন শাবদো বাদ্রনে, কদায় য়োৎতু পীরক্সো, খুৎশাগী তাং চাওথোকখিদুনা খুদোপ

শিবা য়ারোইকো, চংলো চংলো ইমাগা চাক ঈশিং হোৎনররো, এঞ্জাং হাওনা থোংলম্মু, ঐ চাক য়ান্না লাম্মীকো।” মতম অদুদা মানা ঐঙোন্দ অমুক করি এঞ্জাং চানিংবগে? ঐনা “ঐগী ইখোলদা রাৎস্তেনা থোংনিংবতা থোংঙু নংনা পীজনিংবদো ঐগী অপেনবনি।” মানা ঐবু হন্না হন্না য়েংলদুনা চংখিবা, ঐনসু মাগী তুংয়ান য়েংদুনা লৈহৌবা, মসিদা মহাক্সা ঐঙোন্দা অমুক নুংশিনা য়েংথোকলকপা, ঐগা হেক মিচ্চানরুবা। মাগী ইকাইবা ঙাকপীবা ওইনা তারিরা হো লরায় নুপা ঐখোয়দি অহাও-হাওত থিদবনিকো ...।”

মতৌ অসুন্না মঙদ্রঙ অমদা উংদুনা লৈরিঙেদা মমানা ইবুংঙো চাক লেইরে, চাররো” হায়না হেক কৌশিল্লকই। বসন্ত শ্বাই লাওই। বীনানা কৌরক্সবোই নীংলুই। ওইরমদ্রবদা শোর ফুইনা হোল্লগা ‘ও! ওশোকপনিদা বীনাদি লাকত্রিনা” হায়না শোল্লকই। বীনাগী কায়না রাখলগা লোয়ননা চাকশংদা চংলক্সগা চাক চানবা হোৎনৈ। পুক্রিং খোয়দানা চাদে, মতৌ করম তৌরগা বীনাগী থম্মোয়’ মশক খঙগদগে হায়বসিনা মাগী অমস্তা ঙায়রবা রাখল ওইরে। চাকতা য়েংদে মমিৎতো, লৈপাক্সা খরা য়েং, থাউমৈদা খরা য়েং তৌদুনা লৈরে। হায়রকই— “উম চিঠি অমা ইরগা পীবনা শ্বাইদগী হেন্না ফরনি।”

নুমিস্তুগী নুমিদাংনি। মী পুম্মমক তুন্না হীপ্সে। বসন্তদি তুমনিঙবা ফাওদে। মতন্না অরেপ্পা লেতনা চংখিবনা অথেংবা অহিং ওইরক্সে। খুঙ্গংগী লমদম ওইবনা অমুকা হেন্না চীক্সে। মরক মরস্তা অথাপ্পদা হুই, লমহুই, মকুনচিংবা খোংবগী খোঞ্জেল নন্তনা অতৈ থোইদোকপা তাদ্রে। মতম অসিদা বসন্ত মাগী কাদা চিঠি ইগদবগী হোৎনরি। তরাই তরাইবা, তচোপ তচোপা চিঠি অমা ওইহনিংদবনা ঙৌরবা চে অদু মাংদা থল্লগা রাখল খনবা হৌরকই। খল্লুবা খুদিং ফজদবোই খল্লি, ইরুবা খুদিং লাল্লবোই নীংঙি। কোকশাবা হেল্লকলে। তুমনিঙবা ফাওরক্সে। মমিৎ অনিমক পুমঙাং ঙাংসে। মমিৎনা ঙাংবনে, লেনটর্নগী মৈরীনা ঙাংবনে, অঙৌবা চে অদু ফাওবা পুমঙাং ঙাংনা উরক্সে। মসিগী মথস্তা উইরুম উইরুম তৌবগী মস্তা অদুনা অমুক মতেং পাংশিল্লক্সনা লৈকাং মচুগী চে ওনসে। চে অদুনা লৈকাং ওনসবসু, উইরুম উইরুম মিত্তনা তাইবংগী মঙাল’ পুশ্বা খুমজিনসবসু বীনাগী নুংশিবা অদুবুদি হেন্না হেন্নদুম মাগী থম্মোয়দা ময়েক লাবা হেল্লক্সি।

নুমিৎ নিনি হুমনিগী মতুংনি। মপানা হায়রস্বা মতুং ইন্না বসন্ত লৌবস্তা লাকলি। মখোয়গী লৌবস্তী অচৌবা সড়কী মনাক্সা লৈরবসু য়ুমদগী লৌবক তাবা লস্বী তুরেল অমগী তোবর্বাননা ওইরি। তুরেলগীরাংমদা চীংশাং পরেংনা শনোক্তুনা লৈসে। তোবর্বান অনিদা উজাওশিংনা পরেং শানা হৌসে। তুরেলগী করিগুশ্বা মফমদা থন্না, থাংজিং থরো, থারিকথাসু হৌই। পুম্মমকশিং অসি য়েংনা

য়েনা বসন্ত লৌবুজা লাকলি।

চীঙ্গী নিল্লাবা মতীক ময়াই, অতৎ-অখম লৈতনা চেছরিবা তুরেলগী ঈচেল, অনেয়া পামেল্লজা শাংলিবা মচু কয়াগী লৈরাং অরাংবদা পাল্লিবা তঙাং-তঙাং লবা উইহিং অদুগা মখোয়গী লজা পাইদুনা শাল্লরিবা খোইমু, কুরাক অমদি জুরা জুরা তোংমিল্লরিবা চেঞ্জাশিংদু উরগা নুংশি নুংঙোলগী রাখল পোকলকই। পুন্সমক অসি বীনাগা ফম্মীল্লদুনা য়েংমিল্লবদি নুংঙাইগনি খল্লকই অদুব বীনাদি যাওদবনিচি চিঠি ইবগী রাখল ওইনা পোকলক্রে। মজ্ঞনা শুমহৎলবা মীণ্ডম তুমিনা লৈত্রে, পুঞ্জীং অনি লোংখিদ্দে। তপ্পা ফমখরগা খুৎখদাংদা শৌদুনা লেংদনা লৈত্রে। অমুক শেমলু শারুবা লৈতনা চিঠিগী মরোলদু থম্মোয়নুংদা ইবা হৌরকই –

বীনা ঐগী থম্মোয়গী নুংশি থোইরবী
ঙসি ঐনা নশুংলাংগীদমক রাজবা
খোঞ্জেল থোঞ্জা কণ্ডে হায়বদা থাক'
লোম্মা মিৎলুদগী পিরাং শীছরিবসে
নহাঙ্কদি করিশু উরি রোইকো।

ঐগী মঙলান খুদিংদা নংতবু উজবা
তাইবংগী মিকুপ খুদিংদা নংতবু শোঞ্জবা,
ঐগী থুপ্পবা থম্মোয় লায়ুমদা
নঙ্গী ফজবা মঙলানগী মূর্তিদো
লাঙুনা থমত্রে হায়বসে
নহাঙ্কদি করিশু খঙলিরোইকো।

নীংজরিবা মূর্তি ওইরিবী খোয়দাজবী নহাঙ্কা
উয়রবা প্রেমগী উশাদা পুন্না কায়দোংমিন'
তন্তবা লৈপুন শেমজবা পামজরুই অদুব
হায়য়গবা নুংশিবী, তমলকউ নপাওদো
লমলানবা ঐহারু পাশ্মুজবী নফমদা
প্রেমগী ভীক্ষা নিজবা তায়েল্লনা থোঞ্জগদ্রা?

লৈশক হেনবী লৈরাংগুস্বী নহাঙ্কী
থম্মোয়দা লোঙুনা থমজবা য়াহৌঙনবা কনাগী
প্রেমগী বণ্ডি ওইত্বরা নত্রগা
সহর খুঙ্গং অনিগী মরজা তাদুনা লৈরিবা
খেল্লবগী রাংল' চীংজাও অসিবু
লাহোকপবু কিজবা?

ঙাইজরিবা খৌরাংনা নুংশি নপাও
 লৈকংলানা নোংজুথা ঙাইবগুম নন্তেকো
 খোঞ্জেল অমগী খোছাংনা খুমলকপগুম পান্মীদো
 মীরায়বীদুনা পাওখুসীরক্তবা তারবসু
 লংজরুবা ইরানগী দণ্ডিনি লৌজগে
 য়েংখিনবদি ঙাইহনগুমসিকো নুংশিবী।

য়েকুবগুম খন্না পাওখুসীরক্তবা তারবদি
 চেছুরিবা তুরেলগী লাইজনা
 সমুদ্রা ঈপাক য়ৌথ্রগা হল্পক্তবগুম
 পীরুবা ঐগী নুংশি ঈচেলনা
 চেছুরিবা মতমগী ঈচেলদা তিনখিদুনা
 নুংশি নুংঙোলদগী রাংমা লানখিগেকো।

আশাতনা রাংজরু, লাইবরুদি নেমলম
 কায়না ফীজংনা খনথ্রবসু
 মুৎপা ঙল্লরোইদৌবা নীংজরিবা নুংশি মুর্তিদুদি
 নুজা কনাগী নুংশি মমি তাদ্রিবা
 ঐগী থম্মোয়' কাচিন্দা
 কনা শোকহন উহনদনা লোঙুনা থল্লগে।

হন্দকমুকী মপোক্তা ইতিক ইপা চাদ্রবসু
 ঙাইরমগেকো মথংগী লাংওন অমদা
 নশুং লাক্সীদমক কেল্লাবা হকচাংসিদি
 লঙজরুবা ইরান্দুগী লমন ওইনা
 বারবা তাইবং কনাগী মফমদা
 বলিদান তৌবা ঙমজগে।

নুংশিবা খঙবা, ইকাইবা খঙবা থরায়না
 হুন্দোক পীরম্বা শরু গোলাংসিদি
 উপকার পাম্বা তাইবং কনাগী
 পুরীং লৌশিং ওইজসনু
 নোন্না চাওবা তাইবং অদুগীদি
 মিৎকী কুন্মৈ ওইজসনু।

অসিগুহা মশানা পেঞ্জরবা শৈবেং মতেক অসি মচীন্দা মুকুম মুকুম শোল্লি।
পিরাত্ত মতুম মতুম শীহরকই। মিকুপ অমত্তং লেপ্তুনা লৈরন্নগা কাওত্তনি
মতাগুম ময়ুম তন্না পরপ পরপ চৎত্রে।

মাগী মতৌদু লৌ-খোইদুনা লৈরিবা মপানা লাপ্পা উই। মানা খল্লি—
“ফমথৈ ফন্নগা অমুক প্রপ প্রপ হনশ্রিবসিবু করি তৌরবা জাৎনো, মশা ওমদ্রবা,
অকাও-অরাক যাওরবা” অসুন্না মওল মওল খল্লকই। মতুংদা ভাব তারকই।
“এগী ইচাসে অঙাং নত্রে, পাখং ফারক্লবনি। হন্দক মরকসি মহৌশাগা ইমান-
মান্দে ... উম, চুম্বী নোংমা মাগী মমঙদা ‘বীনা, বীনা’ হায়না অরাক অখৎননা
কৌরকপা অমা যাওখিকো, মসিনা তাকপদি কনাগুস্বী বীনা কৌবী অমগী অপাম
নুংশিদা ইচা ঙাওরে, বীনা কনানো, বীনা থিদবা যাদে, মতাং অসি যৌরবদি মমা
মপা ওইবনা জ্ঞান তাবা চুম্বেনা।”

(৫)

নোংমগী নুমিদাং রাইরমনি। অমরনা মচানুপাগা তিন্নবা লৈকাই অদুগী
বীরমঙ্গোল কৌবা পাখং অমা লস্বীদা উন্নৈ। বীরমঙ্গোলবু ফারগা অমরনা —

— “ইবুংঙো বীরমঙ্গোল ঙাইখো, নহাক থবক য়ান্না চিলহৌরা, পাবুংগা
বারী অমত্তা শানিংঙিনহে।”

— “য়ানি পাবুং ঐহাক বাকিং থোকলকপনি, থোইদোকপা থবক অচিনবা
লৈজদে, করিগী মতাং ওইরবনো তাকপীয়ু।”

— “শুমদৌবনি ইবুংঙো মৌ থিদবা যাদ্রেনহে। ঐখোয়’ বসন্তসিবু নুপী
অঙাংগী মরমদা নখোয় বারী বাতাই অদুক শাবা খোংপা যাওরা; ঐনা হংবসিদা
নহাকশু থুপকনু’ ঐখোয় অসিরাইদা ওইরবসু অতৈ লমদা ওইরবসু মানা
পামজবা লৈরবদি ঐখোয়শু তরেং তরা থোন্না খল্লহৌনিদনা, অফ-নুংঙাই ওইরন্নগদি
ইচাশিং ময়াম চংদুনা হায়ন শীংনবা, লুহোং-খোংদোং তৌনিদনা হা ইবুংঙো করি
হায়বগে?”

— “মানি পাবুং যান্না চুমত্রবা রানি, মাগীদমক্তা ঐখোয় লৈরিবসিদি অদুদা পাবুং ঙসি ফাওবদা মহাক নুপী অমগা মরী লৈনৈ, নুপী কোয় হায়বসি তাতে। মসিমা য়েংনিংঙি মসি পাম্বী হায়বসি ঐঙোন্দসু নোংমতা হায়দে। ঐগীমোন্তসু লৈরমলোইদ্রা হায়না খল্লি পাবুং।”

মদু তাবদা অমর ঙহাক নোহুদুনা চিন্তা তৌদুনা লৈ। ছাটিন মনিং লৈবাক্তা শুরগা খল্লি— “অরোনবা অমদি শোয়দনা লৈরমগনি। অরোনবা অসি মী অতৈদা পং ফোং ফোংদোকপসু য়াদ্রি। বীনা হায়বী অমদি লৈরমগদ্রা খল্লিদা”

— “অদু নহাকসু অমুস্তং তাঞ্জা চাবা অমদা মঙোন্দা বারী শাও, অহল লমনশিংনা মৌ থিনিংলে হায়বসি অমুস্তদি ফোংদোকউদনা।”

— “ফনি পাবুং ঐ কন্না থেমজগে অদুগা পাবুং মহাকসে যান্না ইকাই থীনে, নুপীদা রা হংবদি লায়রদনা নুপী মনাক নকপা শুকয়া য়াদেনে।”

— “অদুনি ঐনা নুংশা থীরিবসে, মানসু থিরক্তা ঐখোয়নসু থিবিহৌদা, হয়েং মাবু যান্না ফরক তারক্কনিনে। ফরে ইপা ইচা ঙসি মরি মঙানি লৈরগা অমুক উম্মসিকো....।”

অসি হায়রগা অমরগা বীরমঙ্গোলগা কায়নরে। লম্বী চৎনা চৎনা অমরনা “পাঞ্জিনদি থা অমা অনিসিগী মনুংদা ময়ুম পাঙ্গবদি পুঙ্গিগী ওইনা যান্না নুংঙাই য়াইফগনি হায়কো, বীরমঙ্গোলনসু থেমজরসনু, ঐনসু খরা তকসিঙ্গা লুহোংনবা হোৎনদবা য়াদ্রে।”

চয়োল অমগী মতম হৌত্রে। অমর অমসুং বীরমঙ্গোল উম্মরে। “ঙসি ফাওবদা ঐগা খঙন-চাম্বী কনা অমন্ত লৈতে অদুগা য়ুম-কৈশু পালহৈরোই” হায়বা বসন্তগী পাওখুমশিং বীরমঙ্গোলগী মচীনগী তারে। অমরসিং যান্না বারে, যান্না নুংঙাইত্রে। মশক মতৌ খরা ফজবী মরলশু লেবী; মচীন মৌপা খুৎকন পাঙ্গনবা অদুগুন্না ইমুংগী নুপী অমা য়েংলগা হায়ন-শীংনদুনা থল্লগা মদু বসন্তবু য়েংহনবদা মাগী থম্মোয় ওল্লকপসু ময়াই। নত্তদুনা ‘লুহোংদবা য়াদে’ হায়না কন্না মুকলুরগদি হেন্না শাওখিবা য়াই।” মসি খল্লদুনা অমরদু য়ুমদা ঙহাক্তা লৈত্রে, কোয়চৎ চত্তুনা মমৌ থিবা হৌরক্কে।

অমরনা পামজরিবা নুপী অদুমক লৈরমলে। অদুগুন্না নুপীদু অমুকা হেন্না য়েং-হম্মিংদুনা মাগী নুপী জীবনলতা য়াওনা নুপী খরা থাখি। নুপীশিং অদুনসু হায়রিবা নুপী মচা অদু যান্না পামলে বসন্তসু শোয়দনা য়ারক্কনি হায়বগী আশাদা বসন্তগী

বারী শানবা চংলকই। অহল ওইরবী নুপী অদুনা :

— “ইবুংঙো নং হন্দকী মতাং অসে ইবোকী মায় অসি ঙাকউকো য়ুম পানবা হায়বসি মনুং মতম লৈবনি, খজিক্তং হেক নাছোকখিবদা লাইবক থীবা হায়বদু ওইবা য়াইকো, ইমাগা পাবগগী মতেং পাংগে হায়রবদি মখোয়না পামজবা মমৌ থিবা তাবনি। নংদি খঙলম্বসু য়াই খঙলমদবসু য়াই ঐখোয়না খুন্সোম্বা অসিদা নুপী অমা য়েংলুবনি, য়ান্না ফৈ, মশক্কা ফজত্রে মরলসু লৈ, খুংকন পান্ননবা ইমুংনি, ইবোক্তী য়ান্না পামত্রে, নংসু অমুত্তং য়েংলুসো, য়ারগদি য়ান্না থুনা লুহোংনবা তৌসিনে।”

মমানা অমুক পাংশিল্লকই “ইবুংঙো নুপীদো ইমাদি য়ান্না পামজে ইমৌ ওইনিংঙি, ইমৌ অমত্তং লৈরবদি ঐশু খরা কোল্লনি। অদুগা নহাকীশু সেবা লাংবা ননিং থুং-জগনি।” বসন্তনা খুমলকই

— “ইমাখোয়, ইবোকখোয় ময়ান্না হায়বীরিবসে ঐগী ফনবনি অদুবু হৌজিক হৌজিক য়ুম পানবদি ঐহাক পামদ্রি, ঐনা পাংথোকক্রিংবা থবক ইনখাং খরা লৈরি খরা তপ্পা তৌসিদা।”

মপানা হায়রকই— “ইবুংঙো অফবা হায়বসে পংনা থোক্তবনি। হৌজিক নংগী চহি মতাংসে য়ান্না ফবা য়ুম-কে পানবগী মতাংনি হান্নসু কুঠি য়েংহৌদ্রে থা অনি অছমদং লৈরি মসিগী মনুংদা থোক্তবা হোত্ননসি। বাবানা হায়রিবসে নংসু অমুক্তদি খছৌ।”

বসন্ত তুমিলা লৈ। মানা খল্লি— “বীনা সি হান্না নুংশিনদুনা লৈবা ওইরবদি কয়াদা কোন্না থবক্কো ঐনবু চেল্লকলবসু অহল থাদুনা হায়ন শীংনরবসু য়ারম্বনি অদুবু মদুমক্তী থোকত্রি কো ফরে মতম খরগী মনুংদা বীনাগী থাম্বোয় অসি খঙদোক্কা হোত্ননরগে, চিঠি অদু পীরগে, য়ানবা থেঙ্গগে।”

মপানা মখা তারকই— “করি থবক্কো নংনা তৌনিংলিববো, য়ুমপান্নগা তৌবা য়াবা থবক্তুবু, নং হৌজিক থবক ফংদে হায়বসু নঙে মদুনসু পুন্সি লেনবা য়ারবদুবু ফরে ফরে থা অনিগী মনুংদা লুহোংলসি মসিদগী হেনবা য়াদ্ৰেকো।”

মতাং অসিদা হনুবী অদুনা হায়রকই— “ইবুংঙো ঐখোয়না পান্নবসু নংনা পামদ্রবদি উপাই লৈতে নহাক্কা পামজবা নুপী লৈরগসু ঐখোয়দা হেক তম্বু, হায়বা হেজু চৎকনি, নংনা পুরক্কে হায়রবসু হেক পুরকউ করি বেরা লৈ ইস্তসিদে। য়ারি য়ারি মতম লৈরিকো।”

অহলদুগী রাদু তাবদা বসন্ত খরা নুংঙাইরে। মফম অদুদগী চৎত্রে। মপানা খরা কল্পনা হায়রকই “ঙসি য়েংঙুরিবা নুপী অদুদসু নস্তনা অতৈ থিখিগনি নত্রগা নহাক্লা পামজবা লৈরবসু খুদোঈদা থিল্লু ইপানা হেজ্জা হায়রকনি।”

বসন্তনা খল্পকই “থায়নগী মতমদদি অপাশ্বা নুপী অদু মমা মপাদা হায়জ নিজরগা লৌন-লৈনবা চৎনরম্মী হায় অদুবু হৌজিক্তী মদসু চৎনদ্রে। করিগুশ্বা মদুনা হৌজিকফাওবা চৎনরম্মবদি শোয়দনা বীনাসি ফংজগনিকো। হোয়দা হৌজিক মতম লৈরি। ঐ থৌনা ফরগে, ঐ নুপা মচানি, জলুরবদি হল্পরোই, বীনানা ঐগী অহানবা অমসং অরোইবা নুপী ওইরগে। ঙসি তরানি, কুম্মি অসিগী মনুংদা বীনা’ য়ানবা থেঙ্গগে হেক য়ারকপা নুমিত্তা য়ুমদা হেজ্জা পুরক্কগে অদুগা— “য়েংঙু পাবা নমৌ পুরক্কে” হায়দুনা হেক উৎকনি। বীনাগী ফজবনা মথোয়বু গুমহৎকনি, ঐবুসু ইম্মল নিংঙোল, মশক মতৌ ফজবী, থবক তৌবী নুপী থিরকই হায়দুনা লুনা তৌগনি।”

অসোমদদি বীনাগী ইমুং মনুংগী অরা অনা দষা অমা য়াওবদগী ওফিস কারকত্রে। মমা মপা অনিমক হোম্পিটাললাইজ তৌদুনা লৈবনা মতম খরা শাংনা ছুটি লৌরকই। হেক উন্নবা মফমদা পীগদৌরিবনি খন্দুনা ইরকপা চিঠি দু মতম কুইনগী ওইনা ফুরিৎখাউদা তাদুনা লৈরে। করি করিগুশ্বদা হাংদোজুনা পাদুনা শান্নৈ, অমুকশু হান্গুম থুপচিল্লি, মতৌ অসুম তৌবনা চে থেকফম অদু তৎপা হৌরক্কে, অমনবা হায়বদু ওইরক্কে। অমনবা চিঠি লৌ হায়বা য়াদবসু খঙদে হায়দুনা অনৌবা অমুক ইথোক্কে। মীগী অরাবা উবিদবা, মথৌ শোয়দ্রগা লোইরে খনবা মতম কৌবা লাইনা অসুম অসুম চৎখিদুনা থা অমগী মতম ফাজিল্লকলে।

ঙাইজমনগী কান্নরে। মহৌশাগী মতৌগুম বসন্ত, বীনা উন্নরে। অনা-অয়েক্কী মরমদা রারী ওহাক শারে। “অনাবসু খরা মথৈ ফনরক্কে অদুবু ঐ ওহাক চেঞ্জরকপনি শোই তৌরম্মগা তনমক অমুক হঞ্জগনি” হায়না থোঞ্জন তনিক তনিরু হায়রকই। বসন্তনা খল্লি “অসিগুশ্বা ফিভমদা লভ লেটর পীবসিবু নুং-ঙাইগদ্রনে হুম তথি তথি হায়রগা চিঠি শেগায়রম্মগা চৎখিবা থোক্কবদি ঐদি লোইরেদনা” অসুন্না খল্লবনা অয়ুক অদুদা বসন্ত হুমাং তৈথোকই। মানা হায়রকই— “ঐশু নোংমস্তং হোম্পিটালদা লাক্কে, পাবুংগা ইমাগনা চানবা করিগুশ্ব খরদং পুরক্কে।” মসিদা বীনানা খুমলকই— “য়াইয়ে য়াইয়ে লাকপীয়ো।”

বসন্ত — “অদু হয়েং খৈদি অসুম কারক্কগদৌবা নত্রো?”

— “ঔ ফিভম য়েংলগা লাকচগনি।”

তাজা চারে খন্দুনা বসন্তা মাং-তুং, মীরং নারং হাইফেৎ য়েংলগা; য়ান্না কিনাঃ

— “বীনা। ”

— “করি হায়গে।”

— “ঙসিদি নংগী নফমদা পোং অমত্তা পীজগে হরাও হরাও অমুক্তা লৌশিনবীযুকো।”

— “করি পোৎনো?”

— “সিনিদা চিঠিনে কুইরবনি নঙোন্দা পীগে খঞ্জরিবা।”

— “হৈমা করিগী চিঠিনো কনাদা পীযু হায়বনো?”

— “নঙ্গীদমকনি, নং নত্তনা ঐগী নীংজবা কনা অমত্তা লৈজদে।”

— “অদো ঐদি ঙ্মোয়দা, ঐগী পুঙ্গিদা নুংশি নুংঙোল থমজরোই ইমা ইপানা হায়বা ইঞ্জগনি” অসি হায়রগা খোংবী লৈদা তক্তুনা লৈরে।

বসন্ত য়ান্না ইকাইরে। পুথোকলুবা চিঠিদো পীথোকপসু ঙমদা লৌশিনবসু ঙমদা “সে লৌশিক্সো নংগা ঐবু নুংশিবীদ্রবসু চিঠি অসি পাবদদি পাবীযু ঐ করিশু হায়জরোই, পছৌনা য়াবা মফমদা নহাকী থম্মোয় কৎত্রবসু নুংশিজক্কা ঐগী থম্মোয়সিদ দি খঙবীরগা অদোমগী নীংবা থুংবীথো, কল্পক য়েংথীনবা করি অমত্তা থমজরোই।”

বীনানা নেকমি নেকমি তৌরগা বসন্তগী লাইবজ্জা চিনো য়েংলকই। মতুংদা লমলানবা কনাগুস্বনা উরা হায়বগী মতাগুম কোয়না অমুক্তং য়েংলম্নগা বসন্তগী খুঙগী চিঠি অদু লৌশিনথে, বসন্তদো দযা অমা কোক্রে মতাগুম চিঠি পায়রস্বা খুং অদুনা কোক নাল্লি, ফুরিৎকী কোল্লর শেমজিল্লি, খৌদেম্নগা খল্পকই “নুং-শিনবা হায়বদো অসুম তৌমাল্লো।” বীনা মফমঅদুদগী মিৎনা লৈখাদা য়েংলগা অসুম থোকথে। “বীনাসি ঐবু শাওরমাল্লো” খন্দুনা মিছল তিৎ তিৎ চোংদুনা লৈহৌরে। মঙলানগী বারীদু তাইবংদা থোক্কাদৌরমাল্লো খঞ্জবনা নুংঙাইবগী ইপাক্তা তাওরে, মাগী মমিত্তা সংসার পুন্মক ফজবনা থনথে।

(৬)

থা মখায় অমগী মতুংদা বীনানা বসন্তগী চিঠিগী পাওখুম হল্পকই। পাওখুম অদুদা “ঐহাক নহাকপু নুংশিজৈ অদুন্নদি ওইরগা অহল-লমনগী য়াথং য়াওদনা ইনিংইথা তৌবা ওমজদে ঐখোয় পাবুংদি মানা হায়বা ইল্পবদি ঐবু হাৎকনি নত্রগা ‘হ’ চারগা মতোমতা শিজগনি অসিনচিংবা হায় অদুনা অদোমগী অপোকপা অহল লমন থাবিরজুনা অহলমশেল য়ানহনবা পামজৈ” হায়না অকোনবা ষ্টেঞ্জা অমদা পল্পকই। রাফম অসি বসন্তনা বীরমঙ্গোলদা বারী শাই “অদু ওইরবদি য়ান্না কোন্নে ভাই, মখোয় অহলদো থায়নগী লোনচং খরা পাম্বজাংনি” অসুন্না হায়নরবা তুংদা অমরদা পাও তমলে। “বীনা কৌবী বসন্তগা থবক তৌমিন্নবী ইম্মলদা লৈবী লৈশাবী অমগা প্রেম সম্বন্ধী লৈনৈ তাবদা অমরদো ওস্তোকা নুং-ঙাইরে। বসন্তগী মমঙদা হায়থিবা ‘বীনা বীনা’ হায়বা রাইে অদু ইবেম্মা অসিগী প্রেমদগী ইচা ওাওদুনা লৈরম্বা জাংনিদনা, নহালমখে ইচানা য়ুম পানসি য়াদবসিদি অসিগুম্বা ফীভম অমা লৈবসিননি “অসি খল্পদুনা অমর অমসুং জীবনলতা নোকা নোকা বারী শাইজৈ। নুপী হায়বা চৎনবা খৌরাং হৌথ্রে। বীনাগী লৈফম, য়ুমনাক শাগৈ, মপাগী মমিংনচিংবা নীংথিনা হংন-খোৎনরবা তুংদা অফবা নুমিং অমা খল্পগা লেকাইগী অহল খরগা লোয়ননা অমর মমৌ হায়বা চংথ্রে।

অসোমদা বীনাগী মপাদু মাঙ্গোলদা পোখাদুনা লৈরম্মী। চংলকলিবা অমরনচিংবা খরনা চৎনবী মতুইন্না ভক্তি তৌই। ফীদাদা কৌশিন্দুনা ফমহল্পি। হংলকই “করি মরমগীদমক লাকপীবনো, করি লমদগী ওইরবনো?” অমরনা খুমলকই –

– “ওঝাবু ননাই ঐখোয় লোয়ালমদগীনি, মৈত্রবাকী চৎনবীগী মতুং ইন্না রাফম খরদং ফোংদোকচনিংদুনা মফম অসিদা লাকচবনি”

– “করিনিনা হায়বীয়ু?”

– “অদোম ওঝাগী ইচানুপী অমা লোয়ালমদা থবক তৌই হায়বা তাজরে অদুগা ঐগী ইচানুপা অদুসু সেন্টর অদুদা পুন্না থবক তৌমিন্নমাল্লে, তাইবংপান ওইবনিনা অসুম তিন্নরকপদগী প্রেম সম্বন্ধী লৈনরজুনা গৃহস্থা পুন্সিদা খোংদানিমনিংবগী রাখল পোন্নারকপা অসি ননাই ঐহাক্সা তাজরকপদগী ব্যাবহার কায়জনিংদুনা ইবেম্মবু পোকপা অহল লমনশিংগী মফমদা চানবী হৈবা,

খোঁজাল অদু নিজগে হায়দনা লাকচরিবনি। (তাজা অসিদা বীনা ঈশিং সনাবুল অমা কোল্লদুনা ইরুজবা কারকই। পুন্নমক্লা মাবু য়েংনৈ) “ফজৈদা ইবেম্মসিদি, অসি ওইরমাল্লে, অসি ওইরমাল্লে” হায়দনা থম্মোয়নুংদা শোম্নৈ। থোইদোক-হেন্দোক্কা অমরনা “ইস ফজত্বেদা মসিবু ইমৌ ওইনা ফংজরবাদি নুংঙাইখনিদা” শোল্লকই। মতম অদুদা বীনা’পানা

– “উম হৌজিক তাকপীববু ঐগী ইচা নুপীসিগা অদোমগী ইচা নুপাগা খবক তৌমিন্নবদগী প্রেম সম্বন্ধী লৈরক্লে, ব্যাবহার কায়নিংদবনা অহল-লমন উন্নরগা; হায়ন-শীংনদুনা লুহোং-খোংজোংসি ইমৌ ওইজরগে অসিনিনে অদোম্মা তাকপীরিবদো?”

– “হোই হোই, মানি মানি।”

– “চুম্মী সংসার অসিদা মচা পিবা, মচা নিংঙোল পোক্লবাদি খাজ-য়োঞ্জবা লৌন-লৈনবা, ওইসেন ওইনবা হায়বসি লাইহাক্তুগী তৌনরকই। অদুবু রাডি বারৌবীনু ঐগী ইচানুপী সিদি মতোমতা পোকপনি, অয়ুক্ষী নুমিং, নুমিদাং’ খাজ হায়বদু ওইরিবনি, ঐহাক্তী নিংঙোল মরা য়োকে খল্লিবনি, অসিগীশু মথক্তা অরান্না লরায় থরাই, চীংখোং চীংয়াদা ইচা থমজরোই সিনি ঐগী বা হায়ববু।”

– ময়ান্না “এ: রাসিদি” (মুকুম মুকুম শোন্নরকই)

– “চুম্মী তাকপীরিবা রাফমদুবুদি অদুদা ননাই ঐহাক্তীশু ইচা নুপা অমখক্তনিদো। যারগদি নুপী মচাদু ইমৌ ওইজগে লরায়-সহর, লাইর-অনংদি থোইদোক্কা থিবিগনু থম্মোয়না পামজবা মীদু ইশ্বরনি, লৈজনিংবা মফমদু স্বর্গনি খল্লম্বসু য়াইকো।

– “রামখা তাবীরগনু শিংবা তান্নবগী রাফম্মা তাকপীরিবদুবো, ঐগী ইচা নুপীদি লোয়ালমদদি খাজরোই।”

– “রাফম অমত্তগা হঙ্গচগে” অমরনা হায়রকই।

– “করি ওইরবনো?”

– “ঐগীশু অমত্তা পোকচবা মিৎকী মনি ওইজবা ইচা নুপানি। ইচা অসিগী ইমৌ অমা থিরগা মথোয়গী মপান্দগী মপা অমা ওইবা ঐথোয়শু নুং-ঙাইজগে অমদি মথোয়গী পুন্নি নুংঙাইনবা শেম্বী শাবীরমগে হায়না মপা ঐনা খঞ্জবনি। উপাই অমত্তা তৌবীয়ুনে নুপীনা নুপাগী, মপুরোইবগী য়ুমদা লৈবা

হায়বসি হৌনবীরা হায়না খঞ্জবনি।”

— “হৌনবা, হৌনদবগী রা অসিদি শেমদোক শেমজিন লৌইনা যাইদা, অদোন্না খনবিরিবদো ঐগীশু অমস্তা পোকপনিনা অদুম মখল্লি। য়ান্নবগী মখা পোল্লিদা, ঙম্মোইদবা লৈরগদি হেস্তা তোকপিয়ু। রা য়ান্না ঙান্নবগী কান্নবা ফংলৌই নিংঙোল ময়াম পোকপা থিবিয়ে অদোমদি।”

— “মত্তম খরদংদি ইচাগা ইমৌগা লোয়ালমদা থমজগে অদুগা দরকার লৈরকপা মতমদা ইম্মলদা অমুক থস্বীয়ু মসিদি য়াবীগদা?”

— “চীংখোং চীংয়া লরায় থরাইদা ইচা মিকুপ অমগী মতম লৈহন্নিংদে, ইচা মপাঙ্গল সোল্লি, মশা ফস্তে, নারক য়েকলক্কগসু লরায় থরাইদা ডাক্তর লৈতবনিনা ইচা মপুন্নি তেনখিবা য়াই।”

— “মদুদি য়ান্না থম্মোয়পীকপগী বানি, অদুন্না খল্লবদি করস্বা মমা মপানা মচা থাজ-য়োঞ্জবা ঙমগনি, মী মীগী মরায়বরী অদুগা নিংঙোল হায়বসিদি লরায় সহর হন্দোক্কগা মপুরোইবগী ময়ুমদা সতী ধর্ম ঙাক্সা লৈগদবনি হায়না শাস্ত্রনা লাওরিবসিদি।”

— “কনা লৈজদবা নুপা কয়া অমা নুপী কয়গী মফমদা নম্বো থাদুনা পুন্নি চুপ্পা যাওং ইনদুনা লৈনরিবসিদি করি খনবীবগে, মসি আইন্না য়াই, শাস্ত্রদগী আইন্না হেন্না চাওবসু লাকপনি। ফরে কান্নদে যৌবীরো, নচা নুপাদুসু কয়া মথোং চারমগদবা মাদেদা তলবকা পিশক পিকলমগনি, গুন্দা শারগা ইচাবু কিহন্দুনা কোয়বা ওইরমগনি” অসি হায়রগা বীনাগী মপা ইমুংদা চংথ্রে।

অসুন্না নুপী হায়বা চংলুবা অমরগী কাংবু নীংবা কায়না হল্লকই “ফরবা নুপী য়ান্না লৈরি, থুনমক অমা থিরগা মথোয়গী মমাংদা ইচা লুহোংগে” মসি অমরনা হল্লকপগী লস্বীদা খনবনি। মহারুা মায়থীরকপগী বারী বীরমঙ্গোলদা তস্মী। বীরমঙ্গোলসু য়ান্না নুংঙাইত্রে। মথং মথং ঙান্নরকপদগী বসন্তসু তারে। মদুতাবদা য়ান্না ইকাইজরে। অমরসিং রা অমস্তা ঙান্নদা লৈত্রে। তশেংনা যাওং ইলহলনিংবগী রা ঙাক নস্তবা, লরায়দা থমনিংদবগী রা ঙাকশু নস্তবা, বসন্তবু অফবা ওইরমমোই হায়না চিৎনবগী ভাব মানবা অমসু ফোংদোক্কগা ঙালকপা রাঙাংশিং অদুদা বসন্ত মপা মচাগী থম্মোয়দা য়ান্না চমল্লহল্লে। অদুবু য়ান্না কোন্না বসন্তনা খল্লকই “নুংবু নুংশিনরবদি হেস্তা চেল্লক্কগা লৌইরে, মথোয়না ঐবু হাংথ্রগা হাংথ্রে; ঐগী থম্মোয়দি বীনাদা চোংশিনথ্রে, যাওং ইল্ল হায়রবসু ইল্লগা

লোইরে; ইমুং অনিমকী যানবা চৎকনি। বীনানা ঐবু নুংশিবসি কদায় ফাওবা নুংশিরবনো, ঐগীদমক খোংফম কদায় ফাওবা চেৎলবগে হায়বদুদি খঙদোক্তবা যাদ্রে।

বসন্তগী অহল লমনশিংনা বীনাবু হায়বা চৎলুবা নুমিৎ অদুদগী হৌনা বীনা ওফিস কারকত্রে। বসন্ত চিংনবা হৌরকই, মহারুা খল্লি— “করি তৌরবা জাৎনো, মপানা চৈরবা জাৎলা, মফম অসিদা থবক তৌহল্লিংদবদগী অতোপ্লা মফমদা ট্রাফফর তৌনবা হোৎনখত্রা” হায়বা রাখলশিং অসি খন্দুনা লৈ। বীনা লাকপ্রা হায়না গেটতা যান্না তোয়না য়েংঙি। মহৌশা নোকমি নোকমি তৌদুনা থবক তৌরম্বা অদু হৌজিক্তী ইসুক শুকথনা উই। মাগী মতৌদু ইস্মলদগী লাকপা মী খরনদি যান্না নোক্রিংবগী মওং উৎলকই। তশেংনা মখোয়না বীনা অমসুং বসন্ত বারী হেক হেক শাবা অমদি অহল লমন থাদুনা হায়না শীংনবগী থবক অদু ফাওবা খঙলবনি। অমনা হায়রকই “বীনানবু য়াব জাৎলনে, বসন্ত খক্তনা পামজদুনা বীনাগী রাখলদি খঙদনা অহল লমন হেক্তা থারিবজাৎলা” অমনা অমুক হায় “মনুংদদি খঙদে মপাছোংদদি বীনানসু বসন্তবু নুংশিবা মান্নি। অয়ান্না মতমদা মখোয় অনি যান্না তিন্নৈ, চামিন থকমিন্নৈ বসন্তনা বীনাগীদমক চু কাপুরকই। অসুন্না খরা খরা ঙাংনরকপনা অয়ান্না কর্ম্মচরীশিংনা বসন্ত অমসুং বীনাগী তোপতোপ্লা লমচৎ খঙনরক্রে।

নোংমদি ইখঙ কঙহৌদনা বীনাদো ওফিস কারক্রে। বসন্তনা মহাকপু বারৌরমগনি খন্না খন্না লৈরিঙে তাঞ্জা অদুদা কনাগুস্বী মাগী স্তায়ফকী মমান্বী অমনা ‘বসন্তনা মহাকপু হেক হেক ঙাইবনি হায়বা ইঙ্গিৎ তৌরকই। তশেংবদি মমান্বী অদুনা বসন্তবু পামজৈ, লরায়দা লৈবা ওইজরবসু মাগী অফবা থিবিকতু কল্লকচবনা মখোয় অনি থুংনহঞ্জনিংঙি। বসন্তনা বীনাবু থিরকত্রিঙেদা হান্ননা বীনানা বসন্তবু থিরকই। নুমিত্ত বসন্ত থেংনা কারকই, মথায় নুংঙাইতনা চৎলকই। বীনানা নোকমি নোকমি তৌদুনা মহাকপু লম্বীদা ঙাইদুনা লৈরম্বা মতৌদু উবদা ‘নীংজরিবা লাইরেস্বী’ অদুনা শ্বয়ং ফাওরক্তুনা বর পীরকপঙম হরাওজৈ। কৌরকই ‘ও! বীনা!’ অসি হায়রগা লেপুনা লৈরে, বা অতৈ হাংবা ঙমদ্রে, “তশেংনা বীনানা ঐবু নুংশিরে” হায়বসি খঙজবনা বীনাগী মায়থোংদা য়েংলগা খুং অনিদু নোইদুনা লৈরে।

বীনানা বসন্তগী বা ঙাইদুনা লৈ। বসন্তনা হংনিংবা বা যান্মী অদুবু করম্বনা হান্না হঙ্গদগে খনবদা ইক ইক তৌদুনা লৈরে। কারকপগী শোই ফাওবা তৌদনা বসন্তসু বীনাগা লোয়ননা খোংনাং মখোং অদোমদা, মায়ামদগী খর লাপতরুা

চখোক্রুগা লেপলুরে অদুগা হায়রকই “বীনা, ঐগী চিঠিগী রিপ্লাই মতুং ইন্না ঐনা নহাকপু খাজবদগী ঐগী চল্লবা ইপাবু নহাকী বাবাগা উন্নহনবনি অদুবু নহাকী বাবাগী রাখল মতুং ইন্না খরা তায়োল্লবগুম থোকলে। নহাকশু খঙলছা য়াই, নহাকপু লয়ায়দা থমনিংদবগী রাফম, নুপা য়োকনিংবগী রাফম, ঐবুসু ফন্তবা মী ওইরমগনি হায়বগী চিংনবা রাফম অমদা অসুন্না ফোংদোকলকই, মসিবু’ অচুস্বা ওইরিদ্রা, মসিনা অচুস্বা ওইরগদি নহাকী মোত করি লৈবগে?”

— “খঙদেদা তৌববুদি ঐ অসে, হান্না হায়জখিবা অদুনি ইনিং ইখা তৌবা গুমজদে হায়দনা, ঐ ইতোমতা পোকই অদুনা অরাগ্নদা থম্বসু পাম ... লম... লোই, অদুগা নহাকী অফ-ফন্ত অদুদি বাবানা চিংনজবগী রা ওইরমগনি নুতিগী উন্নবদি নস্তবনিনা মদুদি থোইদোক্কা রা ওইনা লৌবীক্কাগনু।”

— “হোয়নে ... ঐবুদি নখোয়গী য়ুমদা লৈসি হায়রবসু য়াইদা সোমদসু বাবাগী নাক্তা খরা লৈ’ অদুগা নখোয় বাবাগীনাক্তা খর লৈ’ তৌব হায়দুনি কৈদৌই হায়বগে ইস্থালদা লৈববো, নং ঐদবু নুংশি পম্বুং ওইরবদি তুঙ্গী ফনবদুদি করিশু লৈতবা বানি বীনা, খাজবীযু ঐদি নংবু য়ান্না নুংশিজৈ, য়ান্না পামজৈ, নংনা ঐগী থরায় ওইরবনি, ঐগী মঙলান কয়াদা নং ঐ য়ুম পানমিন্নবগী দৃশ্য অদুতমক উদুনা লৈরবনি, ঐ হৌজিক য়ুমদা লৈফম চাপম খংদে ননাক্তদা লৈনিংঙি, নঙ্গী নুংশিবা শক্তম অদুদং য়েংদুনা লৈনিংঙি। শম্না হায়রবদা নঙ্গী নুং-শিবগীদমক ঐহাক শিবা গুমগনি খল্লি। নুংশিবা হায়বসিবু মশক খঙলিবা ঐগী থম্বোয় অসে নংগী নফমদা শিন্নরবনিকো। ঐনা চংলিবা শুরিবা খুদিংমক হকচাং পোলাং অসিখক্তনি হিংবগী মশক ওইরিবা থম্বোয় অদুদি নঙোন্দা লৈব্ববনি, ইজখিবা নুংশি চিঠি অদু পংই ইখিবা নস্তেকো রাশক অমগা লোয়ননা ইজখিবনি, হৌজিক ঐবু নুংশিবিবা মতম ওইদ্রিরা, করিগুম্বা ঐনা হায়জবা অসিদা নহাক্কা তায়োল্লবীবা তারবদি ঐদি য়ুমদা লৈররোই। ঐগী অরাবা খঙবীযু, ইপাগী মমায়বুসু গাকপিয়ু, ঐগী পোক্কাফম লমদমবু নুংশিবীযু, অদুগা নহাক অসে পুন্সিগী মরুপ, পুন্সিগী খোংলোয় ওইজগেকো বীনা” রাইহেশিং সি পিরোয়নদুনা হায়রগা বীনাগী খুং অনি চেজেং পায়রগা চুপলকই। বীনানসু ইকাইরপ তৌনা “ঐখোয় অনি পুন্সি লৈপুন ওইসিকো” হায়রকই।

(৭)

অমরনা নীংজরিবা মচা লুহোংবগী অফবা মতম লোইখিগদৌরে। মহারুা বীনাবু অমুক হন্ন মমৌ ওইগে খন্দ্রে। বসন্তনসু বীনাগী মরমদা মপাদা সুম তৌসি হায়না রাফম অমত্তা হায়দ্রে। মচাবু নুপী ময়ুমদা থমখিনি হায়না খন্মুবদা 'ফজত্বেদা মসিবু ইমৌ ওইজরবদি নুংঙাইনিদা' হায়রম্বদো খাইদর্গা হেন্না শকখীবী নুপী অমগুম খনশ্রে।

মতল্লদি নোংমা নোংমা হৌখিবনা থা অনি রাংমা লানখিগদৌরে। অমরনা মাগী মরুপ অমগী মচা নুপী খরা লৈবদু য়েংলুবনি। মচা নিংঙোল অহুমনি, অহুম অদুগী মনুংদা ইতাওনা নমৌ ওইনিংবা অমা খন্মু হায়বদুদা, খাইদর্গা হেন্না ফজবী ইতোন তোনবী অদু পীবিয়ু হায়রুবনি। মশক ফজৈ, লাইরিক হৈ, মরমচংফজৈ। লৌচা শীংজা মরাংকায়না লৈ, লমশু নক্কে। মদুনা হেন্না খুদোং চাগনি খন্দুনা অমরনা লুহোংলসি হায়রুরে। লুহোংবগী নুমিৎ ফাওবা লেপশ্রে।

রারী অসি নুপীশিং অদুগসু তান্নরে, অদুগা বসন্তগী নাকোং য়ৌনবা বীরমঙ্গোলদসু রারী অদুম শারুংরে। অমরনা হায়রকই— “ইবুংঙো বীরমঙ্গোল পাবুংনা হায়রুরিবা নুপী সে বসন্তগা অমুক্তা য়েংমিন্নরুংসো, হন্দকী মতাং অসিদি লুহোংবা শোয়বা যাদে হায়না কন্না থেম্বু, অতৈ অতৈগী রাখল লাম্বুনা হায়য়ু, ইম্ফাল নিংঙোল বীনাগী রাখল থাদোকউ হায়য়ু, ইনাং নন্তনা শঙ্গোম চাবা মৌনদুনা যাইবী মাংঙি হায়বদো তাদুনা তোক্তনি। ঙসি তরানিদা ঙায়রবনি। মানা নুপী অমা পুশিল্লকপা হায়বদো ঙম্বরোইনে ইবুংঙো পাবুংনা খঙঙিনে।

লুহোংবগী থৌরাং লোইশিনশ্রে হায়বসি বসন্ত খঙলকলে। বসন্তনা মপাবু ওছোকা লুহোংনিংখবা হায়বদু ওইরে’ হায়দুনা শাওই, মানা মপাদা হায়— “ঐগী রা অমা তাদনা পাবনা লুহোংবগী থৌরাং হেত্তা লোইশিনবীবসি ঐ য়ান্না নুং-ঙাইজদে। নুমিৎ থাবু হুইনা চাখিগদৌগুম পরপ পরপ হেত্তা হোংনবী, লুহোংবগী মতম য়ান্না লৈরি। পাবনা হায়রুরিবা নুপীদো ফন্তে হায়বা নন্তে, পামদে হায়বসু নন্তে। নচাগীশু খরা খনবীয়ু, চঙশিল্লুবা থবক অসিগী অরেপ্পা অমগুংদি খঙজনিংদুনা তৌবনি।”

— “আ: লুহোংবগী মতম য়ান্না লৈরি চংশিল্লুরবা থবক অসিগী অরেপ্পা অমগুং খঙনিংদুনা হায়বা নংনা হায়রিবসিনদি বীনাগী রাখল হোংদ্রি ... তপ্পা

মহাঙ্কা লুহোংবা যাই অসিনি নংনা খল্লিবদো ... মদুনা অশেংবা ওইরবদি ইবুংঙো কামরোই বীনাগী রাখলদি থাদোকপনা ফরে, ঐদি ইচা কায়নবা ঙমলোই অদুগা মখোয়গী মপাদো রারী শাবা যান্না নুংঙাইতে ঐগা মোত চান্নদে লরায় ইম্মল যান্না খায় মাগা ঐগা লান তৌনরক্কনি অদুগা নংনা লুহোংবগী মতম যান্না লৈ হায়বদো চুম্বী। অদুবু মী মীদুগী খাইদগী ফবা পরুবা মতম হায়বা অমা লৈরিনে, নঙ্গী ফনবা অদুনিনে ইপানা হোত্নরিবসে ... সে সে ঙসি তরানিদা ঙাইরবনি লুহোংগদবসে বাতোনি নুংদোন তৌগদবা খিবিব ইপাগা তান্নরসি কো।”

— “পাবা হন্দক্কী লুহোংবসি তোকখিসিদা লুহোংবা অসি হায়দোকপীখোদা।”

— “ইস, হরে হরে মতাং অসি যৌরক্কগবু লুহোংবা হায়দোকপা, ঐদি ইতাওগী মমাংদা শিবনা ফরেনা, ঐগী ইচা ফৈ, মরম ওকই, হায়বা ইল্লি হায়দুনা নুপী হায়রুবনি অদুগা খুমদোরক্কিবা রাতা অদুগা ... ইস ওহোকপনিদা নহানমাইখ নংদি কৈদৌ লৈ ঐঙোন্দসু রা অমত্তা হায়দে, নংগী পাংদবা মতৌ অদুদা ইপানা নুংশা থীদুনা নুপী অসি হায়রুবনি অদুগা হৌজিক্লা লুহোংবা হায়দোকউ হায়বা। নহানমুকশু লুহোংবা অমা হায়দোকখবা হন্দকমুকসু অমা অমুক হায়দোক্কাবা মতুংদদি কনা অমত্তনা পিরক্করোই, নুপী মপা ময়ামদুনা ঐবু ফুদুনা শিবা তারেনে” মসি হায়রগা অমরদো শাওনা শাওনা ইমুংদা চংত্রে অদুগা শোম্বাংননা “ও : ওহোকপনিদা অশেংবা ইচা ওইরল্লবদি অসুম থোকলোইকো” হেক হায়দোকখি। রাকায় য়াওত্রে হায়বসি অমরনা খনীং নীশিংলকই। স্বাই লাওই। নীং-ঙমলক্কাবা মিৎয়েং অমনা বসন্ত তাহৌত্রা হায়বগী ভাবতা য়েংথোকলকই। রাইশিং অদুদা মমানসু ইঙক ওকই। “করি নুপানো ঙাওব্রা কৈনো” হায়না মতৈ মনাও শংত্রিক য়েংনৈ। “ইস হরে হরে করিগুন্না বসন্ত তারন্না থোক্কাবদি মপুর্কীং ওনত্খনি কমদৌনি হায়না থম্মোয়নুংদা শোল্লকই।

মপাগী রাইশিংদু বসন্তসু তাহৌই। খঙনীংবগা লোয়ননা ইমুংদা চঙলক্কাগা মপাদা তপ্পা হংলকই “পাবা, ঐ অসিবু ইমা অমসুং পাবগী অপোকপা নত্তব্রা নখোয়না পোকপা নত্রবদি ঐগী অশেংবা ইপা ইমাদু কনানো, মখোয়বু কদায়দা লৈবগে” হংলকই। মপানা “ঐনা করি হায়ত্রেবগে বসন্ত ঐনা নংবু পোক্তবনি হায়ত্রেবো, তুমিন লৈয়ু অদুগুন্না রাখলদু খক খনগনু, মহৌশা নপুবোক্তা ঐবু চৈথাংবদা হেক হেক হায়বা রাইহেদো ঐশু মতৌ তমদুনা হেক চৈরুরে ঐ অসে নপুবোক্তুনা পোকপা নত্তে ময়াশ্বনা পোকলশ্বনিনে ফরে ফরে নংনা ময়াশ্ববনিনা উপাই লৈতে অমুক হন্না লুহোংবগী রা পনত্খরোই। মীগী মচা নিংঙোলদো

লৈবাক বা বা লাওদ্রিঙেদা হায়দোকলুরগে।”

নুমিৎ অদুদগী হৌরদুনা মপাদু বসন্তদা বা ইঙাং ঙাংখিদ্বে। বসন্তসু যান্না হৈনদ্রে, মহৌশা সেগা মাইগা তামদুনা হরাও হরাও লৈমিন্নরস্বা অদু হৌজিক্তী তৌখিদ্বে মোত ইমান মান্নদবন্তম তৌরে। মাগী মাগী তৌফম থোকপা মথৌ অদুদং তুমিন তুমিন শুনদুনা লৈরে।

মরক অসিদা ইম্মালদা লৈবা ইনাক খুনবা, বীনা মপাগী মরুপ ইনাকখুনবা গৌরোনা বীনাবু মমৌ ওইবা পাম্মী। মরুপ অসিগী মপান্দগী শেল পুথোক পুসিন তৌদুনা বীনাগী থবক চংখিবা অসিদসু নন্তনা করি করিগুস্বদা ইমুংগী অবা অনা তারকপা মতমদা মরুপ অসিদগী শেল হেক হেক পুই। মরুপ অসিগী মচা নুপা মরিনি। মরি অসিগী মনুংদা যাইমা ওইরিবা হেমন্তগী লোয়নবী ওইনবা বীনাবু হায়বা পাম্মনি। হেমন্তনসু বীনাবু খরা নৌরিঙেদগী হৌনা ফাগী জোগায় কয়া তৌদুনা অপাস্বা উৎখিবা অদুবু বীনানা মহাক্সু শুকয়া যাদবনি।

নোংমদি হেমন্তগী মপা, বীনাগী য়ুমদা লাক্সুনা বীনা মপাগা লোয়ননা হায়ন-শীংবগী বারী শানৈ। বারীদুগী পাওখুম ওইনা বীনাপানা হায়রকই— “যাইনে মরুপ নুপা মচাদুসু ঠিকা খরা খরা তৌবনিনা মবুক থঞ্জবদি গুল্লনি, ঐশুমশক খঙঙি হেমন্ত হায়বদু ওইরিনিনে?”

— “মানি মানি হেমন্ত হায়বদুনি, ময়াস্বদি ময়ুম পাল্পে মানা ইঞ্জিনিয়ারনিদনা অদুগা মথা! অনিদুদি মনিপুরদা লৈতে লাইরিক তস্বা চংখিনে। অদুগা হেমন্তসু ওখাক থবক গুল্লবা ঠিকাদারনি ময়ুমকা ফজনা শার পোৎনিদা।

— “এ! অদুগা অকায়বা অমদি লৈরেনে মরুপ ... মানদি ময়ুম শারে হায়রিবা অদুগা ঐনদি ইচানুপী আনি শুবদি নন্তবনিনা নিংঙোলমরা য়োক্রিংঙিবা। মসিদা মরুপসু খনবীয়ু মদু ওস্বীগনি হায়রগা হেজ্জা লুহোং খোংজোংসি।

ঙহাক চিস্তা তৌদুনা লৈরবা ‘তুংদা মরুপ অদুনা হায়রকই— “হোয়নে হোয়নে মদুসু চুমলিবািনে মানা শারুরিবা য়ুম অদুনা মনাওশিংগী ওইহৌরগা মানা অসিদা অমুক শাজবা হায়দুনিদনা; মরুপকিশু হিংগোল শম্বলদি চাওরিদনা।”

— “চাওই চাওই।”

অসুহ্মা ঙানরবা তুংদা মরুপ অনি অদুনা লুহোংবগী রাশু লোইনত্রে। বীনা মপানা খল্লি “লরাই থরাই গী নুপা থমদৈ শরুকপুদি শেঞ্জাও পায়বা; মীরক তিনবা, ইজ্জৎ লৈবা ঐনসু মশক খঙবা সহর মচাদা ইচা পীবনা ঐগী অমদি

ইচাগী অফবা ওইরকনি। যান্না থুনা লুহোংনবা হোংনহৌদ্রবদি লোয়ালম মচাদুনা ফাবী পুনবিখিবা য়াই অদুনদি থবকশু হেক লেপহনবা য়াদবনিনা লুহোংদ্রিঙে মরক অসিদি হেমন্তদা বীনাবু চাওশেন শেমহনবা তাবনি।”

হেমন্তদা পীদুনা য়াওং ইলহনগনি তাবদা বীনাদো যান্না নুংঙাইদ্রে। মপাবু নিন্দা তৌরদুনা হায়রকই “পাবুং, ঐবু করিগীদমক লুহোংনবা খৌরাং তৌবিরিবনো, ঐহাক হেমন্তদা লৈবা ঙমলোই, ঐগী রা তাদনা লুহোংবগী রা তুপথোকলিবা করিগীনো, ঐ ঙমলোই, লুহোংবা শুকঙম ঙমলোই” অসি হায়রদুনা কপলকই।

— “হায় অঙাওবী নংনা ঐগী রাখল খঙদ্রি লরায় লৌপ্রাও থার্দ ক্লাসতা লৈদে শরুকপুদি সহর ময়োনদা লৈবা নিংথৌঙম নুংঙাইনা পাল্লিবা ফার্ট ক্লাসকী ইমুং অসিগী মৌ ওইবনা ফত্রা। হেমন্ত হায়রিবা নুপা অদুসু মতীক চাবা ঠিকাদারনি মহাজ্ঞনা নংবু য়োকপা ঙমগনি ইমুং অসে মাগীমপান্দগী পুমলং লঙ্গদৌরিবনি খঙঙু। অহল ঐনা হায়বা ইল্লু; অঙাংনা মৈকিবা খঙদে হায়বদো তৌনু। লোয়ালমগী রাখলদু থাদোকউকো।” মপাগী খৌদৌ অসি বীনা যান্না পেদ্রে। কপ্পনা মমায় মমিৎ ইপোম পোম্বদুদা ইকাইজদুনা ওফিস ফাওবা কাদ্রে।

নাংমা নিনি লৈরগা, বীনা রাখল অমগা লোয়ননা ওফিস কারকই। মানা খল্লি “ঙসিদি করিঙম্বা বসন্ত কারকলম্বা থোক্লবদি “ঐবু নংনা পুনিংবা মফমদা পুরো; ঐখোয় অনি চেঙ্গসি হেজ্ঞা হায়রগে” অসুম” খল্লদুনা লাকপনা ওফিস যৌরকই। নুমিৎতুদা বসন্তসু মপা মমাগা মোত মান্দদবা অমা লৈবগী হৌনবা নীংবা কায়বা, শাওরং য়ুরংনবগী মমি তাবা শকফমগা লোয়ননা ওফিস কারকই। অদুবু বীনাগী মায়থোং হেক উরুবদা অরাবা খরা কোকখিবঙম তৌই। মহৌশাগী তয়াং তশৌহিবা শক্তমদু নন্তবা থম্মোয় পীকথবা মানবা অদু উরুবদা বসন্তনা বীনাবু রাহং খরা হংনিঙঙি।

লঙ্গকী মতম যৌরকই। মখোয় অনি চা থকপা থোকমিল্লরকই। হোটেল অদু সেন্টর অদুগী গেট রাংমদা লৈবনি। বীনানা হায়নীংঙি— “ঙসিদি ঐখোয় অনি চেঙ্গসি ঐ য়ুমদা লৈনিংদ্রে।” বসন্তনসু হৌদোকনীংঙি— “বীনা নহাক ঐখোয়দা লৈরসিনা, ঙসি হেজ্ঞা চেঙ্গসি।” অদুবু মখোয় অনি হেক হৌদোক্লবা ঙমদদুনা লৈরে।

চা থক্সা থক্সা বসন্তনা বীনাগী মায়থোং উরুবদা হংলকই

— “বীনা নহাকপু কৈদৌরবগে নশা অদু ঙমদবা মাঙ্গি, নমায় নমিৎ ইপোম পোম্বা উই নখোয় বাবানা যান্না চৈরত্রা?”

— “ঐ য়ুমদা লৈনিংদ্রে, হেমন্ত কৌবা ঠিকাদার অমদা ঐহাকপু লুহোংনবা শীল্লমলে। ঐ মহাকপু পামদে।

— “ও! নংনা মাবু য়ানিংদবা ওইরবদি শিরগা শিরে, চংলগা চংলে ঐখোয় অনি চেঙ্গসিরা ঐশু নহাক য়াওদ্রবদি য়ুমদা লৈবা য়ারোইদৌরে, অহল লমন্না ঐবু য়ান্না শাওরে। বীদেশ অমদা চংত্রসিরা খল্লে বীনা।”

— “অদু ওইরবদি হোরেন ছুটি হেক ওইবগা ঐগী গাড়ী মচা অসিদা চংত্রসি নংনা ফগনি খনবা মফম অমদা লৈরুরসি।”

— “ফরেনে শোয়বা য়াদ্বেকো” অসি হায়রগা অমগা অমগা নুংশিনা য়েংনৈ মোমোন নোকটে। অসুন্না হোটেলদগী মপান থোকলক্লে। নুংশিবা থুংনবা হায়বদু ওইগদৌরে খল্লুবদা থম্মোয় মকা লামলকই।

মখোয় অনিগী বারী রাতাই তারগা, মিৎয়েং নায়েং উরুরগা গুসিদি করিগুস্বা খরা থোক্লেবা য়াই হায়বসি হোটেলদা লৈরস্বা মী অমদি হোটেল মপু ঐজ্ঞা অদুনা খল্লি। “করিগু কায়দে মশা মশাবু য়ান্নরবদি তৌসনু” হায়না ময়ান্না নোক্কা নোক্কা লৈহৌই।

ওফিস ঔরার লৌথ্রে। ময়ামসু হন্নথ্রে। ইম্ফালদগী লাকপা থবক তৌবা মীশিং অদুসু অয়ান্না চৎনথ্রে। বীনাবু খঙবা মীওই খরনা “করিগীনো গুসিদি বীনাসি চোহুহৌইদা করিবু তৌদৌরি জাৎনো” হায়না খন্না খন্না চৎনথি।

ফাইরেন থাগী মতম ওইবনা নুমিং তারে। বসন্ত, বীনা অনিসু বীনাগী গাড়ী মচা অদুদা পুন্না তোংলগা অবাং পাংনা থৌরকলে। খরা চংলগা মাগী খুঙ্গং তাবা লস্বী অমদা বসন্তুনা গাড়ীদু হেক থৌজিল্লকই। মতম অদুদা মখোয়গী তুংদা ইন্নরকপা অঙৌবা কার অমদা তোংলকপা মীওই খরনা খাল্লগা, থাং পায়বা নুপা অমা কুমথরকই। অতোম্মা নুপা অনি বসন্তুগী মনাক্তা চংশিল্লকই। থাং পায়বা অদুনা—“বীনা নং কদায়দা চৎকদৌরিবনো? কার অসিদা তোংখৎলু অদুগা নংগী গাড়ী অসিনা ঐখোয়না পুরক্কনি” হায়রকই। বীনানা য়াদে বসন্তুবু কোন্দুনা লৈথ্রে। নুপা অদুনা বীনাবু কারদা তোংখৎনবা হন্না হন্না হায়রফাওবদা বীনানা য়াদে মানা হায়রকই।

— “হেমন্ত, করিনো নংনা তৌরিসে ঐহাক নংগা মরী লৈনদে তুঙ্কটে, বসন্ত হায়বা নুপা অসিগা ঐগা চেনগে হায়দুনা থোকলকলবনি। নঙ্গী গাড়ীদা তোংবগী দরকার লৈতে ঐবু থাদোকউ, ঐখোয় অনিগী নুংশি লস্বী করিগী অপনবা পীরি। হৌজিক মক লস্বী থাদোকউ। করিগুস্বা নহাক্কা নুপা অসিদগী ঈ মরীক অমন্তং থোকহল্লবদি ঐশু শিগনি খঙ্ডু।”

হেমন্তা বীনাগী মখুং পায়রগা চিংথোকই অদুগা কার মনুংদা ইনশিনখি। অদুগা বসন্তদা ওল্লিগা “হায় লোয়ালম হেরো বসন্ত, বীনাবু নংনা লৌবা মপোক অসিমগী খল্লনু; ওসিদগী হৌনা বীনাগী রাখল থাদোক্কদবনি, করিঙুস্বা মখা তানা অমুক ঐবু উশিং থওইদদুনা মহাক্কা মরী লৈনরক্কাবদি নং সংসারসিদা লৈত্রে খঙ্ডু।”

— “ভাই হেমন্ত থম্মোয় অমবু জয় তৌবা হায়বসে থম্মোয়দনা জ্ঞাগনি থাংনা, তেজা জয় তৌগদবা নন্তে, নুংশিবা হায়বসে থম্মোয় মনুংদা লৈগদবনি থাং ময়াদা লৈগদবা নন্তে, নংনা ওসি বীনাবু ঐগী ইখুঙগী মুন্দুনা পুগদৌরিবা অদু নংগী থম্মোয়না হৈ-শিংনা, থেমজ নৌজদুনা মুন্দুনা পুবা ওইরবদি ঐনা নংবু সনমান তৌগনি নুপা মচা থোকই হায়গদবনি, ঐবু হাংলগা ঐগী থরায়দগী হেজা নুং-শিজবী নুপী অমবু খল্লগা পুবা হায়বসে শাহিং চাবা শাগা পাংখক্কী মীওইবগী থম্মোয় নন্তে। খুংলাই অদুগী মপাল্লা নুপী লৌবনি, মতৌ অদুজা নুপী লৌগদবা নন্তে। নংনা থৌনা ফরবদি খুংলাই অদু থাদোকউ, ঐখোয় অনিদং ফিজিকেল চেঞ্জেল তৌনসি, অশিবদু মরায়বক ওইনসি।”

হেমন্তা মমায়বা অনিদুদা বসন্তবু ফুনবা ইঞ্জিং তৌই। মখোয় অনিনা বসন্তবু কাওবা থিনবা হৌরকই। শারাক ফবা বসন্তনি ফুরকপা যাই খন্দুনা রেদিদা লৈরম্বনা ওম্বমমথৈ ঙাকথোক্কা হোংনৈ। অনিগা অমগা ফুনবদি অনিনা খরা লাকচগল্লি। অদুবু বসন্ত অরুবা খঙদে, অরৌইবা থাদুনা অনিদু ফুবা হৌরকই। মতম অদুদা হেমন্তা “থাংনা থিন্দুনা হাংলগে” হায়না লাওদুনা বসন্তবু কিহল্লি। বীনানা পাখংতুনা বসন্তগী নাক্তা চেনশিল্লক্কা বসন্তবু কোন্দুনা থম্মী। খোঞ্জেল অদুদা লকক তৌদুনা বসন্তা লৈরিঙৈদা নুপা অমনা তুংলোমগী নুঙ অমনা বসন্তগী মকোক্তা গুরকই। বসন্তা মকোক পায়দুনা ঙাওনা ফৈনা লৈরিঙৈদা হেমন্তা খোংপাক্কা কাওদুনা লৈমায়দা তুহল্লি। বীনা কপলকই, লাওরকই। মতম অদুদা বীনা রাহুখিরম্মী। বীনাগী ফীভম অদুদা নুংশা থীরদুনা থুনা চৎনবা থৌরাং তৌরকই। তাজা অদুদা বীনাগী মপাশু মচাবু ওকপা লাকই। হেমন্তা হায়— “লোয়ালমগী পাখং অসিনা বীনাবু ফাদুনা পুরম্বদগী ঐখোয়না কল্লগা পুরক্কিবনি। য়েংবীয়ু ঐখোয়না ফুবদগী তাদুনা লৈরিবসিনি। মদু বীনা মপানা য়েংলকই অদুগা হায়রকই “উম তৌরমগনি খল্লি ঐসু অদুগা বীনানা কৈদৌরবা?” বীনা গাড়ী মনুংদা তাদুনা লৈরম্বদুদা হংলকপনি। “বীনা রাহুবা করিনো অমা তৌথ্রে; য়ারবদি খরা থুনা ডাক্তরদা চৎনবা।” মদু তাবদা মপানা— “হায়! করিনোনে হায়রিসিবো অদু

ওইরবাদি পরপ পরপ চৎসি, মগী গাড়ী অসিনা কনানো অমা খৌরক্কা” অসি হায়রগা মখোয় পুন্নমক চৎসে।

মী লংপা মফম অমসুং মতম ওইবনা লমদম অদুগী মী অমন্তনা বসন্তগী খৌদোক অদু উহৌদে অমসুং তাহৌদে। পুংজা খরা রাহুদুনা লৈরুরবা তুংদা বসন্ত জ্ঞান খরা লাকলম্মী মাগী ফীভম অদু কনাগুস্বনা উথগা চোপকদবা অদু উরদুনা ওহোহো বানা হোৎনদুনা যুমদা যৌরদিকো খন্দুনা তপ্প তপ্পা লাক্কে। মশা পুন্নমক নাই, কোজা ঙাওবা অমসুং অনাবা ফাওরকই। নিংথমথাগী মতমগা ওইবনিনা থক থক নীক্কা লৌবুক লমহাং, খোংবাল-লুকলাং শম শমদুনা লাকই। করিগুস্বদা মায়কৈ ঙাওই, করিগুস্বদা খুদি থীজিল্লি, করিগুস্বদা লৈতোং অমদা ফন্নগা থরানমিয়াকশিং য়েংলগা চিত্তা তৌদুনা লৈ।

অসোমদা, থেংলবা নুংদাং ফাওবদা মচা লাকত্রবদা বসন্তগী মমা মপা লৈফম চাফম খংদ্রে। মপানা খল্লি—“লুহোংসি যাদে হায়দুনা চৈরুবদুনা শাওদুনা চৎস্বরা নত্রগা নুপী অমগা চৎমিন্নত্রা নত্রগা বীরমঙ্গোল খোইদা লৈরমগদ্রা অসুন্না মওল মওল খল্লকই। ঙাইবা গুস্বমথে ঙাইরি, চাদে, থক্তে, তুমদে। অহল অনিসিগী অরাবসি লৈবাকলৈসু তারদুনা মৌপা বসন্ত লাক্তবগী অরাবদা শরুক য়াররে। অহিং মমৈ ওইরুবদা বসন্ত য়ান্না বানা মশা থক থক নীজুনা চংলকই। লৈরমলিবশিং অদুনা অশুক থেংনা কদায়দা চংলুই; করি তৌরে; হংলকই। অদুবু বসন্তনা করিগুস্বা পাওখুম অমন্তা পীদনা নোহুরপ তৌনা চঙলক্কাগা মফী মরোল বানা হোংদোক্কাগা মাগী ফমুংদা দম তাথ্বে। মচে লৈবাক্কে চেল্লিজুনা মৌপাগী সেবা তৌরকই। মমা, মপা অমসুং লৈবাক্কে বসন্তগী অকোয়বদা ফন্নগা করি তৌরবনো হায়না য়েংঙি। মখোং মখুং লৈখোম মক্তনি, মফীমরোল শেগায়রম্মী, মকোজা ঈ থোকলম্মী মায়দা দাগফম লৈরম্মী। মখোয় অহুন্না কপা কপা “কনাগ খেংনরিবনো, কনানা ফুরক্লিবনো, কনাগী মফমদা করি লান্নুবদগী অসুক থীনা ফুরক্লিবনো” অসুন্না হংবোই শোনবোই তৌদুনা কপ্পরকই।

লৈবাক্কেনা কোকী ঈ অদু চামথোকপিরে। মমায় মমিৎ তৈথোকপিরে। অরুস্বা ফৈজুপ শুপ্পীদুনা পোখাহল্লে। বসন্ত কন্না তুমথথ্বে। চেইরোলদা হায়রকই

“ইচে, ঐ য়ান্না বারে; পাবা নচানা লানথ্বে, নচাবু ঙাকপীয়ু, হয়েংমথে পাবনা হায়বা ইল্লগে।” মসি তাবদা মপাদু থম্মোয় পুবা গুমদ্রমাক্কে—“ইপাগী ইবুংঙো বসন্ত, ইচানা করি লানথবগেনে, কনানো ইচাদা লাকচথিরিবা ইপা লমন খুমগেনে ইবুংঙো!” অসি হায়রগা রাশকথ্বে। মমা জীবন লতাসু মতস্বাক্তা

চাওজরকপা মচানিা খাঙুথক্তা শিরগদ্রা খঞ্জদুনা মচানা জ্ঞান হেক লাকত্রিফাওবা হিক হিক কপতুনা মচাবু কোন্দুনা থমস্ত্রে। সেকেণ্ড, মিনিট, পুংজা কয়া হৌখিদুনা অহিং মতোল লোমলকলে। বীনাগা চেনসি হায়না ঙানখিবা নুমিৎ অদুসু লোইস্ত্রে। নোং ঙাল্লে। লৈবাক্লেনা চানচিংবা অথুম অহাও শেখীদুনা মৌপাদা পীথক্লে।

মশা ঙুমদদুনা লৈবনা ওফিস চণ্ডবা হাপ্তা অমা ফাজিলক্লে ছুটিশু নিহৌদে হয়েং কোন্না নিবা য়াগনি হায়বগী রাখলদা ইকোম কোন্না লৈথোকলুই। অশোমদদি মাগী বারী পুমমক ডাক্তরনা খঙলক্লেবনিনা য়ান্না শাওন্নে, লমচৎ নাইদে, লায়েৎশঙ অসিগীদমক খনদে মতীক চাবা একসন লৌখৎকনি হায়দুনা লৈরে।

বীনাদি নোংমা নিনিদং লেপলুরগা ছুটিগী চেগা লোয়ননা কারকপনিনা থেইদোক্লে দণ্ডি লৈত্রে। মহারুা নুমিৎ নিনি লাক্তবা অদুদা চিংনদুনা থবক তৌমিল্লবা ময়ান্নবা খরনা ময়ুমদা চৎলুবা অদুদা থৌদোক থোকখিবা বারী অদু খঙলকখিবা। অমরোমদা বীনা মপানা মচাবু ওফিসতা হেক হেক শঙবা লাকপা অসিনা মপানা বসন্তবু য়াদে হায়বসু খঙনরকই। বীনানা বসন্তবু নুংশি হায়বসি মপানা খঙবনিনা অমুক হন্না চেনবা চোংবগী থবক অদু থোক্তনবা অমদি ডাক্তরগী পাওতাক মতুং ইন্না মতম খরগী ওইনা মপানা বীনাবু শঙবা লাকপনি। ডাক্তরনা হায়খি “মহাক অসি অকি-অখং, অরা অনাগী থৌদোক; মথায় নুংঙাইতবা রাখল, রা কন্না কন্না ঙানব ইমুং, মাগী নীংজবা হেক কায়হনবা, নোংমৈ বোমনচিংবগী মখোল, থাং তেন উৎপা অসিনচিংবা মঙোন্দা পরুদ্রে; হাট শোনবগী লায়না অমা লৈরে। ঙসিবু করি করি থৌদোক থোকখিবা য়াওবগে?” হেমন্তনা খুমলকই “শুমদৌবনি নুপী অসি কনাগুন্না নুপা অমনা ফাদুনা পুরন্দদগী ঐথোয়না নুপা অদুবু ফু-চৈরগা নুপী অসি মুলহৌবনি।” “মদুদবু থাং তেন শিজিন্নখিরা?” “হৌই” হেমন্তনা খুমলকই। “অদুগা ঐ রা অমদি ফোংদোকচনিংঙি ইচম চল্পনিকো বারৌবীবদি য়াদে নুপা অদু নুপী অসিগা য়ান্নদুনা চেনবা ওইরমগদ্রা খল্লি, ফাবা ওইরগদি নুং-ঙাইতবা রাখল অদুক হারুা লৈরৌই, রাহুদবসু য়াই, মসি ডাক্তর ঐথোয়শু খঙজবা খরা লৈবননি বারৌবীবা য়াদেকো।” মথোয় ময়ামদু অমগা অমগা য়েংনৈ। মতম অদুদা মপানা হায়রকই— “মসি মহা লরায় মচাদুনা থোকহনবা ঙাক্তনি।”

হাপ্তা অমগী মতুংদা বসন্ত ওফিস কারকই। নুমিৎ অদু বীনা কারক্লে। “বীনাদুবু করি তৌরবনো নুমিৎ অদুমন্তদা অদুম চেল্পমলগদ্রা নত্রগা মমা মপানা ফু-চৈদুনা বারকপদগী কিদুনা লাকত্রিবজাংলা” হায়না বসন্তনা খল্লি। অসুন্না

বীনাগী রাখলগা, ওফিস কাহৌদবগী রাখলগা, মমাম্নবশিংনা মাবু ফুদৎলগা মখুস্তগী নুপী মুলহৌবগী রাখলময়াম অদুগা লোয়ননা থবক কারকপনি। ইনৌ নৌনা থবক চংলকপগা পাংথক ওইনা মী খুদিংমকপু মানা ইকায়েজ, মীশিং অদুনসু মাবু হরাও হরাও তৌবীদবগুম, নোন্সবগী ভাব অমদা লৈনবগুম উই। “অহানবা থবক চংলকপা নুমিতি বীনাগী নুংশিবা শক্তম উইদো অদুবু ওসিদি বীনাগী নুংশিবা অমসুং ফজবা শক্তমদো উবা ফংলরৌইদ্রনে” অসুন্না থম্মোয়নুংদা খল্লগা অঙাওবগী মতৌগুম ভেরেনদাদা লেপ্তুনা লৈরে।

মতম অদুদা ডাক্তর সঞ্জয় কারকই। ডাক্তরনা মাবু উবদা “বসন্ত! লাও চংলকউ ওসিদি ঐ বা অমা নঙোন্দা হায়গে নহাক ঐবুদি শাওগনু; ফরবসু ফৎত্রবসু নহাক অসে নুংশিজবনা ফার্মাসিষ্ট ট্রেনিং থাগে খল্লিবনি অদুবু নংদি লায়েশঙ অসিবু করি অমস্তা খনদ্রে, ইথক ইরাংদা তাওদুনা লৈরে, নথক থোংবশিংবু থওই উশিৎলকত্রে। নংনা তৌরিবা লমচৎ শাজৎ অসিদি মফম অসিদদসু নস্তনা পৃথিবীগী লোয়শঙ খুদিংদা চৎনবা য়ারোই। নহাক্সা অশুক কুইনা লাক্তববু কেজ্জেল লিফ অমা ফাওবা ইরক্তনা তুমিলা লৈথোকলিবা অদো নঙ্গী ননিং নখা তম্বনি। অসিগুম্বা লায়েশঙ অসিদা লৈবদা নহাক মতীক চাদে, নংনা খঙলিবদুনি লায়েশঙ হায়বসি করিনো, কান্নদে মখা তাদুনা মফম অসি সরকারগীনি, মীয়ায়গীনি নথস্তগী নস্তে, ইথস্তগীসু নস্তে অদুনা মফম অসিদগী নহাক অরাপ্পা চীংনুং অমদা ট্রান্সফর থানবা হোংনরগনি। ফরে থোকখিবা য়ারনি।” মসি তাবদা বসন্তনা “হন্দকী মতাং অসিদংদি ঐবু ঙাকপীযু সার গুমজদদুনা তৌজখিবা। মতুংদদি য়ান্না হায়বা ইনবা, লমচৎ ফজবা, ইথক ইরাংদা লুপ্তবা মী অমা ওইজরগনি সার, চয়োল অমগী কেজ্জেল লিফ ইরগা পুজরক্সবনি মাসিদদি এসেপ্ত তৌবীযু মসিদদি য়াবীযুনে সার, ঐনা খোঙ পায়দুনা হায়জরি।” অসুন্না নোঞ্জবা য়াবা মইথে নোঞ্জরগা অইবা ছুটিগী চে অদু ডাক্তরদা পীবনি অদুবু অরেস্বা তাত্রে। “মদু ঐ লৌবা গুমলৌই, তুংদা লমদম্নবা লাক্কনি” হায়রল্লগা ডাক্তর মপান লোমদা অমুক থোকত্রে।

মথঙ্গী নুমিৎনি বসন্ত খরা থেংতক কারকই। মাগী মশক উবদা লৈরমলিবা ক’র্মচারিশিং’ মচীন খুল্ল খুল্লদুনা পংনোস্তা নোকই, খোজ্জেল থোকা নোকলকপসু য়াওরকই। অমনা হায়রকই— “মী মীগী মরায়বক হায়দুনি,” অমনা অমুক হায় “ওইরৌইদৌদা হোৎনবা হায়বসি মতম মাঙঙি, হকচাং মাঙঙি।” অসুন্না ঙাংনরগা নোকলম্বা ময়ামদু বসন্তনা তারগা খল্লি “করি তৌরবা জাংনো ওসিসিবো নত্রগা ঐবুরা ময়ান্না নোন্সরিবসে” অসি খল্লদুনা চংলক্সগা ময়ামদা হংলকই—

“ইচিন ইনাওশা করিগীনো ময়ান্না নোকলিবসিবো করি তৌবা য়াওরবগে?”
ইম্মলদগী কস্মচারী অমনা খুমলকই—

- “বীনা দু চেনত্রে হায়হৌইনে।”
- “কনাদনো, কদায়দনো?”
- “কনাদা ওইগনি ইম্মল মচা শেল পায়বা হেমন্ত হায়বদো অদুদনি।”

“উম ফরে, চেস্তা চেকসিল্লকুগা অহেনবা, শেল পায়বা সহর মচাদা হেক মতাই” অসি হায়রগা মচীন্দা মুকুম মুকুম শোল্লকই, লেপলম্বদগী ফমথখি, চিনবান্দদি মোমোন তৌরকই থম্মোয়নুংদদি কপ্পে। ওহাক লুকথদুনা চিন্তা তৌদুনা লৈরগা চে অমদা করিগুস্বা খরা খোৎ খোৎ ইরগা ফুরিং খাউদা হাপচিনত্রে।

ডাক্তর কারক্কে। মাগী ফমফমদা ফমত্রে। বসন্তনা ব্যবহার তৌদুনা মনাস্তা চনেনবা য়াথং নিরকই। ডাক্তরগী অয়াবা লৌরগা চংলকুগা ফুরিং খাউদগী চে অদু লৌথোজুনা লাম্পিল্লি। রিজাইনেসন লেটর ওইরম্মী। বসন্তনা হায়রকই “এগী ট্রান্সফরবু ওইরবসু, দিসচার্জবু ওইরবসু অমস্তা তৌবীকরগনু, সারনা কোয়চেন চেন্দুনা বানা হোৎনবদো ঐ য়েংবা ওমজরোই ইশানা য়ানা ওসিদগী রিজাইন তৌজরবনি। চে অসি মাংখিদনবা থস্বীয়ু ওসিগী তারিক, চংলিবা থা, চংলিবা চহি অমদি ইখুৎ মক্কী সিগ্গেচর শুনা ইজরবনি। সারগী অচুস্বা চংপা, করপসন লৈতবা, মরৈবাক নীংবা, ওফিসার অমা ওইনা মথৌ মশক খঙববু থাগচ্চরি” অসি হায়রগা বসন্ত মপান থোকলকলে। লাইবক থীরবা মায়থোং অদু মফম অদুদা কুইনা উৎনিংদ্রদুনা বসন্ত তপ্পা তপ্পা চংখিবনা পি,এচ,এস, সি, লোয়শঙ অদুগী গেট রাংমা লানত্রে।

(৮)

নুংঙাইবা, ফজবনা থল্লবা তাইবং ফম্বাক থক অসিদা শৈরোল শুরবা ইথক-
ইরাজী পাদারদা নুংশি-নুংঙোলগী সারিগম পাল্লগা শকনিংবা ইশৈ শক, নুংঙাইবা
মশক থংজগে, অমৃতনা থল্লবা যৌবন পুঞ্জিগী রস অদু ফংজগে থনা তিংলুবা
থম্মোয়গী বীনাদো অরেন্সা তারে। বীনা শেস্বা হৈতবা কলাকারনা নিয়ম কায়না
তিংলুবা বীনাগী তার, তৎখিদুনা শাগচ্চরুবা রাগ পূস্বা কায়ত্রে। বসন্তগী থম্মোয়নুংদা
চেৎনা থমজরিবা তাইবং বীনাগী নুংশি লৈপুন তৎত্রে, বানা শাগচ্চবা রাংলবা
ফুড়াগী মথোং চেৎখিদবনা মতেক মতেক কিছুত্রে। লাংজরুবা কস্মনা অরোনবা
ওইখিবনা মদোম তরক রাজরে। কং-ঙাওনরবা মাগী থম্মোয়বু থেমজিন খোচিনবীনবা
মরুপ মপাং রাৎখিবনা বসন্ত ওসিদি তৎলবা তেলঙ্গগী মতৌগুম পল্লপফম থৎদনা
চৎখিবা তারত্রা।

অশেংবনি, যুম চংলুবদা মায়খীবতা ফংলনি খল্ল বসন্তদো। থবকশু
তোক্রে, মমা মপাগী য়াথং ইন্দবদগী মাবু য়েকুবগুম উবিরে, বীনাগী আশাসু
মপোকসিমগী ওইনা মমী শামলে, সংসার পুস্বা অরাবতনা কুপত্রা খল্ল,
পোকফম লমদম য়েকুবগুম উরে। মীনা ফুখিবগী দাগফমগা লৈবনে। শিরশিরা
হায়বা রাখলদু য়ৌরক্রে।

মাগী ওফিসতগী ময়ুম য়ৌবা লম্বীদা তপ্পা তপ্পা লাকপনি। লমহাংগী
লৈতোং অমদা ফল্লগা চনৈনরবা রাফমশিং করস্বনা ফগদগে খনবা হৌরকই।
“বীনাদো মীগী ওইনা চৎত্ববসু মাগী নুংশি মুর্তিদি ঐগী থম্মোয়নুংদা লোভুনা
থমহৌরিনা, মাগা ঐগা তান্নত্ববসু মানা ঙাংলম-শকলস্বা নুংশিরবা রাহৈ রাতা
কয়া ঐগী নাকোংদা গুংদনা লৈহৌরি। মঙলানমক ওইরবসু নোংমা ঐগী মঙলান
অমদা মানা ঐগী যুমদা লৈরনি হায়না মথোংনা থোংনা লাকলস্বা, মদুদা ফজরস্বা
মাগী শক্তম মুর্তি ঐগীনি হায়না খঞ্জরুই, তশেংনমক যুম পাল্লবনি নীংজরুই
অদুগা অমরোমদা মাগী ঐগী থম্মোয় কথোরা নুংশি লৈপুন ওইরসি হায়না
য়ানদুনা চেন্ননবা খৌরাং তৌমিন্নরুই। মদুদা মহাক্সা ঐবু নুংশিজদুনা ঐগী নাজু,
ঐবু কোন্দুনা লৈখিবা ঐনা কাওররোই। মায়কৈ অমদা ঐনা মঙোন্দা ইখিবা
নুংশি চিঠিদা পনখিবা রাইহৈ :

হন্দকমুখী মপোজা ইতিক ইপা চান্দবসু
 ঙাইরমগেকো মথঙ্গী লাংওন অমদা,
 নশুংলাঙ্গীদমক কেমনবা হকচাং' সিদি
 লঙজরুবা ইরান্দুগী লমন ওইনা
 রারবা তাইবং কনাগী মফমদা
 বলিদান তৌবা ঙমজগে।

অসুন্না ইখুৎমক্লা ইখ্রবা বারোল অসিমক রাশক ঙাক্লা চৎত্রবদি ঐগী পুন্দিদী কৈদৌননি। কদায় ফাওবা ঐহাক্লা বীনাবু নুংশিবগে হায়বদো রাশক ময়াম অসিনা উৎলগে, নুংশিজবা মশুংলাংগীদমক ব্রহ্মচারী ধর্ম চৎলগে, ইশাগী ওইজবা থাদোক্লগা মীওইবা কাংলুপকী যাইফনবা হোৎনগে, অশোন-অনা থিবিব্বি সেবা তৌদুনা পুন্নি লেঙ্গগে অদুগা মাগা ঐগা কায়নরবা মতুংদা পাউতাক অমদি পীরম্মী “থৌনা ফৌ, শেল পায়মু, লৌশিং শিংঙু” মসি মচীনমক্লা হায়রমদ্রবসু মাগী থৌদোকশিং অদুনা তাকপনি।

মাবু লমজীংবিরিবা মপাদি, লাইর চুদৎনবা লরায় মচা পামদে শেঞ্জাও পায়বা, সহরমচা; মশক ফজবা ঠিকাদার হেমন্তগুন্স পামথিবা। অরাবা রাখল্লজা অনৌবা আশা অমা লাকলম্মী। শেল য়ান্না তাল্লগা মমা মপা য়োকে, লৈবাক সেবা তৌগে, অশোন অনাগী যাইফনবা হোৎনবদা থরায় থাবা কিথরোই হায়না রাশকলে। রাখল অসি লাকপদগী অরাবা খজিত্তং কাওখিদুনা ময়ুম যৌনা চৎপগী পাঙ্গলদি ফংজরে।

মমা মপানা ঙাংবা শকপা খুমদে, শাওদে অদুবু মিৎলুদগী পিরাংদি হেক হেক শীহুরকই। অসুন্না নোংমা নিনি লৈরল্লবা তুংদা নোংমগী নোংঙাল্লমদাই মতমদা বসন্ত হৌগৎলগা মমা মপা অনিগী খোঙশিং লাইবক কৎলি, পি শিহুরকই, লাইনিংথৌ সনামহী কাদা চঙলগা “লাইনিংথৌ ইবুংঙো ঙসি ঐনা চচগদৌরিবা অসি অরা-অনা তারুগে হায়না চচগদবা নন্তে লংফৈদা পৈশা লিককোল মরাং কায়না তাঞ্জরগা মীওইবা সমাজগী সেবা তৌজগে খঞ্জবনি, ননাইগী নীংবা থুং হনবীয়ুকো” হায়দুনা খুরুম্মী। মতুংদা খাউ অমদা ফী অমা অনি য়োন্মগা য়ুমদগী থোকলকলে। মাগী খুঙ্গং লাংহোকলমদাই মতমদা খুঙ্গং অদুবু ঙাকপীরিবা উমং লাইনচিংবদা বরনিজরগা খুঙ্গং রাংমা লাল্লক্রে।

বসন্তদো অহিংদা মপান থোকথিবদগী হঞ্জিল্লকত্রে হায়বসি লৈকায় বা বা

লাওনরক্রে। নোংমতসু অহল লমন' তাকলমদনা অহিং তাইবংদা মপান থোকখিদবা মচানা হজিল্লকত্রবদা মমা মপা অনিগী অরাবাদি করিনা প্রমান ওইগনি। বাবনা পন্দোল লোমলে। মহৌশাদি অসুন্না গাইনরবা তুংদা অথেংবা অহিংদা মীগা ফুনরুই হায়দুনা লাকখি অদুবু গুসিদি লাকপা মরৈখিদ্বে। খলহৈদবা রাখল কয়া খনবা হৌরক্রে। অনিগী অরাবা মতৌ অসিদা য়েংবা গুমদ্রদুনা কৈরোয় লৈকায়গী মীপুন্মমক লাকুনা অগুম অগুস্বা মতেং পাংলরে। অহল' মতম ওইরক্কা মমা মপাদো হেন্না রাখিদনবা জ্ঞান তাবা মা খরনা “ঐখোয় থিগনি, খবরদা হাপকনি শোয়দনা লৈরমগনি” হায়না থেমজীনবিরে।

নুমিৎ মঙানি শুজিল্লক্রে অমরসিং অনুতাপ লাক্রে “করি নুংগী মহাকপু অপোকপা নন্তে তাহল্লুবা, লুহোংসি য়াদে হায়বগীদমক করিগী তথি তথি গাং লুবা, মাংজরেন্দনা ঐদি, ইচা লাকব্রিমথৈ করিগুস্বা অমত্তা চাথরোই থকথরোই” হায়না রাশকত্রে।

মথং নুমিৎকী অয়ুঙ্কী চাকচা মাংনি। তিল্লিবা মী পুন্মমক চিন্তাগা লোয়ননা লৈনরি। তাজ্জা অসিদা লৈকাই অদুগী পাখং বীরমঙ্গোল চেম্লক্কাগা “ময়াম পুন্মমক বাবীগনু বসন্তগী চিঠি লাক্রে” হেক হায়রৈ। ময়াম হরাওই। “কদায়দনো, কনাগা লৈবনো, করম্মা লৈরিবনো” অসুন্না হংনবদা পূমলাং হেক লাঙঙি। ময়ামগী রা মতুং ইন্না বীরমঙ্গোলনা চিঠি অদ্ পাথরকই –

মোকোকচুং

নাগালেগু

তাং

নুংশিজরবা ইমা অমসুং পাবা

লমদম তাম্মা লৈহৌরবা ইমা অমসুং পাবগী মফমদা খুরুমজবগা লোয়ননা চিঠিনা মরম ওইরদুনা ফোংদোকচরি মদুদি ঐহাক হৌজিক নাগালেগুগী মোকোকচুং টাউনদা লৈরে। য়ান্না নুংঙাইনা, চীংমী পুন্মক্কা লুনা তৌবীদুনা লৈ। সমসন কৌবা ঐগী চান্নরবা মরুপ অমগী য়ুমদা লৈবনি। মহাক লৈবাক অসিগী শকনাইরবা উগী কারবার (ফেঙ্করী) চাওনা তৌবা নিপা অমনি। ঐখোয় অনি পুন্না থবক তৌমিন্নসি হায়না হোত্নরি। ঐশু মসি পামজৈ। সরকারগী থবক্তী চাওখৎপা তন্নী অফা-অপুন্মৈ। মফম অসিদা মতম খরদং নাদ য়েজুনা লৈজনবা ইমা অমসুং পাবগী থৌজাল নিজরি। লৈকাইগী নুংশিজরবা ইপা ইপল, ইমা

ইবেল, ইচিল-ইনাও পুন্নমক্তা ঐহাক্সা ইকোক নোঞ্জরকই হায়না তস্বীযু। ইমা অমসুং পাবসু নাদ-য়েক্তনা লৈবীনবা ইশ্বরগী মফমদা খুৰুমজরি।

নখোয়গী মচা

বসন্ত

বসন্তগী পাও তাবদা মী পুন্নমক নুংঙাইরে। অরা-নুংঙাই অনি পুন্না থোকপা থৌদোক অমা হায়যু হায়বা তারবদি মতাং অসিসু অমা ওইরনি। পুন্নমক হরাও হরাও ময়ুম ময়ুমদা হন্নথ্রে।

বসন্তনা ফনা নুংঙাইনা মীরেবাক্তা লৈ হায়বা খঙলবসু মমা মপাগী থরায়দি কস্বী থকী লেন্নৈগুম ওন্না থোইনা খাংলি। “করিগী মৈত্রবাক খাদোক্লগা, বীদেশী চীংমী মরক্তা লৈগদৌরিবনো, জগৎ পুন্নমকনা তান্নরিবা সরকারগী থবকপু করিগী মীরায়রিবনো, ওছোকপনিদা ঐগী ইচাসে ওছোক্সা পঙঙিদা” অসুন্না মতৈ মনাও অনিদি তুমফম চাফম খঙদনা কপ্প কপ্পা লেনবা হৌরক্লে। বসন্তনা মতৌ করন্না মোকোকচুং যৌরক্লিবনো হায়ববু’ মহাক্সা ইশ্বল সহরদা থবক শুফম অমা হঙ্গৎ হন্দা চন্তুনা থবক থিরিঙৈদা মহৌশা মহাক্সা লাইরিক তম্মিন্নথিবা সমসন উন্নথিবনি। সমসনসু মাগী মরী মতা অমগী য়ুমদা লাকপনি। বসন্তগী নীংবা কায়বা বারীশিং তাবদগী মাগী মতেং পাংবীবা ওইনা নাগালেওদা চম্মিন্নথিবনি।

বসন্তসে মীনা নুংশি। চীংমী হায়বা লৈতে, তম্মী হায়বা লৈতে প্রেম হায়বসি লৈরবদি খেন্নবা অমত্তা লৈতে। বসন্তগী লমচৎ শাজংত্তা নুংশিজবা, পামজবা লৈশাৰীশিংগী মরক্তা তেমজিলাসু অমনি। তেমজিলাগী অহনবা লৈতনা তকশিলক্লিবা নুংশিগী লান অদু কিজবদগী বসন্তনা নাথৈ নাথৈদুনা চেঁজৈ। লানফমদা চেপ্পবা মীদা খুংলাই থানদে। মায়োকনদুনা লাছেংনবা তারবদি তাইবং লানফমদদি য়াইবী মাজ্জি অদুগা নুংশি লানফমদা ওইরগনা থম্মোয় অনিদু লৈপুন ওইগল্লি।

“ঐদি পুন্নি সিমগী লুহোংলোই, নুপী খুদিংমক ইমানি নত্রগা হেক পোকমিন্নবা ইচে নত্রগা ইচলনি খল্লবনি।” রাইশিং অসিনা মন্ত্র ওইদুনা মশাগী গুন হেঙ্গৎহল্লি অমসুং মীনা কিহল্লি।

সমসনগী ফেক্তরী অসি শেছোক মরাং কায়। তৌববুদি লম্মাই থবক ওইবনিদা হকচাং অদুকা মতীক বারগা শেল য়ান্না ফংবদুনি। বসন্তগী নোম্বা কনবা, হৈ-শিংবা অচুস্বা চৎপা অদুদা মহাজন ওইরিবা সমসন্না য়ান্না পেনবী

অমসুং শেল চাওনা চাওনা পি। করি অমুক হায়গনি খাজবগীদমক পাম ফাওবা বসন্তগী খাইবী অদুগা ফেক্তরী অদুগী তঙ্কাই অমা বসন্তবু মেনেজর ওইহল্লি। অসুন্না শেনফম খরা খরদি মমা মপাদা থারকপা ওমলে। নাগালেণ্ড বেঙ্কতা মশাগী একাউন্ট অমসু হাংলে।

মতম খরা হৌথ্রে। বসন্ত শেঞ্জাও পায়বা মা অমা ওইরক্লে। নাগালেণ্ডগী মী অয়াস্বনা বসন্তবু “বসন্ত সাহেব” হায়দুনা ব্যাবহার তৌবা হৌরকই। মাগী ফেক্তরীদগী উ লৌবা লাকপা অমসুং কার্পেন্টরী, বার্কসোপকী পোথোক লৌথোক লৌশিন তৌবা লাকপা মীওই ময়ান্না মাবু খঙদবা যাওরকত্রে। অচৌ-অচৌবা ডিপার্টমেন্টশিংগী কর্ম্মচারী মচাদগী ওফিসার ফাওবা খঙনরক্জুনা সহর অদুদা লৈবা মী অয়াস্বা মাগী মরুপ ওইরক্লে।

মোকোকচুংদা লৈবা ডিপার্টমেন্টশিংগী মনুংদা মহাক্সা খাইদগী পামজবা ফীদমনিং-ওই ওইবদি মিসন হোম্পিটাল অদুনি। চীং নাপোম অদুদা পিকতক চেংতক, তরু তনাল লৈবা অনা-লায়েংশঙ অদু ওহোকা নাইতে চাথ্রে। মশক মতৌ ফজবী, ঠোরোক ঠৌবী নর্স অমসুং মশক মতৌ ফজবা ডাক্তর নুপা নুপীশিং, মথোয় অদুদসু নডবা মীরেবাক্তগী লাকপা ইংলিস মচা ডাক্তরশিংগা লোয়ননা মথৌদা পুঞ্জীং চঙনা লায়েংবদু উরগা বসন্তনা মিহৌকই, অদুগুন্না হোম্পিটাল অমন্তং লোয়ালমদা লিংখংপা ওল্লবদি নীংজবা মইে যানগনিকো খল্লকই।

(৯)

বসন্ত নাগালেণ্ডদা থবক তৌদুনা লৈরে হায়বসি মাগী খুঙ্গুংদা অয়াস্বনা খঙনরে। অসুন্না মথং মথং ঙানরকপনা পি.এচ.এস.সি, গী ওফিস অদুদসু বারী অসি শানরকই। বারী অসি বীনাশু তারে। মানা খল্লি “মাগী মরমগীদমক বসন্তনা মখুঙ্গুংদা লৈবা ওফিস ছন্দোজুনা লাল্লাবা নাগালেণ্ডদা থবক তৌথ্রে তাবদা যান্না নুংঙাইজদে। মপা মমা অমসুং মহাক্সদা লৈজবা ইমুং অদুদা মহাক্সা চৎখবদা অহল অনি অদুনা বারমগদবা অদো ওহোকা য়েংহৈদবা মতৌনি। মপা অদুনা ঐবু মমৌ ওইজনিংবদগী অমদি ঐগী রাইগী মতুং ইন্না হায়বা লাকখিবনি অদুবু ঐগী

পাবুনা লবায় মচা পামদে, নিংঙোল মরা য়োক্কনি অসিনচিংবা কয়া হায়দুনা তাছোকখি। লাঞ্জদবা বসন্তবু পাবুনা মী খাদুনা ফুনহনখি অদুগা ঐবু হেমন্তদা নমদুনা চেলহললগা লুহোংখি। ঐ অসে য়ান্না রাথোক চাওবী ফন্তবী নুপা অমা ওইনা বসন্তগী মমিত্তা উহল্লে। বসন্তদা ঐবু করিনি হায়না খল্লমগনি, ঐবু হিংচাবী, মীওৎগী; অওন অওন চাবী, শেল পাখী, সহরদা য়ান্না লৈনিংবী, রাশক ঙাক্তবী নুপানি হায়না খল্লমগনিদো অসুম খল্লুরগা ঐহাক মী ওইনা হিংনিংদ্রে।”

মসিদসু নন্তে বীনানা রাবদি। হেমন্তদো ঠিকাদারনি হায়দুনা নিশা শুনা চারে। য়ু থঙ্কুনা লাক্কাগা মকুবোক লৈতবা মতমদা বীনাবু অচোপ অরেম খঙদবা রাহে রাতানা থীনা থীনা ঙাঙঙি, পোৎ-চে থুগায়, করি করিগুস্বা মতমদা “নমা নচামক হাঙোকললগা চৎখিবা ঙস্বা জাংনি। ঐগী নুপীসিবু নন্দা ওইরবোই নীত্ৰা মনিপুরগী মফম খুদিংদা ঐগী নুপী লৈরিবনি খঙত্রা” অসিনচিংবা থন্মোয় শোকপা য়াবা রা কয়া কয়া ঙাংদুনা বীনাবু য়ান্না রাহল্লি। মকুবোকলৈবা মতমদনা “পাজি সে পাজিনা চানবা পেংবা লৈরকপনি, শারেং লৈরকপনি, থবীসিনা চমফুৎ চানবা য়াওশিল্লকপনি, চুরুপ্পা শোমদা লৈজরে” অসিনচিংবা কয়া কয়া হায়দুনা মকুবোকা মবুক পেন্নবা হোংনৈ। অসুন্না ওল্লৈ পাল্লৈ ঙাংদুনা হিংবদা নুংঙাইতবা ফীভম কয়া মক্ৰম বীনানা হেক হেক ফংঙি।

করি করিগুস্বা মতমদা হেমন্ত অহিং কয়ামক্ৰম য়ুমদা হল্লন্তবা য়াওই। মসিনা বীনাগী রাখল য়ান্না নুংঙাইহন্দে মানা খল্লি “অতোনবী অমা শোয়দনা লৈরল্লগনি, মানসু মহৌশা অদুন্না পনখি, কনা ওইরিগবা মশক খঙনিঙঙিদা, মসিগী নুপাসি ওছোক্কা ফন্তেদা।” মকুবোন্সু মহাকপু য়ান্না শাওই হায়রকই “করিনুংগী মঙোন্দা ইচা পীক্ববনো, করিনুংগী মাবু য়াওং ইনহল্লুবনো মা হেক লাকঙৈদগী নোংমা নোংমগী লৈখা তারক্কি, ময়ুম মকৈ শাবদি লায়থোক্কদনা হাল্লগী য়ুম অসি ফাওবা শেমজিনবা ঙমদে, মানা ঐথোয়বু থাক্কত্রা হায়রগা ঐথোয়দগীদুম কোথোক কোথোকতুনা চাথোকই, য়োক্ত-য়োকপা হায়বদো হেক শেংঙিদা, ওছোকপনিদকো ঐগী লাইবক অসে। মহৌশাগী লোয়ালম’ নুপা মচা অদু নীংখিনা হায়নরগা য়োকলমবসু য়ারস্বনি। মদুগী অঙাংদুদি মহা সাধুনি মানা ইচাবু নুংশিজদুনা অহল থারকখিবনি হ্রানবা নন্তে। মহাক পু ফু-চেদুনা ইচাবু মুলহললুবা অদুগী পাপ ওইবা তারে ঙসি ঐনা ফংলিবা অরবসে।

বিল ফংলনি, পৈশা পায়রনি হায়বগী আশাদা নুমিৎ খুদিংগী পাটী হেক হেক তৌই, পৈশাদি ইরাক লাঙে। মশক ফজৈ হায়রিবা বীনাদা ময়ামদুগী

পাওখোম্ভোই ওইহনবী। বীনাসু তঙাইফদনা যাবনি, মশানদি পামজদে। হুইনাও চান্নগা লৈতোন লেকই হায়গুন্নদনা হেমন্তু লুনা তৌরুদগী বীনা মপাগী ধর্ম কন্মদা যান্না নীংবা কায়, ইজ্জৎ মাঙঙি। মক্ মমাক চিন্দা পাওদানদুনা খৎনৈ। মফম অসিদা লৈরনু হায়না তান্নি। হেমন্তুনা খুমলকই—“পাজিনা চৎলো হায়রসু চৎকনি তৌবতবু বীনা মমা মচাদি পুখিবা তাই, আদা চীংখোং চীংয়া অমদা হেক লৈরুগা লেইরে; মদুদা যাদ্গা হ চাদুনা হেক শিরগা লেইরে।” মসি তাবদা মকুবোরা “শিগে শিয়ু শিরোই তোকউ, ইচাগা ইঙগা পুখিবা য়ারোই।” হেমন্তুনা “চৎকনি নংগী নয়ুমসে লৈনিংদে শুকলাক লাকওই, লৈয়ু হায়রগা হেক লৈ, চৎলো হায়রগা হেক চৎ নঙ মঙাইরেহায়” হায়রমগা য়ুঙাওনা ওাওনা হেমন্তু চৎখি।

মতম্মা অসুম হৌখিবনা বীনাগী মচাদো পাখং ফারক্লে। মমা মপানা নীংখিনা মিৎয়েং চংশিনবীদুনা য়োকলন্তবদগী হায়বা ইন্দবা পাখং অমা ওইরক্লে। মপাগী মতৌ তমদুনা চুরুট থকপা, য়ু থকপা হৌরকলে। শেল হুবা হৌরক্লে। বীনা য়ান্না নুংশা থীরে। “দ্রগ চাবকা তমলক তোকঅরনি” খল্লকই। অসুম্মা মখাই বানা লৈরিঙে তাজ্জাদা নোংমা কনাগুস্থা অমনা “বীনা নঙ্গী নচা নুপা মনিচ্চৈ সে দ্রগ চাবা য়াওরে’ হায়বনিকো খবা বারকহৌ ইবেশ্মা” অসুম্মা হায়রকলম্মী। মসি তাবদা বীনা রাহুত্বে। মতম্ম অদুদা মপানা নীংখিলকই — “অরাবা পাও তাবা য়াদে হায়বনিকো, কমদৌনি সিদি” হায়রগা লেকাই ময়াম কৌরগা হোম্পিটালদা পুখৎলে।

ডাক্তরনা হায় “অসিগুস্থা লায়না সিদি য়ারিবমখে হৌদনবা হোৎনবীয়ু তোয়না হৌরক্লিবা অদুক খুদোং থীবা হেল্লকনি, ইমুং মনুং মোত তিন্ননা লৈনবা হোৎনবীয়ু নত্রবদি তুংদা য়ান্না খুদোং থীবনি। শিবা ফাওবা য়াই।

(১০)

অমর অমসুং জীবনলতা মরক মরন্তা মচা উরন্তবগী নুংঙাইতবা অদু হেক হেক বারী শাই। অমরনা শুমাংদা ফমদুনা মতোমতা মুকুম মুকুম শোল্লি “নিংথমথা কয়া হৌত্বে, কালেন কয়া হৌত্বে, বসন্ত কয়াগু চৎত্বে অদুবু ঐগী ইচা বসন্তদি

ভসি ফাওবদা মরাকহে, চিঠি খরা খরা ইরকপা, শেল খর খর থারকপা অদুনা মহাকপু শিদি হায়বা খঙবতা মঙয়রে সেগা মাইগা তামদুনা ইপা ইচা মতেং পানেন্দুনা যুম অসিগী মখাদা হিংমিন্নবা অদুদি ফংদ্রেকো।” অসুন্না ইংলবা নিংথম থাগী হৌনবা শুমাংদা চাক চারল্লগা, লুখাক চঙম অদুদি জীবনলতানা শেংদোকথ্বা মতুং, ফকশু থাদ্রিঙৈ মতম অদুনা ফমখিবদুনা হৌগৎকনি হায়বসু খঙদে, ফক পুরকউঙ হায়দে মশাদু পিশক পিল্লা তামিল্লগা রাখল অসি খন্দুনা লৈখিবনি। ঙহাক লৈরগা জীবন লতানা ফক অমা পুথোকলরুগা মপুরোইববু ফমহল্লি অদুগা ক্লারম্বাক পুথোকলরুনা চামিন্নবা শেম শারকই। অদুগা হায়রকই –

– “হো নংনা অদুন্না হেক হেক শোনবা অদুনা ইচাদো থবক শুফম চাফম খঙলমরোই খুদি থীরল্লনি।”

– “খন্দবা য়াৱা, শোন্দবা য়াৱনে নংনা হায়রিবসিবো, মিৎকী মনি ওইরম্বা ইচানি, নোংমন্তং উদবদা ঐগী থমোয়সে অমস্বনা পুমকুপ কুপলিবনি।

– “লাক্লনিদা চহি ময়ামলক্রে মাগীশু রাখল লৈজরিবনি ঐথোয়বুসু খন্দবা তৌরমলোই।”

– “মানা চহি খরা শাংথনা লৈগে খল্লবদি নোংমতসু ফং লাকউদনা অদুগা অমুক চচখো মশকতু য়েংনিংঙিনে, কাওবু কাওশিল্লক্রে মাগী মশাঙো।”

– “কাওদেদা করিগী কাওরুগবনো ইচাগীমশকপো চাওদম শাংদম ভৌরোক ভৌরদনা মমিৎনা অমা নুংশিরিবা, মশল্লা জ্বাই জ্বাই তারদনা য়েংঙুদনা মাগী ফোটোশিংদো, মশক্কাদো তইং তইং।”

– “হো অদুবুদি অদুনি বাবু হায়রিবা; মশা মউনা অমা ফরিবা মনঙ্গনকাদু ফৌরামুক পাল্লবোই নিংঙিনে।”

– “মশকা ফত্ববনিদা। নুতি নুমিৎ খুদিংগী ইচাদো ইতস্বাস্তা পমলিবনি হায়না খল্লি। অহিং অমন্তা মাগী কা মৈ মুংপা নন্তে, নুতিগী ফমুং কছোকলিবনি, আদা লৈত্ববসু ইচাগী মশাদা তুমিৎ কাং চীকপা য়াদেকো হায়দনা কাংখল খল্লিবনি, কাং হোইদোকলিবনি।”

– “অদুবু মাগী কুঠিদুবু কুমসিগীদি য়েংদ্রিনে।”

– “য়েংদ্রি, হাকুমদি দশা পাংদে, চহি খরা লৈরি হায়দনা পাঞ্জিনা প্রতিকার ইরন্তনা লাই খুরমখিবা অদুনি কুমশিসু য়েংথোকপিবা ফৈ, মাগী অপাইবা দযাশিংদগী খরা ঙাকথোক শেংদোকচনবা।”

— “হাকুমদি মাগী চহিসি কুনথ্যাগা তরেৎ/নিপাল শুখিগুম তৌবনি মাপলগা চংলরুবিদি খরা খিং ফরদ্রা মদুসু অমুক্তঙ্গ য়েংলুখিবতারি। লাকহমিংগেদা ইচাদো মহাক লাক্কাগা থবক শুমিন্নগদবা য়ান্না লৈরে ঐনা কল্লিঙেদি থবক খুদিংমক অকিবা লৈরমদে শোংলবা জঙ্গল তেংলম্মী অচৌবা পুথী ফুল্লমলিবনি অদুবু হৌজিক্তী শোংল্লে ওমদ্রে, হিংগোল শম্বল ফাওবা য়েংশিনিবা ওমলক্তদনা” অসুন্না বারী শাদুনা লৈরিঙেদা মহৌশাগী মতাও অমা লাক্কা হায়রকই :

— “ইতাও। নুংশা য়াইরিব্রা, করিনো হাকচাংদুবু য়ান্না শোকচিন্ন উইদা ওমদ-খোস্তবা য়াওব্রনে?”

— “এ! ইতাও লাও ফকসিদা হস্তা ফমসি লাও। অদুগা নুপীদা ওম্লিন্নগা ‘ইতাওগী পাম শেমলকউ’ হায়রকই।

অমরনা বা নখা তারকই— “ঐসে ইতাও’ খঙদে চানা চানা অসুম শোকচিন্নকই করি তৌরবনো খঙদে, করি থবক্কীনো অসুম চখোকলকপ্রা ইতাওদি?”

— “উন্নদবা কুইরে হায়দনা অসুম চখোকলপনি” অসি হায়রগা লমতু কোয়েং কোয়েং য়েঙঙি অদুগা হায়রকই “হিংগোল শম্বলনা চাওরিবা শুবী নোশ্বীনবনা রাংলেনে করি অমস্তা থাদ্রমাল্লেনে তৌরিসে?”

— “ইতাউ, শুবা ওমদ্রে নুপা মচাদু লৈরিঙেদা খরা খরা শুমিন্নরম্মী হৌজিক্তি পুমতল তল্লে, পাস্সলসু শোংল্লে, শিদনবতা হোৎনরে তু আদা মরোয় খজিক্তং থারি, কোবী পাম্মী মঙা তরাদংগা থারি অসিনা লোইরে, পাম্লিবা উইহে রাইহে ময়াম অসি ফাওবদা য়োনবীনবা লৈত্রে লেকাই অঙাংশিংনা লাক্কা লাক্কা পংচাদা চাই, মহৌশাদি লমপাক অসিমা চু পীকথন্না থারীবনি। চুহী দিন কুন কুনথ্যা চাই খুদিংগী লোকচরমলিবনি।”

(মতাউদু জীবনলতানা লানবা পান্না লৌরগা চায়)

— “হোয়নে ঐগীদি অদুম্মক তৌরিনে হৌজিকশু। ঐগীদি ইচাদি লোইনা ফরে নুপাশিং অদুসু মরন্নাই থবক কন্না কন্না শুনবনিনা লোইনা মচিঞ্জাক চাজে, অদুগা নিংঙোল অহুম মদুসু লোইনা ফৈ, মচে অনিদুনা ওংবা ইমুংদুসু লোইনা তিন্নবা নুংঙাই ইনক নকনৈ হু-হু হেক হায়বদা নংনৈ। অতোনবী, ইতাওনা নমৌ ওইনিংঙি হায়দনা য়েং’ লাকলম্বদো মাদদি ময়ুম পান্দি পান্দি হায়বসু থাজদ্রে মশক্তি মানা ইহেন হেনবনি, এম,এ, হায়ব্রা কৈনো অদু পাস তৌরগা কোলেজগী ওঝা ওইদুনা লৈরিয়ে।”

— “এ! অদুদি ইতাওদি স্বর্গগী নিংথৌগুম নুংঙাইনা লৈরেনা, নহানমুক মপোক্তা অফবা কন্ম তৌরকপোইনা।”

— “খঙদে ইতাও ইশ্বরগী কৃপানি, ঐ হৌজিক খুস্তা হান্নগা চারে, এল্লাংগু নোংমগী মথেল মরি মঙাদি অদুম চায়, মরক মরক্তা ভারতকী লাইফমসিংসি কোয়বা চংলি লাইফম অয়ামবা দর্শন তৌরুরে, অদু ইতাওসু শেল থুম খরা কোম্ব মতমদা অমুক্তংদি ইশ্বরগী খুভমশিংদু দর্শন ফংলুসিদনা ঐ হেস্তা মতমদু হায়জরকে।”

— “মদু ইতাও হৌজিক মজ্জী ঐ ওমলোই হয়েং ইচা বসন্তনা থোকলরুবা কান্দা চংকদৌ মঙায়রে ঐশু অমুক্তদি নচল অসিগা লোয়ননা চংনিংবনি অদুবু হৌজিক ফাওবদি শ্রীহরিনা কৃপা পীবিদ্রি। ঐগী হায়ববু সে বৃন্দাদেবীগী লৈফম ওইরিবা তুলসি মথোং অসিনা বৃন্দাবন ওইনা খঞ্জরগা হেক হেক খুরুমজৈ ইতাও।”

“হোয় হোয় ইতাও থম্মোয় শেংনা নীংজরগা চপ মাল্লবজাংনিদা। অদু ইচা নুপাদুদি করি থবক্লো মহারুা নাগালেগু লৈখি হায়বদুদি, সিফাইরা?”

— “নন্তে, উ ললোনবনি হায়নে ইতাও ঐশু উরুবা নন্তে মাগী চিঠিগী মরোন্দা ইরকপনি।”

— “ডাক্তরগী থবক্লী হায়বদাইনে মানা তৌরম্বদুবো?”

— “মানি হেলঠ বাকর হায়দুনি, য়ান্না নকত্রবা লোয়ালম মচীন অসিদনি থবক মফমদি অদুবু ইতাও খঙদে করি আশাদগী নাগালেগু চংনিংলুরিবনো?”

— “হোয় মীনসু মাবু পংঙি, তুঙ্গী বাখল খনদে, মরম্মাই কান্ননবা থবক তৌদে মমা মপাবু নুংশিবা খঙদে হায়দনা বা বা ঙাংনৈনে।”

— “উম ইতাও ঙাংনরমগনিবো মদু চুমত্রবা বানি।”

— “অদুগা মতম অদুদা হায়ননিখববু; মসি মীনা হায়রকপনিকো ইতাও; চুম্বনে হায়বগী ভাবতা ইতাওদা হংজবনি।”

— “করি হায়নখিবগে ইতাও?”

— “মহাক্সা থবক তৌমিল্লা নুপী অমা মানা পামলুমাক্সে মদুগী মরমগীদমক ফুন-চেনবা অমা থোকত্রমাক্সেনে, মদুদা মীনা লাকচখিবদো য়ান্না পেনখিদে ইতাও। ঐগীদি ইচাশিং ওইবনিনা য়ান্না নুংঙাইখিদে অদুবু ঐনা হায়নিংবদি

করিগী সহর নিংঙোল পামলুরিবনো ঐগী থাক, ঐগী ইরমদম, ঐগী চৎনবী, ঐগী ইনাং অসিদগী হেনবা করিবু লৈরিবগে। লমগী ফন মচী শাংঙি, হায়বদু খনগনু, লাপলিঙৈদা লাই ওইবনি নকশিল্লক্কা মী হেজা ওইরম্বনি হায়বসিনি মঙোন্দা হায়নিংলিবা।”

— “হোয়নে ইতাও, মাগী মামিত্তা নুপী অদো লাই ওইনা উরুমায়ে।”

— “ফরে হৌজিক্তী পুন্নমক হৌয়ে মসি পুন্নমক মাগী লাইবক্কা তমথবনি, অদু লৈবদুনা ইতাওগা ঐগা ওই শেন ওইগদবদগী তৎনথিবনি।”

— “মানি ইতাওমদু অশেংবনি অদুগা ইচা নুপা অদুগী রাখল খঙদনা ইতাওগী ইচানুপীদু ঐনা হায়জবনি ইচানুপীদু পামদে হায়বদি নত্তবা অদুনা মতুংদা ইকাইরজুনা দেশতা চেনথিবা ওইরমগনিনে ইতাও। নুপী মচাদো হৌজিক ফাওবা ময়ুম পান্দে হায়বা অদুদা ঐনা মাগী যাত্রা পুত্রা থুগায়বীবা ওইনা থোক্কা ময়ুনে ইতাও।”

— “এ,এ, অদুদি মহাক থোইনা খল্লমলোই হৌজিক ফাওবদা মঙোন্দা ইরাং য়াওদে, মতম অদুদা মাগী থম্মোইনসু ইরাং লাংলিঙৈ, ইতাওনসু নমৌ ওইনিংঙি হায়বদুদা পুঞ্জিগী তৎননিংদবনিনা ইতাওদা পীথোকচবনি অদুবু হৌজিক ফাওবা ইচা নুপাদুনা ময়ুম মকৈ পাল্লি হায়বনিনা হয়েং মানা থোকলকপা মতমদা অমুক খল্লসি হায়রবসু কায়দেকো ইতাও, ঐশু চৎলগে, শোয়বকা য়াদেকো অদুগা মতম কুইনা হিংমিল্লখিসিকো” অসি হায়রগা মরুপ অদু চৎয়ে।

— “ফনি ফনি ইতাও যৌবিরো, ঐ অসুম লৈজহৌরে” অসি হায়দুনা অমর লৈহৌই।

(১১)

বসন্তসু নাগালেগুদা লৈরিবসি নোংমন্তসু মমা মপাবু কাওদে, মথোয়বু নীংশিং-দুনতা লৈ। মরম অসিমক্কা মহাক্কা মমা মপাগী মফমদা শেল হেক হেক থারক্কাবনি। মমা মপাগী ফোটোনচিংবা য়াওরকত্রগসু করিগুয়া পোৎশক নত্রগা লৈই খরনা খোং খোং খোৎলগা শক্তম অমা নাইহল্লি মদু মহাক্কা মমা অমসুং মপানি নীংজরগা পুজা তৌদুনা থম্মী, মসিমক্কা ওইরময়ে ওসি ফাওবদা কনা

অমন্তনা মহাকপু লাকচদবা, অহোয়নদুম মীনা লুনা তৌরিবা। করিগুস্বদা মহাক্লা লংফেদা লৈরিবসি কুইমনথ্রে মমা মপানা বারৌরল্লনি খল্লকপা মতমদা যুমদা হেক হেক চৎনিংলকই অদুবু তাল্লিবা শেনফল্লা পিশক পিক্রগদি মায়কৈ খুদিংদা অমাঙবতা ওইগনি খল্লুবনা মতম খরা খরা নমথ নমথদুনা লৈরকপনা চহি তরামঙা, তরুক শুজিল্লক্রে। মশাগী চহি নিফু হায়রক্রে।

“পাবাগা ইমাগসু শোল্লমলনি মখোয়গা লৈমিন্নদুনা মখোয়গী সেবা অমুক তৌরুরগে, করিগুস্বা শিখি নাখিবা থোক্কা পুঙ্গিগী ওইনা লমন তোলহৌরনি, ঐগী নীংবা কায়হৌরনি” হায়না বসন্তনা খল্লক্রে। চয়োল অমমুক লৈরগা চংলগদবনিনা মরক অসিদা শেল অমুক থাররোই হায়না লেপ্পে। অদুনা মহাক্লা সমসন্দা অমসুং ইমুংমনুং অদুগী মীশিংদা বারী অসি শারগে হায়না খল্লকপা মতম, (অয়ক্কী পুং তরামুক তারকপা) অসিদা ডাকপীয়ন অমা চংলজুনা মপানা থারকপা চিঠি অমা বসন্তদা পীররে। হাং-দোকজুনা য়েংবদা মমা মপা অনিমক কলা ওমদদুনা লৈরে মহাক পুনমক থোকলজুবা যাদে হায়না ইরক্রে; চিঠি অদু থা অমগী মমাংদা ইরকপা ওইবনা বসন্ত য়ান্না বারে। চীং লম্বী নীংখায়দুনা গাডী চথোক চৎশিনগী অপনবা লৈখিবনা চিঠি অদু থীস্থনা ফংবনি। তঙাই ফদনা ময়ুমদা চন্তুবা যাদ্ৰবা অসিগী বারী পুন্নমক সমসন অমসুং মরী লৈনবা মীওই খিকিত্তা লীবে। পুন্নমকসু য়ারে। ইয়েং অয়ক বসন্ত ইম্বলগীদমক মোকোকচুং খাদোক্কনি ইয়বা নুমিংচুগা নুমিদাংনি। ফোক্তবীণা থবক তৌমিন্নপশিং খল্লক-চামবশিং অমদি দাভুজশিং লাজুনা ফিয়ার বেলগী মিত্তি, অমা পাংথোকই। বসন্তগুগা অয়বা মী অমনা চোক্তবী অসি থাদোজুনা চংগুংবদা অতোকা অহোং অমা তৌহৌরগদবা অদু সমসন্দা মন্তনা অতোপ্পা মশিংনসু নুংঙাইতবা ফোংদোকই। মহাকপু য়ান্না পাংজপগা লোয়ননা মানা তৌরুবা থবক খুদিংদা মঙ্গল ওইয়ু গয়না বর পানিরকই। মতুংদা বসন্তনা মীয়ামদা মাগী অপান্সা অমত্তং ফোংদোকই— “ঐহকো যুম হৌরগা অনা লায়েং শঙ অমা লিংখচনিংঙি, লাইবক ফদুনা মসিনা পাংথোকপা ওমলগদি ময়াম পুন্নমক লেংবীরজুনা হোম্পিটাল ইনোণ্ডরেনসন নত্রগা চহি খুদিঙ্গী পাংথোক্কদৌরিবা ফাউণ্ডেশন ডে নুমিং অসিদা য়াওবীয় মদুদা নুংশিজরবা মরুপ মপাং পুন্নমক্কী অতিথি সেবাদু ঐহাক্লা ফংজগে।” মতম অদুদা মরুপ অমনা “মরুপ বসন্তনা হোম্পিটাল লিংখৎকনি হায়রবদি ঐখোয়না খায়নরগা লুপা লাফ অমা শোয়দনা মতেং পাংজগনি, মতম চানদা পাও পীবিরকউ” হায়রকই। মহাক্লা অমুক খুমলকই “শিদ-নাদ্রবদি ঐহাক শোয়দনা পাং-থোকচগনি, রাশজুনা হায়জরি।” অসিগী মতুংদা অচন্না চাক্সেন অমা চামিন্নববা মতুংদা ফিয়ারবল’ মিত্তিং নোইশিল্পে।

ময়াম চৎনখে। তুমলমদাই মতম ওইরক্রে। মমা মপা কন্না ঙমদদুনা লৈরে
হায়বসিদা বসন্ত তুমনিংবা পোক্তে, অহিংদুদা প্রপ প্রপ চৎনিংবা হায়বদু য়ৌরে।
অদুগা নাকল অমরোমদনা লৈমিন্নরিবা মচে, মচল, মরুপ, মমা মপা শরুবা মেরী
অমসুং কুমশোংবু থাদোক লন্নগনি খল্লুবদা অরাবগী মৈখুনা কুন্না হৌরকই।
মীওইবগী রাখল হায়বসি য়াঙখে, মোকোকচুংগী চাঁংদোলদা লৈরিবা মহাক্কা
মনিপুরগী লোয়ালমগী খুঙ্গং অমদা ঙমদদুনা লৈবা মমা মপাদো মমিৎতা হেজা
উই। মথোয়গী সেবা তৌনিংবনা থো থো হেজা খোংলি। মাগী ময়ুম লমদম
খল্লুবদুনা ওইরমাক্কে ওহাঙং উইরুম উইরুম তৌরুবা অদুদা মমঙ অমা মঙলকই।
মমঙ অদুদা বীনাশি লৈশারী হায়না তৌই। মপা অমরনা মচাগী মমৌ ওইনিংদুনা
হায়বা চংলুই। হরাও হরাও য়ারজুনা লুহোংগনি তৌরম্মী। বীনানা নীংখীনা
কেদুনা পোংলোই শেংপদু মহাক্কা উবঙম তৌই। মহাকশু বর যাত্রা লোইরদুনা
কৈন্যাগী য়ুমদা চৎনবা থৌরাং তৌরম্মী। অঙৌবা ফীজোল শেংপা মা পুন্নমক্কা
অঙৌবা ফীনা কুন্না কবোক-হৈবোকী দোলাইশিং অদু তুমিন তুমিন পুরদুনা পংচত্তা
চৎনখি। মহাক মতোমতা জন্দোজুনা থস্মীরম্মী। মথায় শোকা বারম্মী। মাগী
ফীজোং লৈতেংবা অদু কজুরবা হায়না য়েংজরম্মী। অদুব শেংলিবা ফীজোল
পুন্নিমক শেগায়ববা অমনবা খুদৈ ওস্ত ওইরম্মী। য়াম্মা শাওনা মীয়ামগী তুং
চংলকই। অদু মীয়াম অদু লুহোংবা চংপা ওইরম্মে, চাওববা লমচাং অমনা
মচাং মপাশী মজ (পোংলোইব) গী মজ্জা ওইরম্মে। অকাবগী মশিকি শিবদা
মপাবু হৌনা হৌনা কৌরদুনা কপলক্কে।

মাগী কপ্পগী খোঞ্জেল অদুনা ইমুং অদু পুমনিল নিল্লি। সমসয়া বসন্ত
হৌদোকই। মসন্ত মিৎ পাংথোকলকই। ফুক হৌগৎলকই। কায়না য়েংডি।
লোয়ালম ওইরম্মে, মোকোকচুংগী রাখলবা চাঁংদোলদা লৈবা য়ুম অমগী ফমুংদা
মঙবা মঙ ওইরম্মে। অসিগুয়া মঙ অসিনা করি শাক্গিনা ওইগদৌরিবা, মপাবু করি
তৌরবজাংনো হায়না চিংবা পোকহল্লে।

অমরোমদা অমুক মতম কুইনা অকাও লৈরোল চল্লুরবা বীনাবু মঙলান অদুনা
নৌহৌনা অমুক নীংশিংহল্লে। মানা খোঞ্জন পীক্কা অঙাওবগী মতৌগুম হায়রকই
“নীংশিং নীংশিং অসুম লেঙ্গগদবা পুন্নি, মাবু নীংশিংলগা করিবু কান্নবা ফং-
লকখিগনি, পাক-চাওরবা লৈকংলাগী মথজ্জা উবা মরিচিকানা খৌরাংলবা শর্জীবু
নমথাক তৌদুনা তন্নহল্লগা লময়ায় যৌদবা মতমদা চাকখেকপাদুনা য়াইবী লৌখিবঙম
দীনাগী নুংশি মরিচিকানা চাকপদা ফংজবা মৈশা অদুতনি এনা ফংজগদবদি।”

মঙফাওনরবা বসন্ত তুমথবা অমুক পামদ্রে। হৌগৎলগা মপান থোকলক্রে। মোকোকচুং টাউনগী ফজবা অদু উরগা “হয়েংমথে ফজব্রবা, নুংশিব্রবা লমদম অসি উররৌইকো, বাংলবা চীংদোলশিংদগী মৈঙাল পরেংগা লোয়নবা চীং লস্বীশিংনা থেব্রা খোয়না মথাং মথাং হাইথখিদুনা লৈতেম মাম্বা মফমদা লৈবা টাউণুদা পুন্নিবা, দুকান পরেং পরেংদা ঙাল্লিবা মৈঙালশিং অসিগা পুন্না য়েংবদা লীক্লাং পরেং তাবগুম ফজরিবা, পুন্মক অসিগী মরক মরস্তা উজাও কয়ানা মতুম মতুম তুমিন তুমিন লৈরিবা, পুন্মক অসিনা থম্মোয়বু ইংহল্লি। চীংমায় খুদিংদা য়েনবাশিংনা অরায়-অখুম তৌদুনা খোংলকপা, চীংদা কাখৎপা গীড়ীশিংগী মখোল, সিফাইশিংগী নোংঙাল্লমদাইদা খোংলকপা বেঙ্গুলগী মখোল ময়াম অসিনা অমুক থম্মোয়বু থৌনা হাপলকই।

মতম ঙ্ঠাঙ্কী মতুংদা বসন্তনা ময়ুম লমদমদা চৎকদবা নুমিৎ অদুগী মেঙলবা, নুংশিব্রা মঙাল’ নোংপোক থংবা চীংদোন্দা উরক্রে। বসন্তসু খোঙশাম্বা খৌরাং লোইরে। সমসন অমসুং মচলশিংনা বসন্তবু থিন্দোক্লবগীদমক হোবে হোবে পার্কিং তন্না লাক্লি। মরুপ মপাং অমদি লৈশাবীশিং খরসু থিন্দোকপা যাওগনি হায়দুনা লাকলি। তান চারিবসু মানা তোংনিংলিবা গাডী অদু চৎকদবগী হোর্ন তোয়না তোয়না খোংলকই। পোৎ-চৈ খুদিংমক গাডী মথস্তা হাপকৎলে। চৎলমদাই মিকুপ য়ৌরক্রে। কায়নরমদাই মতম লাক্লবদা রোজিলা, তেমজিলা অরলানচিংবা লৈশাবীশিং অদু মিৎলুদা পিরাং শীঘুনা হিক হিক কপলক্রে। বসন্তনা মখোয়বু অমমমতা ওইনা মপি তৈথোকপি অদুগা হায়রকই—“কপকনুদা, নখোয়না কপ্লবদি ঐগী খোঙ অসি করন্না থাংদোজুনা চৎপা ঙমগনি, ঐ অমুক লাকখিনি মদুদা নখোয়বু ইম্ফালদা পুবীগনি।” মসি তাবদা লৈশাবী অমনা হায়রকই— “শোয়দনা লাকউকো, ঐখোয়দি নহাক লৈব্রবদি য়ান্না কপকনিকো।”

বসন্তনা সমসনবু কোল্লগা “মরুপ ঐ চৎলুখিগে, ঐ অমুক শোয়দনা লাকখিনি” হায়রকই। অতোপ্পা মরুপশিং জোহন, বুলু, হেনরীনচিংবা মথং মথং কোল্লদুনা পুন্মমস্তগী বিদাই নিরকই। বসন্ত গাডী তোংখৎস্ত্রে। গাডীশু তপ্প তপ্পা থৌবা হৌস্ত্রে, মাগী খুং অদু থোংনাওদা থিন্দোক্লগা বাই বাই হায়রকই। নৌরবী লৈশাবীশিং অদুগী ভৌরবা পান্থোমসিং রাংনা থাঙ্গলগা বাই বাই হায়না অমুক ওকলকই। মদু বসন্তনা য়েংনা য়েংনা চৎখি।

শেৎনা-খাইনবগী অরবা চৈথেং অদু মহৌশানা মঙ মঙ্গনবা বসন্তগী মফমদদি মঙ ওইরবোই নীংলক্রে। মঙলৈবাস্তা নিংথৌ ওইরম্বা লায়রবা অমনা

মঙফাওনরকপা মতমদা ফংবা অরাবা অদুগা চপ মান্না বসন্তনা ফংঙি। নুংশিরবা মরুপ মপাং, মচল মচে অহল, লমনশিংদগী ফংজরক্লিবা য়ুমদা হনবগী বিদাই অসিদি অশিবগী থরায়না তাইবংপান থাদোকললগা চৎখিবা অদুগা পাংখক ওইরে। “কায়নবসু ওমদে, চৎতবসু য়াদে, ঐগী মতন্না লোইরবদা, ঐ চৎলে, নখোয় লৈহৌরো নুংশিদা হে তাইবংপান তৎনবা হায়বদো ওইরেদো ওসিদি” হায়বা থরায়গী তেংথারোল অদুগা পাংখক ওইরে বসন্তগী রাখলদি।

ময়াম অদুনসু গাড়ী অদুবু হেক উরিমথৈ য়েংদুনা লৈরি। গাড়ী অদু অসুম অসুম লাপথোকখিবনা লৈচিন নোংফাইনা কুপ্পা হৌরক্লে। মিকুপ খরগী তুংদা নুং-শিবা মশক খঙদবা চীঙ্গী নাপোম অমনা বসন্তগী গাড়ী অদুবু খনজিনখিদুনা বিদাই মপুং ফাহনত্রে।

(১২)

মরিনি শুবা নুমিৎকী যাচংবা মতমদা বসন্ত মাগী খুঙ্গং য়ৌরকই। গাড়ীদগী হেক কমথবগা ময়াম য়ৌনবা খোংলৈ থুনা চৎপা হৌরকই। মমা মপাবু প্রপ প্রপ উন্ননিংবগী ইখৌলাংবনা কন্না চৎপগী মথক্তা চেঙ্গসিরা হায়না খল্লকই।

বসন্ত মাগী কোস্ত্রাং কালিল্লকই। কোয়না অমুস্ত্রং য়েংবদা ইংখোল অদুদা অহোংবা ময়াম উরকই। উ-রা ময়েং তাবগুম তৌই, মফম খুদিংদা হাওনা, তুমনৌ, শীংনাংগী পায়ীনা কুক কুক ইয়না হৌবা উই। মমাং শঙ্গোয় লৈরমদ্রে মদুগী মথক্তা ইনছাং নাপী থাবগী মতৌ উই। অরাং শঙ্গোয় তেকলমলে মদুগী মথক্তা চৈতেক-চৈরাং, অকংবা বা পৈরম্মী। ওমাস্তী ময়ায় খরদি তনান তনান লৈলম্বা উই। মদুনা মাগী থামোয়দা মিপাহল্লি। নাগালেগুগী মঙ অদু নীংশিংলকই। তনমক মাস্কেল কাখৎলি। তফিং তফিং থোংজাওদু হাংদোকই। করাম্বা মিৎ অনিদুনা ইমুং অদুদা কোয়না য়েংবদা মৈ ফুৎলি ফুৎলি চাক্লিবা ফুঙ্গা নাক্তা ঝাং য়াইদুনা লৈরিবী হনুবী অদু উরক্লে। “অসিবু ইমারনে” খল্লি। চংশিল্লগা থোঞ্জেল তনিক তনিক কৌরকই “ইমা!” শোল্লবা থোঞ্জেলনা খুমলকই “হা-ও।” খঙহৌদনা বসন্ত মিৎলুদা পিরাং থুমহৎলকই।

বসন্তনা মশামক মমাদা “ইমা! ঐ লাক্লে নচা বসন্ত লাক্লে” হায়না শকতাকই। মমানসু মচা লাক্লে হায়বদুদা য়ান্না হরাওরে। কপ্পা কপ্পা নোক্লেবা

মমানা মচাগী মায়থোৎদা পেলা য়েংলগা “ইমাগী ইবুংঙো বসন্ত, নহাক লাকপা ফরেদা, ইমানা জ্ঞান মাংদ্রিঙৈদা ইচা লাকপা য়ান্না নুংঙাইরে, ঐগী নীংবা থুংলে।” অসি হায়রগা মচাবু চেজেৎ কোল্লি, শীৎ শীৎ নানবী।

পিরান্না চোৎলবা মায়থোৎদা বসন্তদগী লৈথোক্লগা হিক হিক কপলকপা বসন্তদা উরুরে। “ইমা করিগী কপলিবনো, করস্বা অবা-অনা যাওবগে” হংলকপগা লোয়ননা মপাবু নীংশিংলজুনা “ইমা পাবদি, পাবা কদায়দা চৎখি, পাবদুবু” অসুন্না মমাদা মনম মনম হংলপগা লোয়ননা ফুক হৌগৎলগা মপা থিরকই মমানা কপ্তুনা লৈবা নন্তনা পাওখুম অমত্তা পীদে। মচানা হন্না হন্না হংজিল্লক্লবদা “ইবুংঙো, নঙ্গী পাবদি লোইদাম থাবুম অমা হেঙ্লক্রে সংসার অসিদা লৈখিদবা।” মপা লৈখিদ্রে তাবদা সনজীং নাপোম অমনা মথক্তা ননবমুক রাখে, মপা মচা উন্নদবা চহি তরা মঙা গুরে অসিগীশু মথক্তা শিবা ফাওবা মপাগী মশক উহৌদ্রবদা বসন্তগী নুংঙাইতবদি করিনা প্রমান ওইনগনি। নোং খোংবগুম হৌনা হৌনা কপতুনা কোয়চেল চেঙ্লগা মপাবু থিবা নন্তনা। মমা মচা কপমিন্নরে। মমানা কপ্পা কপ্পা “নপাগী পুঙ্গি লোইরমদাই মতমদা নংবু য়ান্না শোল্লস্মী। নঙ্গীদমক য়ান্না রাজরস্মী। মহারুা কন্না নাদুনা ফমশেন্নদুনা লৈবা মতমদা নঙোন্দা চিঠি অমা ইরগা থাহনথিবনি যৌরিদ্রা যৌরিরোইদ্রা খঙদে।”

— “যৌরকই ইমা, থেংনা ফংঙি, চিঠি হেক ফংবগা লাক্লিবনি, চীং লস্মী নীংখায়দুনা মতম খরা অপনবা ওইদুনা লৈরুরে। চিঠি ফংলবসু ফংদ্রবসু ঐশু য়ুমদা থোক্লগে খল্লিঙৈদুদা চিঠিগী পাও ফংবনি ইমা।”

— “পুন্মক মপু মাগী লিলানি, নপা নচা উন্নৌ তমদবননি। করস্বদি তৌনি ইচাসিদি, নংদ তেজ্ঞ কায়দনা য়ুম যৌরজুনা ইমা ইচা অমুক উন্নবসে মসিমুক নুংঙাইবা লৈব্রে, শিবা তারবসু ঐহাক খুয়া তুশিংনা শিরনি।”

মমাদু পেরি পেরি তৌনা পিরাং তৈথোজুনা লৈরি। বসন্ত য়ান্না নীংঙমদনা —

— “ঐগী ইরান গাক্তনি, ঐ অসে মমা মপাবু নুংশিবা খঙদবা পাপী হায়বদো ওইরুরে নচাগী ইরালসে গাকপীয়ু ইমা।” মমাগী খোং কোল্লগা হায়জৈ।

মতম গুহাক অদুগী মনুংদা মপানা মাগী ফনবা গাংবীথিবা ময়াম; মপাগা থবক শুমিল্লবগী দৃশ্যশিং, মপাগী নুংশিবা শক্তম অসিনচিৎবা মথং মথং নীংশিংলজুনা, ফুজ্জা নাক্তা চিন্তা তৌদুনা লৈরে।

ওহাক লৈরগা ইতাও তাওবা থম্মোয়গা লোয়ননা শুদবা যাদবা থবক কয়া
শুরে। নুমিদাংগী চাক-ঈশিং থোংদুনা মমাবু পীজরে। নহাল মইথে চাক-ইনছাং
মহাও খঙনা চারুদ্রবা মমাদো মচা নুপানা হরাও হরাও থোংদুনা পীজবদা নোকমী
নোকমী তৌদুনা খরা মইখদি চাথে। মমানা য়ান্না ফন্তবা, অরুবা লায়না অমনা
নারে হায়বসি মচাদা তম্মী মদুগী অরাবা খাংবদা অদুকী মতীক থুনা শোঞ্জিনখিবনি
হায়না মরীক চুম্মা মচাদা লীরে।

অহিং চুম্মা মিৎশেল খাঙদুনা মমাগী সেবা তৌদুনা লেক্লে। মতম অসিদা
থোকখিবা থৌদোক কয়াগী রারী মচাদা লী। হায়রকই “নপানা কন্না শোঞ্জিল্লকপা
মতমদা লৈকাইগী মীয়াম চংলজুনা সেবা তৌবী মাইব মাইবী কয়া অহিং
লেক্লে হোৎনখিবনি। ময়ান্না ডাক্তর কৌনবা হোৎনবদা মতীক চাবা ডাক্তরদি
লৈতবনিয়া য়ান্না অরাবা তাখি। অসিদসু নঙনা শ্রাদ্ধ কস্ম লৈকাইনা শোনবীবনি,
ঐনা করি ঙম্মুনি পোৎপাং-চৈবাং খরা ফংবদু মোনপাক মখাদা লৈবনি মদু নং
থমজিজৌ নপাগী দিন তাবগী উসবসু ঙসিমঙানিদা ঙায়রবনি।” মসি তাবদা
বসন্ত থমোয় শোন্না রায় নুংশা থীবা অমগা লোয়ননা “ইমা, নোং হেক ঙানবগা
ইমাবু ডাক্তরদা পুরগা লোয়ংগনি, ইম্মাল’ হোম্পিটালদা মতম খরা লৈরগা
শোয়দনা ফগনিদা ইমা” হায়রকই।

মমানা— “লোয়ংলবসু ফবা ঙম্মরোই, অরেম্বদা শেল তিংলনি লোয়ংবগী
মহত্তা নংগী পূরীং লৌশিং ওইনবা রা খরা হায়রমগে” মদু তাবদা মমাংঙেদা মপানা
ফোংদোকপা ঙমখিদ্রবা অরোনবা রারী অমা লৈখিবদু নীংশিংলকই। মদুসু মমাগী
মফমদা হংহৌগে হায়না খল্লি।

মমানা হায়— “ইবুংঙো নং নঙনা ঐখোয়গী কনা লৈতে, নপানা থমলমলিবা
লৌ-ইংখোল খুদিংমক নহাকী ঙাক্তনি মদু নহাক্সা খঙদবঙম তৌই, অমুক হন্না
লংফৈ চংলনু পুন্মমক অসি লৌইসন- খামজিল্লু নপাসু লৈখিদ্রে, ঐশু হোৎনে
হয়েং নোংদম নাইদে, নহাক্সু য়ুম পানসি হায়বা য়াদ্রবনিয়া খংদ্রেদা” অসি হায়রগা
রা মখা তাবা ঙমখিদ্রবঙম তৌই।

মতাং অসিদা বসন্তনা —

“ইমা শাওদি শাওবীনা খঙজনীং” তৌবনি ঐ অসিবু ইমা-পাবগী
অপোকপা নঙে হায়বঙশা অমা নোংমা পাবনা হায়ফেং পনখি মসিবু চুম্মা
ইমা?”

“ইবুংঙো মতম অদুদা নপানা পাওখুম অমা খুমখিবদো আচুমনি। অরেম্বদা

রাখল, পাঙ্গল মাংহনগনু। অমবু ওইরবসু অমবু ওইরবসু লৈরিবা লৌ-ইংখোল নহাকীনি অমরগী মচা বসন্ত হায়দনা পাট্টাদা ইত্ববনি কনাগুশ্বনা মোইথেম তৌদুনা মুন্নবা হোৎনরক্কবসু মাইরোং যাথোকউ ইচাসিদি।”

“হোয় অদু ঙাইরে পুন্নমক ঐগী ইরায়বক্কনি ঐবু য়োকপীরিবা ইমা ইপা অসিদগী হেনবা কনা লৈ, নখোয়না ঐগী ইশ্বরনি” হায়না থম্মোয়নুংদা শোল্লগা মমাগী সেবাদা পূরীং অমুক চৎত্রে।

মমা মচা রারী শারবা মতুং ঙহাক লৈরগা মমাগী অনাবা হৌরকই। লোক খুই ঙ ষাওই, ঙ্গান মাংঙি, শোর চাওই, অমসুং শোর ফুনগৎলকই, মশা চিংলকই। শিরদ্রা খল্লি বসন্তনা কোয়চেল চেম্মা হোৎনৈ হুমাই হুম্মী, লরাইদা ঙ্গিৎ থোম্মী, খোং-খুং নোইবী। অহিঙ্গী মতমগা ওইবনে, মতোমতগা ঙয়বনে, ঙাওরে বসন্ত। নুং-ঙাইতবা রাখলনা থোকহল্লিরা খল্লি, করি নুঙ্গী হংলুরবা রাহংনো শোল্লকই।

নোং ঙাল্লে। বসন্তনা মমাবু ইম্মল হোম্পিটালদা পুনবা হোৎনৈ। অদুবু লস্বী, খোং ফংদবা, অনকপদা গাডী ফংদবা অনাবগী ফীভমনদি লুশিঙ্কপা খিবিক অসিনা অরাবা অমা ওইহল্লে। মশা ঙাক্তা থুনা ইম্মলদা চৎলগা অফবা ডাক্তর অমা কৌরবনা হেমা ফরনি থল্লদুনা বসন্ত মমা হুন্দোকল্লগা খোং শানলক্লে।

অচৌবা সড়ঙগী হরাগাডী তোংদুনা চৎপনি। ইম্মল যৌরে। মমিৎচৎপা ডাক্তর থিবা হৌরক্লে। থেংনরবা ডাক্তর অমন্তনা লোয়ালমদা কুস্বীযু য়াদ্লে, বসন্ত পূরীং নুংশিরক্লে, কপ্তে হায়বদা থাক্লে। ডাক্তর অমা ফংদ্রি মংথে য়ুমদা হল্লরোই খল্লক্লে। নুমিৎ ফনা য়ান্না চায়রক্লে। সহর, খুঙ্গং অনিমন্তা ডাক্তর থিবা হৌরকই। সহরদগী খরা লাপতক লৈবা মুসলিম খুঙ্গং অমদা এম.ডি. আজাদ কৌবা ডাক্তর নহা অমা ফংলদুনা লোয়ালমদা লাকমিল্লে। আজাদ নহা ওইজরবসু লায়ংবদা পীথোরকপগী শক্তি লৈ; পুকচেল চাওই, য়ুমদা লম্মাই ক্লীনিক হাংদুনা লায়ংবগী থবক চৎথে।

মখোয় অনি লোয়ালম যৌরকই। মীনা শীনবনা অমা লাইনা শীনবনা অমা হায়বদু ওইরে। য়ুম হেক যৌবগা মমাগী আত্মাদি সংসারদগী বিদাই লৌখিরমলে। করিদি তৌরনি থরায় য়াওদ্রবা মমাগী নাক্তা ফল্লগা খোং কোন্দুনা কপ-লাওবা নন্তনা, মতম অদুদা ডাক্তরনা —

“শিবা হায়বসি ঐখোয় খুদিংদা তোল্লিবা লমন্নি, থোইদোক্কা য়ান্না হকচীন্না

খড়কদুনা থরায় হকচাং শোকহনবগী দরবার লৈতেদা, মীওইবগী থরায় যাওদ্রবা হকচাংসে চেল্লম্বদগী যারক্তবা ইনজিনগুশ্বনি। খরা খরা ফরিঙেদা চেক তৌহৌবা ইঞ্জিনা বেরা তৌদবগুম মীওইবসু নারকপগী খুদম হেক ফংবগা লারেংহৌগদবনি, অদুবু তামো হৌজিক্তী কমদৌনি, ইমাগী আয়ানা স্বর্গদা নুংঙাইনা লৈকুনবা ইশ্বরদা প্রার্থনা তৌবনা হেন্না ফবা ওইরনি। ইচিন ইনাওগী লাইবক থীথিবনা ইমাবু লারেংবা নংহৌদ্রে। হৌজিক্তী অগিয়া ইমাগী তৌফম থোকপা সেবা হোৎনরসি। বসন্তা ডাক্তরগী রাইশিৎদু কোঙ। হাপ্পগা নমাগী আরোইবা সংস্কারগীদমক কেইচেন চেল্লনা লৈকাইগী মী খোম্বে। কনা লৈতে মতোমতনি হায়না থোম্মায় পীল্লস্বা বসন্তদে খংহৌদনা ইশ্বরনা থারকপা মনাও অমা ফংজরবদা থোম্মায় মকা লামজরে।

সংস্কার লেইরদুনা মী যামসু ইয়াত্রে ডাক্তরসু চংলগে হায়রক্লে। মীনাং-শিলেবা মুসলিম ডাক্তর আজাদকী গোং কোল্লগা হায়বক্লে— “ইবুথো ডাক্তর, নহাংদা ডাক্তর মফম বৈসল লৈরমগনি নাংদে নহাক্তী অচসা মরুপ মপা” নংদে হেং দেংমিয়াবা ইনাওনি।” আজাদনা বসন্তু কোনখংপীবগা মথোয় আনি তেংহেং দেংমিয়া লৈত্রে। প্রেমগী দৌপুন অমনা জাং ত্রিহাদব বসন্তু, আজাদ অদিগী পিরান্না মালেম থঙা তপ তপ তামিন্দুনা অমত্তা ওইনা তিয়াত্রে। চংলমদইগী মিকুপ্তা কর মনংদগী -

“তামো এহক ইমাগী শ্রদ্ধ কর্ত্তা নুমিত্তা জুতা লাকনিকো অদুগানে ঐখোয়গীদমক্লে খনবীররোইদৌবা লৈখিদ্ৰবা মীগীদমক কনা খনজিনবীক্লে, খল্ল-খল্লগা নুং-ঙাইতবা অসুম হেঙ্গলক্লে। নুংঙাইতবা রাখলনা হিংহৌরিবা ঐখোয়গী পুদি তেলহলঙমসিকো। নং ঐ নহানি লৈবাক্তী রাইফনবা থবক কয়া মরুম তৌরমখিসি, ঐ চংলে, চংলে।” অসি হায়রপ্পগা আজাদ গাউী থৌথ্রে।

বসন্তা আজাদকী কার অদু য়েংদুনা লৈহৌই। মিৎলু অনিদগী শীশ্বরকপা পিনা অসুম অসুম থুমগৎলকপা, লম্বীগী উফলনসু অসুম অসুম কুপশিনথিবা, নুং-শিরবা ডাক্তর অদুগী কার অদু অসুম শামত্রে। গুহাজং থোঙ্গানদা লেপতুনা লৈরপ্পগা ফীজিনা পি তৈথোক তৈথোকা হাংলবা য়ুমজাও অদু তন্না তপ্পা তপ্পা চংলকলে।

(১৩)

থাবুম খরগী মতুংনি। কুমগী নোং লাক্কে। অখাক-অরাওনা জগৎ পুষা নিনবা হৌরক্কে। লরায় থরাই অমদি লোয়ালমদা লৈবা নুপা হায়বা কাংবু মথে লৌবুক্তা লোইনা কুম্বে অদুবু বসন্তগী পাবদি “ইবুংঙো লৌবুক্তা চৎসি” হায়রকখিদ্রে, তুমিনা লৈথে। মচা লৈহৌরি কাওত্রমাক্কে, মমাসু অদু মঙায় নোং-মতা ফাওবা মঙলান্দা লাক্কেনা মচাগী যাইফনবা ঙাংলখিদ্রে। পুন্মক অসি খল্লুবদা বসন্ত থম্মোয় পুবা ঙমলকত্রে।

নাগালেগুগী পুন্দিগা লোয়ালমগী পুন্দিগদি যান্না খেন্নবনা হৈনদবা অমসু যাওরে। লৌ-উদ্রবদি হিংবা ঙমদবা লমদম ওইবনা অরাবা রাখল খিবিক তুং ওইনরগা লৌ-উগে খল্লক্কে। নোংমদি যাহৌ ঙনা হৌদুনা শম্পোং খোইবা চৎনবা খৌরাং তৌরকই। ওস্তোকপনি শঙ্গোলদা ষণ লৈরমদ্রে, শঙতপ্তা লাক্কেল য়াল্লমদে কোয়েং ফীজিনা পিরাং তৈথোক তৈথোক্কা ইমুংদা অমুক হঞ্জিল্লক্কে।

মথংগী নুমিৎকী অয়ুক্তী নোংগু হাংদোকখিদুনা নুমিৎনা নোংপোক চীংদোলদগী তরং তরং হুন্দোকলকই। মতম অসিদা যোৎপাক অমা পায়রগা বসন্ত লৌবুক চৎকদবগী থোংজীন কাহ্লোকলকই। থোঙ্গাক্কেমদা হেক য়েংথোকলকই। মিকুপ অসিদা নীংশিং-লকলে মমাংঙৈদা মঙখিবা, মঙ বীনাগী পুন্কীং হুংবা মুর্জিনা থোঙ্গালদা লেপ্তুনা লৈরমদো, থম্মোয়দা তুজুংবা পোকই, শোল্লকই “নুংশিহ্রোদা বীনা, ফজৈদকো নংগী মুর্জিদো অদুমদি ওইরগা নহাকপু ঐনা তাইবং মীনি হায়নদি খল্লবোই, মঙদা-মঙ ওইখবী, মঙলানগী লাইকেনবীনি হায়না থম্মোয়নুংদা লাংতুনা থমজরগা ইথৌ-ইঙম পাংলগে” অসি খল্লগা মমিৎনা লৈখাদা য়েংলদুনা প্রপ প্রপ লাক্কে।

শজিবু থা অসি মহৌশানা বসন্ত ঝতুগী মমৈ ওইরবসু লম্মিং তুমিং য়েংবদা পুন্কীং হুই। ফাইরেন, লমদাদা হুংখিবা য়েংনিং অদু থা অসিদা মপুং ফায়। উই খিবীক মপুং ফায়, লৈরাং খিবিক লৈশাৎতম্মী। খোইমু কুরাকশিংনা লৈকা খুদিংদা তোংলি, চেল্লা খিবীকসু মখৌ পোঙনা পোঙনা খোংলি।

অরেপ্পা লৈতনা বসন্তনা গম গম লাকপনা দৃশ্যশিং অসি মথং মথং উরক্কে। থেংনরুরে মফমদু, মদুদা ফল্লগা বীনাগী নুংশি রাখল খনখিবা, চিঠিগী বারোল ফংখিবা। হায়রকই “হে ঐগী পোথাফম নহাক্তী অসুম লেংদনা লৈরমলি,

তুরেলগী ঈচেল নহাকশু লেপ্তনা অসুম চেন্নমলি। চীঙ্গী চেব্বা চা নখোয়শু জুড়া কায়দনা হিংলমলি, লোয়ালমগী মালঙবা নহাকশু অরা-অনা যাওদনা চেন-চোংদুনা শান্নরমলি, খোইমু; কুরাক নখোয়শু অপাম কাদা য়ৌ, নুংশিকাদা থুং' নুংঙাইনা হিংলমলিকো। ফজরে ওসিদি লোয়ালমগী দৃশ্য মপুং ফারে, বসন্ত বৃত্তুগী ফজবসু লময়ৌরে অদুবু কদায় লমদম অসিদ পোকচবা লমদম অসিদা চাওজবা তাইবং চা ওইবা বসন্ত কৌবা ঐহাক্তী পুন্নমক অসি তায়োন্নরেন্দো।”

অসুম লাকপনা মখোয়গী লৌবুক যৌরক্রে। লৌরোন্নবা অতৈদি লৌইনা খোইদোক্রে। মখোয়গী অদুদি নাপীনা পুমশং শংনা লৈরম্মী। অতৈ লৌবুজুদি চানিংঙাই লৈতবনিনা যন লোক অমত্তা লৈবা উদে। মাগী লৌবুক অদুদি নাপীনা পুমশং শংবনিনা ওন্না খোংদারকপা যনবী যন্নাওশিং মবুক থন্না থন্না চারগা শগুপশায়দুনা পোখাদুনা লৈনরম্মী। যনবীশিং অদু তানখায়রগা য়োৎলৈ কাংদুনা লৌ-তাগদবদু ওমদদুনা ওহাক ফমদুনা লৈরে। ওহাক ফমদুনা লৈরিঙে মতম অদুদা বসন্তুনা খল্লকই

“অশুক পাকশ্রবা লৌ-পরী অনিমুক্কী লম অসিবু য়োৎতনা তৌরগা নত্রগা মী নেক্রগা লৌ-উবা হায়বসি ঐহাক তৌররোই, ঐ ইতোমতা হিংববগীদমজুদি য়ান্না লায়শ্রে, যনজাবুং ওইরবা লৌফম অসিদা হোম্পিটাল শারবদি য়ান্না মঙ্গল ওইগনি অনা-অয়েক করাগী থরায় কনবা ওমগনি।” রাখল অসি হেক লাকপদগী মথায়দু খবা থিং নুংঙাইরমাল্পে বসন্তুদু ফুক হৌগৎলি, খুদোনবী ময়ানা চীকই; নোকফেং তৌই। শাবা য়াগদ্রা হায়বগী ভাবতা য়োৎ অদু পায়রগা লৌফম অদুগী অকোয়বদা কোয়চং চত্তুনা য়েংবা হৌরকই।

অহানবদা অচৌবা সড়ক তাবা য়াবা লম্বীগীরাকল খল্লি। মথংদা লৌফমগী পাক-চাওরিবা অদুগী মতুংইন্না হোম্পিটাল অসি শাগদৌম্বিনিনা শঙলেন (বিলডিং) শিং অদু কয়াম চাওবা য়াগদগে, দাকার ওইরক্কদবা কা মশীং কয়্য লৈবা য়াবগে হায়বসি চাওরাক্সা য়েংথোকই। মদুগা লোয়ননা গাড়ীশিংগী থম ফম, লৈকোনগী শরুক, শুমাংগী শরুক, শঙলেন অমগা অমগা চৎথোক চৎশিন য়াবা লম্বী মচাশিংগী জগা পুন্নমক রাখলনা য়াত্তুনা য়েংথোকই। কোন্নরোইদৌবা ফীভম উরগসু থংববা লৌবুক লৈগনি হায়বগী রাখলগা লোয়ননা বসন্ত হোম্পিটাল শাবা হৌরগে হায়না লেন্নে।

বসন্তগী রাখল অঙকপনি অতৈ রাখল চংদ্রে। হোম্পিটাল শাবগী রাখলদা লুপতুনা অমুক লৈশ্রে। রাখল অসিনা মাগী পোথাবনি, রাখল অসিনা মাগী

নিষানি। সোসিয়েল বার্কর অমণী সক্রোন লৌরগা লমদম অদুদা লৈরিবা অশোন-
অনাগী সেবাশু তৌবা হৌরকই। হোম্পিটাল শাবা হৌদ্রিঙেদা মহাক্সা সেক্রেটরি
ওইরগা চাওং থৌরাংগী সংস্থান অমা লিংখৎলি। সংস্থান অসিনা লম্বী থোং নুং থাই,
থোংশাই, ইলেকট্রিক থাম্বা হোৎনৈ অফবা ঈশিং ফংনবা হোৎনৈ, যুম খুদিংগী
থোংহাম খুংহাম ফম (সেনিটরী সিস্টেম) তঙাই ফদনা থাম্বা হোৎনৈ, মতম
মতমগী লায়নাশিং লাইথোকপা, কোলেবা, টি.বি., তাইফোইট অমসুং মেলেরিয়ানচিংবা
লৌনগনবা লায়নাশিং অসি ঙাকথোকপা হিদাক বাপথোকপনচিংবা থৌরাং
তৌই। মসিদসু নত্তনা অঙাং মচাশিংগী লাইরিক তমফমশঙ অমসুং অহল
ওইরবাশিংগী লাইরিক তমফম শঙ অমসুং লাইব্রেরীনাচিংবগী শঙলেন শাবদা
পুৰীং চংশিল্লি। পুন্নমক অসি সরকারগী মতেং গৌদুনা পাংখোকপা ঙাঙনি।

অসুন্না হোৎনরকপনা লোয়ালমণী মফম পুন্নমক চাওংপগী মমি লোকপা
হৌই। মশাগী চহি নিফু নিথোই জুদেই গুৱাবানিা মীনসু থাঙে মশাশু
মহৌসাদগী হৌনা অচুস্বগী পুন্নই ওইবকপনি। লমদম জুদগী নচা ওচনিবা নপী
নপাশিংগী শান্ন-খোৎনবা (Sport) মী টিমশিং লিংখৎলি। নীনা নিয়া পুথি-বাবা
পোলিসি কয়াশু পুথোকই। মী অমম মপুসিদা অমা গম্বক শিত্তিগত মী মদ
মুৎখৎপা লুনা থোকপনিা অঙাং ওইবইঙদগী হৌনা নিয়া হায়দুনা লেবিসা
পোৎশক খরাসি ইঙ্গোয়হনবনা ফে হায়বসি বসন্তনা খঙি।

মানা লিংখৎলিবা সংস্থান (Organisation) অসি অমরোমদা লৈকাই শীং-
লুপকুস্বনি। যুম খুদিংগী মী অমমম মেস্বর ওইহল্লি। চান্দদি শেল ওইনা নত্রগা
ফৌ ওইনা যান্না পীকপা চাংদা খায়নৈ অদুন্নি ওইরগা পুকচেল চাওবা শেল
পায়বা মেস্বর খরনা হেন্না চাওনা পীবদি থাগৎনৈ। করখা মীওইবু লায়রবা কৌবগে
হায়দু খন্নরগা সংস্থান অসিনা মতেং পাংবগী হকশু লৈ। কনাগুস্বা মীওই খরনা
মাবু চিংনরবা নত্রগা মাবু পান্নরজুবগী খুদম ফংলবদি মদুগা মরী লৈনবা এজেন্দা
পুথোক্তুনা মিতিং তোয়না তোয়না তৌই। কদৌঙেদসু মহাক্সা শেল পায়শীন্দুনা
থমদে শেল মচা পোন্নবগীদমক পুথোক্তুনা থম্বী অমসুং কান্নরবা পোৎ কয়া
লৈশীন্দুনা থন্নগা মদু প্রজাদা শান্দোকই।

প্রজানা থাজখিবা অদুনা ওইরমাল্লে চহি মঙা অসিগুস্বা থবক অসি তৌবদা
হৌথ্রে। অসিগুস্বা থবকশিং অসি তৌনা তৌনা হোম্পিটাল শাগৎনবা থৌরাংও
লৌশিল্লিক্রে। হোম্পিটাল অমা লিংখৎলগনি হায়বসি অহানবদা মীয়ামদা বা বা
লাওথোক্তে। মাগী লৈজরিবা শেলনা কোন্না গুন্নকত্রবা মতমদা মীগী মতেং

লৌরবা হায়বদুনি খল্লদুনা খৌরাং তৌখিবনি। মী অমনবা যুমজাও অদু শীদোক্কাগা হোম্পিটাল সাইট অদুদা হোংলে। পিকব্বা যুম অমা লৌবুকী মচী অমদা শারগা লৈবা হৌরে।

বসন্ত তুমিল্লা লৈথোকপা যাদে অমদা অমদা কোয়চেন চেন্দুনা হোম্পিটাল শাবা হৌনবা হোৎনরে। পোইন্ট অশুক চাওবা লৌফম অমদা ফমুং কয়ামুক লৈবা য়াবা হোম্পিটাল অমা শাবা য়াগদগে হায়বসি অখঙ অহৈ ইঞ্জিনিয়ার অমসুং ডাক্তরশিং তান্নরে। তৌবত্বু অহানবা লিংখৎচবগী ওইনা শেল য়ান্না চং-লোইদৌবা ডিজাইন অমসুং কনষ্ট্রকসন পাস্মী হায়না বসন্তনা হায়খি। ডাক্তরনা তাকপীবা মতুংইন্না “ফমুং থানবগীদমক বিলডিং মরি, (নুপী, অঙাং, নুপা অমসুং কেঙ্কেলিটি) ওফিস, হিদাক থমফম, খুংগু খুংলাই থমফম, ডাক্তর লৈফম, নসশিংগী লৈফম, চৌকীদারগী যুম, ব্লদবেস্ক অমসুং ওপরেসন থিয়েটরনা চিংবগী মফমশিংসিদি শোয়দনা শাদবা যাদে। য়ামদ্রবদা ফমুং য়াংথে, হুমফু থাবা য়াই; শাগদৌরিবা মওংদি চেক অমসুং উনা নেমতক নেমতক শারগা থোংনাও মরাং কায়না ফাৎপা য়াই। অসুম তৌবা ওল্লবদি শেল অদুক হারুা য়ান্না চংলোই কনবসু য়ান্না কনগনি। মসিদগী হেনবগীদি য়ান্না লৈত্রে অমর ওইনা লৈহনগে হায়বসু য়ানে।” বসন্তনা “তাইবংপান অসিদা অমর ওইনা লৈগদবা পোং লৈতেদা গুসি শাগৎনরিবা নুংঙৌগী যুম ময়াম অসে নোংমদি নীংখায়খিগদবা গুস্তনি অমর হায়বদুদি অফুবা মগুন অদুনি, ডাক্তরনা ফরিমখে বিলদিংদি মশীং লাকঙমদনা শিন্দোক্কা অমর ওইহনবা য়াই।” বসন্তগী বাতাদা ময়ান্না অচুশ্বনি শোন্নে।

ডাক্তরগী পাওতাক অদুগা লোয়ননা মহারুা হাপনিংলিবা লৈকোলগী পার্ক, গাড়ী পার্কিং, লস্বীশিং অমসুং ঈশিং চনফম (টোটি) নচিংবগী মফমশিং য়েজ্জুনা থমলে। মতম অসিদা মশাগী বেস্ক একাউন্ট অমা হাংদুনা নাগালেগুদগী পুরকপা শেলগী চেকশিং কায়বা য়ানবসু হোৎনরে। মতুংদা নাগালেগুদা অমুক হন্ন চন্তুনা শেল লৌরুই, হন্দকমুক চংপা খোংচত্তা হোম্পিটাল শাবা হৌগদৌরে খংহল্লি, লৈরমলিবা চীংমীশিং অদুনা মাঝ কাউবগী মছত্তা হেক উবদা কপ্পরকই, লুনা তৌবীরকই অদুবু নুংঙাইত্রিবিদি তেমজিলা, রোজিলানচিংবা খরা ময়ুম পানখিরশ্বসিনি।

বসন্তনা তান্ন-খোৎনা তৌজরুপদগী মমল য়ান্নবা পাউতাক পীবিরকখিবা ডাক্তর অদু অতৈ কনা নস্তে, মাগী থবক তৌমিন্নরশ্বা প্রাইমারী হেলঠ সব সেন্টরগী ডাক্তর (এম.ও.) সঞ্জয়নি মহাক মতম অদুদা মেডিকেল ডাইরেস্টর ওইনা লৈরমলে। ডাইরেস্টর অসি উন্নদ্রিঙুদা অহানবদা হান্নগী হেলঠ সব সেন্টর অদুদা লৈরিবোই নীংদুনা চংলুই অদুবু লৈরমলিবা কশ্মচারীশিংদুনা “ডাঃ সঞ্জয়দি মেডিকেল ডাইরেস্টর ওইনা লৈত্রে” তাকলকপদগী ইশ্বলদা

চংলগা উন্নরুপনি।

অহানবাণ লোয়ালমগী হেলঠ সেন্টর অদুদা চংলুবমজ্জদা লৈরমলিবা
গাঁশিং অদুনা বসন্তুব উবদা য়ান্না ঙকখি, য়ান্না নুংশিবিখি। তরাম তরাম ওল্লদুনা
গ্ৰাও তয়ান্না বারী শাদুনা লৈমিন্নখি। মী খুদিংমক নোন্না নোন্না হেগুসেক
তৌই। বীনাবু উবমজ্জদা “বীনা! উদবা কুইরেদা কম কম তৌরিবগে নংবু” হায়না
তয়াং তশোইনা কৌরকই অদুবু বীনান হৈমা! বসন্ত নং থোকলরুন্না....” হংবগা
গোয়ননা ইকাই। নুংশি য়ান্না লৈবা উবদা বসন্তুনা “করি তৌরে নহাকপু নশা
ওমদরা মায়াথোং অদু য়ান্না শোকচিল্লা উইদকো নহাক য়ান্না ময়েং তারে; ওসি
ওরাংতা শোকপা মাদে, নশা শোকহনগনু ডাক্তরদা নিংখিনা হংঙু, অহাওবা
চাদুনা নশা ফহল্লকো” হায়না বীনাবু চিংনা য়েংজবগা অমুক হায়রকই “এহাক
অমুক চংলরোই করিওমমবা থবক অমঙং হৌজনিংদুনা এখোয়গী ডাঃ সঞ্জয়বু
উন্নজবা লাকপনি অদুবু মহাকশু মফম অসিদা লৈরমদ্রে, ইক্ষালদা চংলুবা
গ্রি।”

বীনানা “করি থবক্কা নাগালেওদা তৌরিববু শেল য়ান্না তাল্লি হায়বা
তয়দা?” বসন্তুনা “এ! এওম্বনা করি খংজদনা শেল তানগাদৌরিবনো, ইমামবগী
মতুং ইন্নবা হোৎনজবতনি মসিসু সমাজগীনি, সমাজগী ফনবগীদমক থবায় অসি
হিংলগে খনত্রবনি” অসি হায়রকই।

সেন্টর অদুগী বিলদিংশিং অদু মহৌশাগা মামরমদ্রে, মিরাং থুরমলে
ফকলাং মচেং মচেং নীংখায়বা হৌরল্লে। মসিদগী মানা অমুক খল্লি “মসি
পুন্নমক সরকারনা য়েংশিনবীবা রাংপননি। কর্মচারীশিংদি তলবতনি খল্লিবা,
শেমজিন শাজিম্বিৎবদি ইয়াও য়াওবা নঙে মতাং অসিদা এগী হোম্পিটালসি লিং-
খংপা ওল্লবদি এগী অপেনবা ওইগনিকো।”

ময়ামগী মতৌদু উবদা নুংশিজবা অমদি অমত্তা তেজ্ঞ কায়নদনা লৈরম্বা
অদুদা বসন্তুনা চা কৌদুনা স্তাফশিং অদুগা থকমিন্নরে। মতাং অসিদা লৈরমলিবা
ডাক্তর অনৌবা অদু থোকলজুনা বারী খরা শানৈ। বসন্তগীরারীদগী খঙবা ওমলে
মদুদি ডাক্তর সঞ্জয়গা অকুপ্পা বারী শানিংবা অমদি স্তাফ অসিবু নুংশিজদুনা উন্নবা
লাকপনি হায়বসে, অসুন্না ওহাক ফমিন্নদুনা বারী বাতাই শারবা মতুংদা অমুক
চংখিনবা ময়ামদগী য়াথং লৌরক্কে, হায়রকই— “অদুদি মরুপ মপাং, ইচল ইচে
পুন্নমক এহাক অমুক চচরগে, মতুংদা অমুক উন্নসিকো” হায়রম্নগা গম গম
থোকত্রে অদুগা মাগী গাড়ী মচাদু থৌরগা চংত্রে।

মহাক্সা চৎখ্রবা মতুংদা লোয়ালমদগী কর্মচারী অদুনা বারী লীরকই “মহাক্সী অচৌবা সোসিয়েল বার্কর অমা ওইরে। মহাক্সী লীচিং মখাদা লমদম অসিগী চাওখৎ খৌরাং কয়া মরুম পায়খৎলক্ৰি। ময়ুম মকৈশু পাম্লে, ময়ামগী ফনবর্গীদমক কথোকচরগে হায়বা মীতাদুনি।” বারী অসি তাবদা বীনাগী থম্মোয়দদি নীংওমদবা ময়াম পোকলকই। বসন্তগী খজাইদা তারিবা দাগ অদু উবদা হৌখিবা বারী কয়া নীংখিংলক্তুনা মহাক্সী মণ্ডলাঙ্গীদমক্তা থোকখিবনিকো হায়না অনুতাপ লাকলি।

বসন্তুনা থোইদোক্সা ইকাইবা, অকিবা যাওদনা সঞ্জয়বু উল্লাবা চৎজরুবা অমসুং মাগী থম্মোয়গী অপাখশিং অসি ফোংদোলুবদা হরাওবগা লোয়ননা মহাকপু যান্না থাগৎলকখি। বসন্তুগুয়া মীওই অমনা হোম্পিটাল লিংখৎকে হায়রকপসিদা অহানবদা মহাকপু অঙাওবা ওইনা খনবীরগসু মাগী লৈজরিবা শেনফম, প্রজানা মডোন্দা থর্খীরিবা খাজবা, মাগী নোম্বা বনবা, কথোকপগী গুন চেনবা থম্মোয়। খুদিংমক অসি খল্লাবা তুংদা ওইবা যাইনা হায়বা রাখলদগী বসন্তুগী মতেং পাংগে হায়না লেপখিবনি অমসুং লমাইগী ওইবা অসিগুয়া হোম্পিটাল অমা লিংখৎপদা সরকারনা পাংবা গুয়া শেলগী মতেং পীগনি অমসুং লমজীং লমতাকনি হায়বীরকখি। শেলগী মতেংদসু নন্তনা থবক শুবা হৈবা মী ফাওবা ঐনা পীগনি হায়না সঞ্জয়না হায়বীরখি। মতৌ অসুন্না যানবা অমগী মখাদা চহিদুগী এপ্রিলগী ৩৭ তরামঙাদা হোম্পিটাল অদুগী যাত্রা হুন্তে।

নুমিৎ অদুদগী মখুৎ হৈরবা মী কয়ামরুন্না লেপ্তনা থবক শুবা হৌখে। মতাং অসি যৌরকপদা মানা মাগী মরৈকাই, অনকপা খুঙ্গনচিংবদা “হোম্পিটাল অসি শাবদা অগুয়া মতেং খরা খরা পাংবীয়ু” হায়না নিবা চংলি। মী খুদিংমক্সা বসন্তুবু নুংশিবা অমসুং খাজবনি চিংবদা লৈতনা মতেং পীরকই। মানদি নিবা চংলদবা, লিংখৎকদৌরি হায়বা পাওদি তারবা অদুগুয়া মীওইশিং অদুনসু শেল ওইনা নত্রগা পোৎচাক ওইনা নত্রগা পাঙ্গলনা পাংলকখিবা গুন্তনি।

চহি খরা হৌখে হোম্পিটাল শাবা লোইশিল্লক্লে। বসন্তদসু নন্তনা শারিবা মিস্ত্রিচিংবা পুন্মক্তা নুংঙাইবগী ইরাং অমা ফাওরক্লে। ইশৈ গুংনা গুংনা থবক শুবা হৌরক্লে। থবক অসিবু কয়া খৌশাবিরুদবা; তৌজবা শারিবসিবু ওইগদ্র ওইরৌইদ্রা নোংদম নাইদে খল্লম্বা মীওই খরদি লোইশিল্লকপা ফীভমদু উবদা মনা মনিল নাইদনা হোম্পিটাল মনাক্ত মাগী মাগী দুকান শাবা হৌনরক্লে। মখোয় অদুদসু নন্তে হোম্পিটাল অদুগী মরুম থুপতুনা জীবিকা ওইজনিংবা মী কয়া অমসু মাগী মাগী দুকান মথং মথং শাগৎনরক্লে। হোম্পিটাল অদুগী মৈ অমসুং ঈশিংগী অরাবা লৈতনবা খৌরাং কয়া অমসু মাংজৌননা শিজিন্নবর্গীদমক শেম-শাবা হৌরক্লে। অসুম য়েংবদা মফম অদু সহর মচা অমা ওইরক্লেদা মাম্লে।

বসন্তগী মঙলাল মঙফাওনরে। লোয়ালমগী চীক্কা মফম অদুদা মঙলানগুম লৈরুরবা আশাগী হোম্পিটালদু ওসিদি ইরং লংনা ডাঙ্গে। মদু উজরগা বসন্ত স্বর্গ খুৎনা লান্ধ ফংবমুক থম্মোয় মকা লামজরে। যান্না থুনা শঙ্কানীংলে। অশোন অনাশিংগী সেবা হৌনিংলে।

হোম্পিটাল অসিগী মমিংদি বসন্তগী থম্মোয়নুংদা ইদুনা থমলিবা ‘অমর জীবন হোম্পিটাল, লোয়ালম’ হায়না থোঙ্গে। মসি মাবু য়োকপীরকপা পলেম পাছৌ অনিদুগী মিংলেন অদু লৌরগা শেষখিবনি। মসিমক চাওনা ইথোজুনা হোজঙ্গী মথক্তা থেৎতুনা থমম্বে। হোজঙ্গী মনুং থংবা শরুত্তা, লম্বীগী য়েৎ থংবা নাকলদা ফুড়া অনি খম্মাংননা চন্দুনা থম্মী মসিদা মমা মপা অনিগী মমিংশু হজুনা ইরি। শেষজিন-শাজিনবা লোইরদুনা ধুম ধাম যাওদনা হৌনবীদি কায়দনা শঙ্কাত্বে। ডাঃ আজাদপু খাইগী মকোক থোংবা ডাক্তর ওইহল্লি, মচে লৈবাক্কে খোয়গী মচা মশুশিং থবক হাপ্পী লমদম অদুগী নহারোল কয়ামরুম মাগী মাগী মতিক চাবা থবক পীরি অসিদসু নন্তনা অফাওবা ডাক্তর কয়াবু নেজুনা লায়েংবা হৌরকই।

হোম্পিটাল অসিবু নীংথিনা চল্লাইবা ওল্লবা কমিতি অমা শেম্মী। হে-শিংলবা অহল খরনা বোর্ডকী মেম্বরশিং ওইহল্লি, তৌকগীদি মথোয় অসি বসন্তগী মতেং পাম্বনি। বোর্ডকী মীওইশিংনা ডাক্তরশিং হাপ্পী, থবক পাম্বা কর্মচারীশিং হাপ্পী। থবক হাপ্পা মতমদা মানা মানা ওমজবা সেল খরা-খরদি অশোন-অনাগী সেবাগী মিংদা দান তৌহল্লি। মতৌ অসুন্না ফংলকপা শেনফম, মায়ান্না পাংবিরকপা অমদি লাইয়েংমল ওইনা ফলিবা শেনফম অসিনা হে-শিংনা শান্নদুনা কর্মচারীশিংগী তলব ছল্লে। অসিগুন্না হোম্পিটাল অমদা মতেং পীবা ওম্বা ভারত অমসুং পৃথিবীগী সংস্থান কয়াদগী শেলগী মতেং (ফোরেন হেল্প) ফংনবসু হোৎনরি।

বসন্তগী অপাম্বা মতুংইন্না থবক তৌরিবা ডাক্তরশিং অমদি মথোয়গী মতেং পাম্বলিবা মী খুদিংমক মীনুংশি চাওবা, লমচৎ ফজবা থিজিনবা কনবা, চোকথবা নাইদবা, কথোকপগী গুন চেনবা মা অমমম ওইবীনবা হায়জৈ। অসিদসু নন্তনা লায়েংবা লাক্কা অনাবা মী ফাওবদা মহাক্কা পাওতাক পীবা পাম্বজৈ। পুন্মক অসিগী অসুন্না স্লোগ্যান খরা ইদুনা হোম্পিটালগী মফম, ফক্কাংনচিংবা খুদিংদা থেৎনবা থৌরাং তৌই মথোয় অদুদি –

★ হোম্পিটাল (লায়েংগঙ) হায়বসি খুইদগী মগুন বাংবা মগুরনি। ডাক্তরনা মসিদা লৈবা ইম্বরনি। মফম অসিদা পুন্সীং মকপা যাদে অচুন্না খক্তগী মফমনি।

★ মতাং, মতম অমসুং ফীভমগী মতুংইন্না ডাক্তর অমনা মাগী থম্মোয়দা থোৎপা-নৌবা, থম্মোয় কনবা, থৌনা ফবা, কথোকপা তঙায় ফদে। চেকসিনবা অমসুং অচুমবা ধর্ম হায়বসিদি মতম চুপ্পগীনি।

- ★ অশোন-অনাশিংনা ডাক্তরদা মীনম্বা (লায়না লোতুনা থম্বা) থক ঙাংফদে। মাগী মফমদা থাজবা থম্বগা লায়ংগদবনি। ইশ্বরনি হায়না খঞ্জরিবা ডাক্তরনসু লাইওং খঙদনা য়াথং অমসুং হীদাক গীফদে।
- ★ ডাক্তরসু মীওইবগী মনবিজ্ঞান, দর্শন শাস্ত্র খঙবা তঙায় ফদে মদুনা অচৌবা লায়না কয়া, রাহুবা, মরোন থোক্তবা মী, অঙাং, বৃধি চোইরকপা কয়া লায়ংবদা মায় পাক্কলি।
- ★ লায়না পকপা মীগা ডাক্তরগা য়েকুবা নন্তে, য়েকুরিবিদি লায়নাগী মহীক্কা ডাক্তরনা পীবা হীদাক্কনি।
- ★ ডাক্তরনা ফংলিবা মীওইবগী নত্রগা জীবশিংগী সেবাদি ইচম চম্বা সেবা নন্তে, বিজ্ঞানগা লোয়নবা সেবানি, য়াঙ্গা থিজিনবা দরকার ওই। মাগী পুন্দিদা মিকুপ খুদিং পরিক্ষা তৌই। পারিক্ষা মায়েক্কুরিবা অদুক পঙিত ওইরকই।
- ★ অশোন অনাশিংনা ডাক্তরনা লায়ংমন পীনিংঙি অদুবু ওমদবা মতাং থোকলকপদা ডাক্তরনা মথোয়বু হিংমিন্নবগী ধর্ম উৎপিগদবনি।
- ★ উপকার পাস্বা, কথোকপগী ওন চেনবা, হুগ্গোইবা, তুচ্চবা মশক খঙদবা, মনামর্কী ই অশোন-অনাশংদা দান তৌবা ওম্বা মীওইশিংতনা ডাক্তর ওইগবনি।
- ★ মলোমবু কাওথোজুনা য়েকুরগী লায়ংবীবা ওম্বা, শাওগনববু নামথাদুনা মাবু লামজীং লামতাকপীদুনা ওবায় কনবীবা ওম্বা মহাক্তো অশেংবা ডাক্তরনি, অশেংবা ইশ্বরনি।
- ★ লায়না পাক্ক হায়না চিংকরবা মী অমনা কদৌইঙদসু মী অমদা শন্দোকুবা হোংনরোইদৌবনি, মনিসু অচৌবা মীওইবগী সেবা অমনি।

মতৌ অসুমা চেকশীন পৌয়াং কয়াগী মখাদা হোংনরকপনা লোয়ালমগী হোম্পিটাল নোংমা নোংমগী মঙন হেঙলক্লি। জাং খুদিংমর্কী ডাক্তরশিংগা খুৎশন্নদুনা লায়ংমিগ্নে, অনৌবা মেচিন লৈশিল্লি। অনৌবা লায়ংলোন তমশিল্লি। ইশ্বরগী বরদগীবু ওইরিদ্রা, ডাক্তরশিংগী হে-শিংবদগীবু ওইরিদ্রা হোম্পিটাল অসি পিক্লবসু অফবা হোম্পিটালশিংগী মরক্তা অমা ওইরক্লে। কপ্পা লাকপা কয়া নোকা নোকা হন্নথি। আশা লৈরুদ্রবা কুম লায়না কয়া অনৌবা হকচাং অমা শিন্দোকপওম হরাওনা হন্নথি। হল্পমদাই মতমদা হায়রম্বী— “লোয়ালমদা শিদ হিদাক হৌই, মনিপুর, নোংপোকী স্বগনি হায়বদু চুমলে, অমরোমদা হোম্পিটাল অসিগী মমিংগা তৌথোকলকপা থবক্কা চুনরে।” অশেংবমকশু অমর জীবনগী অর্থদি শিবা নাইদবা পুন্নি হায়বনি।

(১৪)

হেমন্তগা বীনাগা মতম কুইনা লৈমিন্নরুদ্রে। তশেংনা হেমন্তগা বীনাবু নুং-শিদবদি নন্তে। অতোপ্পা নুপী অমা থিবসু নন্তে। ময়ুমদা অদুম মরৈবনি। চহি খরা অসুন্না লৈরবা তুংদা বীনানা মশা ফৎলন্তবা; মচা নুপানা ওস্তবা লমচৎ শাজন্তা হেঞ্জিল্লকপা অসিদা নুংঙাইরকত্রমাল্পে বীনাগী য়ুমদা অমুক লাক্তুনা লৈররে। বীনাগী মপানসু করিশু হায়বা ওমদ্রে। অদুমদি ওইরগা হেমন্তগী লমচৎ শাজৎ অদুদি অহোংবা লৈত্রি। বীনাগী মপানসু শোল্লকুবনিনা ‘অমুক হন্না চৈররোই মগী মগী মরায়বকি’ খন্দুনা তনিংদবা রাইহে বাতা করা তশিন্নদনা লৈরে।

য়ান্না থন্মোয় শোক্লিংঙাই ওইবা। থৌদোক অমনা মগী মচা নুপা অসি নিশা কন্না চারকপা অসিনি। মপানা ফু-চৈদুনা বারকুবসু য়ুমদা হেঙা হল্পন্তবা য়ুমদা অসুম লৈরবসু পুলিস লাক্তুনা ফারগা হেঙা পুথিবা; করিওস্তদা পোৎ-চে ছরানবা অসিনা মমা ওইবী মহারুদি অমন্তা ওইজবা মচানিপা ওইবনিনা য়ান্না রাইজৈ। দ্রগ হায়বদু চারবদি এডস হায়বা লায়নাদু পকই হায়, এডস পকুবদি চহি তরাদা শি হায়, শিরবদি খোঙ্গুল মুৎলেকো, অসিনচিংবা নুংঙাইতবা রাখলনা বীনাগী থন্মোয়গী লায়না নোংমা নোংমগী হেঞ্জিলহল্পকলি। তোয়না তোয়না মঙলাক্কে, চাবা থকপা য়ারন্তে।

মতম খরা হৌথ্রে। বীনা লোয়ালমদা লৈত্রে, অদ্রাইগী অনকপা সেন্টর অমদা হোংথ্রে। হেলঠ সেন্টর অদুসু অসুম অসুম শিথরক্কি অমরোমদা বসন্তগী হোম্পিটাল অদুনা যং যং চাওখৎলক্কি। নোংমদি বসন্তগা সেন্টর অদুদা চঙুনা হেন্না চাওখৎনবা হোৎনসি, সরকারনা হীদাক লাংথক, খুৎশু খুৎলাই পীরকত্রবসু ঐগী হোম্পিটালদগী পীরকে। মরু ওইনা নুপী অঙাংগী হেন্না ফগৎলবা হোৎনসি হায়বা রাফম অসি তান্নবা চৎলি। বসন্তগী রাফমদু অফবা ওইবনা পুন্মক্কা য়ারন্মী। নুমিৎ অদুদা বীনা উদবদা মিপাইরকই। মহাক্কা তিন্নরস্থা মমান্নবা অমদা হংলুবদা “বীনাদি লায়না অমা লৈরে, মপাঙ্গল শোল্পে হায়দুনা ইম্ফাল্লোমদা লৈত্রে” হায়রকই। “করি লায়নানো” হায়না মতোমদা হংজরগা বসন্ত মথ্বাই নুংঙাইতবা হৌথ্রে।

মঙ তাইবং অনিসি মরী খরদি মরৈনে। তাইবংদা খনবা রাখল মঙদা উবা যাওই, মঙদা তৌরস্বা থবকশু তাইবংদা থোকপা যাওই। মরম অসিদগী ওইরমাস্ত্রে মীওইবনা মঙতাকপু থাজনরক্রিবা।

হোম্পিটাল চাওখেনবগী রাখল নস্তনা অতৈ থোইদোকপা খল্লুদ্রবা বসন্তনি অদুবু ইখঙ খঙহৌদনা নোংমদি মাগী মমঙ অমদা মতম কুইনা উরুদ্রবী বীনাদো চাক্রীবী অমগী ফীভমদা মাগী যুমগী থোংজিন্দা লেপ্তনা লৈবা উরস্মী। “ইমুং অসিদা কনা লৈবগে ভীক্ষা হাঙ্গীয়া” হায়দুনা কেইরাওনরবী মিৎ অনিদুনা লৈয়না লৈয়না য়েংলকই। মাগী মতৌ অদুদা বসন্ত শ্বাই লাওবা পোকই, মঙগ্রেম হাগেন্ননা কৌরকই “বীনা!” মঙফাওনৈ। হৌগন্তুনা ফস্মী অদুগা শোল্লকই “ইচল শকত্রবী বীনা, নংবু করস্বা অরা অনা তারবগে, করস্বা ইতেং পাশ্বগে। মরক মরকী মঙলান্দা নংগী শক্তস্ব হেক হেক উহল্লিবসিবু ঐগী করি ইরাল লৈখিদুনা ঐবু রাহল্লিবনো।” অসি হায়রগা বসন্ত ওহাক ফমলগা অমুক তুমখনবা হোৎনৈ অদুবু তুম্বা যাদে, খন্দুনতা লৈরে। ওহাক লৈরগা নোং-ঙাল্লমদাই পুংজা য়ৈরকলে। অথাপ্পা খুংং কয়াদা য়েনবা খোঞ্জেল তারক্রে, নোংপোক চিংখৈ খনবগী মঙালনা থোংনাওগী অহোবদা চংলস্তুনা বসন্তবু হৌদোক্রে। বসন্তসু হৌগন্তুনা ইক মায়থজরগা মোর্নিং বাকিং থোকলকলে। তাঞ্জা অদুদা কার অঙৌবা অমা য়ান্না কন্না খৌরক্কা কেজ্জেলিটি তন্না চংখি; মহৌশাদগী হৌনা কার অঙৌবা খীত্রবা বসন্তনি। চংশিন্দুনা য়েংবদা হায়বগা তৌবগা হেমন্তগী কারদু ওইরস্মী। কার মনুংদগী বীনাবু থাংথরক্কা কেজ্জেলিটিদা পুশিনগি।

লোয়ালমগী হোম্পিটালসি বসন্তনা লিংখৎপনি হায়বসি বীনানা তম্বদগী মাগী ইমুং মনুংনা খঙঙি। হোম্পিটাল অসি য়ান্না ফে হায়বা তাবদগী বীনাবু লায়েংবা লাঙ্লিবনি, বীনাবু কবি লায়না নারিবনো হায়বদু খঙনিংবনা বসন্তসু চংলস্তুনা ডাক্তরশিংগা তাম্ববা যাওকই। হেমন্তনা বসন্তবু উবমস্তদা মখুং জুর তৌরগা ‘সাব’ হায়না কৌরকই। বসন্তনা নোকফেং তৌরগা “অহোয়, জয় জয়” হায়রকই। ডাক্তরশিং অদুনা য়ান্না কুপ্পা য়েংলবা তুংদা হায়রকই” করিশু তৌরোইদা, অদুবু অসিওস্বা অনাবসিদি দিল্লীদা চংপনা হেন্না ফগনি।” অদুগা মপান্দা হেমন্তবু কৌথোক্কা অমুক হায়রকই “অনাবসি য়ান্না লুরে, হাট ফেল ওইগদৌয়ে, সোর হোনবা বারে, ওপরেসন হায়বদি হাট শিনবগী ওপরেসন দরকার লাকপা য়াই; থুনমক দিল্লীগী হোম্পিটালদা পুবিরগা ডাক্তরশিংগা তাম্ববীবা ফগনি, ঐথেয় রিফর তৌজগে অদুগা চয়েল অনি ফাওবগী মপান্দল কন্না হিদাক লাংথক পিজগে।” মতম অদুদা হেমন্তনা খল্লকই “বীনাগী থরায় কন্না য়াদে, ইটিন

ইনাওদগী শেল পুগনি, ঐগী হিংগোল শরুক যোনগনি।”

মতুংদা বসন্তনা বীনা অমসুং হেমন্তগী মনাক্তা চংলগা “বীনা, করিগু তৌরোইদা শোয়দনা ফগনি দিল্লীদবু য়েংলবদি। শেল য়ান্না পুদ্রবসু য়ানি শোৎপা য়াগনি, চৎতা চৎপীয়ু শোয়দনা ফগনি। হয়েং ফদুনা হল্পক্লগা হোম্পিটাল অসিদা নথোয় অনিমক থবক তৌগদবনিকো তলবতো য়ান্না চাওদ্রগসু ঐথোয় পুন্না হিং-মিল্লনিংবগী বানিকো। বীনানা বসন্তদা য়েংলগা মপি ইরা চেল্লদুনা “ঐবু ফরকখিদ্দনে” ... হায়না হংলগা হিক হিক কপলক্লে। বীনাগী নুংশিরবা মিৎ অনিদা শীছুরক্লিবা পি অদু বসন্তনা য়ান্না তৈথোকনিংঙি অদুবু মহাক মশামক ডাক্তর নন্তে, মপুরোইবসু নন্তে অদুনা য়েংদুনা অসুম লৈরে। করিগুস্বা শিখিবা তারবদি উবা ফং থুরোইকো খন্দুনা আরোইবা ওইনা য়েংজাইবনি। মতম অদুদা ডাক্তর চংলক্লেনা হিদাক লাংথক কাপতুনা লায়েংবা হোৎনরি। বসন্ত থোকথ্রে: খল্লকই— “ঐগী মঙলান অসি ওল্লোকা চুমথ্রেদা। বীনাবু ভীক্ষারী অমগী শক্তমদা উরস্বা অদুদি অচস্বা নন্তে।”

হেমন্তনা হায়জরুবদগী য়াবীরক্তনা মচীনমনাওশিংগা মৌ খরগা লোয়ননা বীনাবু দিল্লীদা লায়েংবা চৎথ্রে। থেইদেয়ান্না অকাযবা চচ্চাকা; অবা অনা কয়া থা-জবন্তনা মথৌ ওইজরবা বীনাবু নুংশিজবনা চৎলিবা ময়াম ওদুনা য়ান্না লুনা তৌই। অদুগা অমনা হন্দকী মতাং অসিদা বীনানা ফরক্তুনা লাক্লবদি, বীনাবু য়ান্না লুনা তৌগনি, অমুক হয়া নিশা চাররোই, অহল লময়া হায়বা ইল্লনি হায়না হেমন্তনা মতোমতা রাশকই। অসিদসু নন্তে মাগী বাখল, “বসন্তবু ফুদুনা মখুঙগী মুন্দুনা লৌরবা বীনাবু খীনা তৌবীদুনা, লায়েংবীদুনা মাংহলখিবা তারবদি ঐগী অচৌবা দোষ ওইগনি, অশেংবমকসু মাগী লায়নাদি ঐনা পকহনখিবা হায়বা য়াই” অসিনচিৎবা বাখলশিং অসি রেল মনুংদা খনখিবা।

অসুম লাকপনা দিল্লী নকশীল্লক্লে। মতম অদুদা অমুক খল্লকই— “করিগুস্বা হাট সিনসি হায়রক্লবা, কনাগুস্বা অমন্তনা হাট পীগে হায়দদুনা হাট ফংদ্রবদি কমদৌগনি, অদুম্বক বীনা শিবা তাব্রা শিবা তাবনি, কনা অমন্তনা শিবা পামদে, কিদনি ওইরবদি নাম্ব পীবা য়াই অদুবু হাট হায়বদুদি অমখক্তনি, অমখক্তু পীথোক্লবদি মহাকশু শিবা তাবনি। কনানা য়াবীগনি হিংবগীদমন্তনি ময়ান্না বাম্মরিবসে” অসুন্না শিবা হায়বসিবু য়ান্না কিবগী বাখল খন্না খন্না দিল্লী যৌরক্লে।

হোম্পিটাল যৌরে। থাইদগী ফবা ডাক্তরদু উন্নরে। মমিং চন্নে, বেদ ফংলে। হায়বগা তৌবগা ডাক্তরনা হাট শিল্পবদি য়াররোই হায়রকই। মতম অদুদা থন্মোয়

অমগীদমক থন্মোয় ময়ান্না থন্মোয় শোকা বানরকই। মচীন মনাওশিংদগী, মরুপ মপাংশিংদগী অমদি হিসোল বণ্ডোব তৌদুনা পুরকপা শেলনা হাট লৈবা তারক্লে। পুন্মক ডাক্তরগা তাম্নরে। হাট দোনর থিবা হৌরক্লে। মতম অসুম হৌথিবনা ওপরেসন মতমদি যৌশিল্লক্লে অদুবু হাট দোনেট তৌগে হায়বা কনা অমত্তা লাকত্লে। মই মই বাবনা সোর ফুনবা হায়বদু যৌরক্লে।

পুংজা খরা লৈরগা ডাক্তরনা ওপরেসন পাংথোক্লেসি হাট ফংলে হায়না পাও পীরকই। বীনাবু ওপরেসন থিয়েটরদা ইঙ্গিনত্লে। ময়ান্না য়ান্না বানা ওপরেসন মায় পাকপা জাইদুনা লেনরি। হেমন্তা খল্লকই “ঐগী নুপীগীদমক হাট পীবিগদৌরিবা মীশক অদুবু কনানো ওছোকা নুংশিখ্লেদা, মহাক অদো শেল য়ান্না দরকার লৈবা মী; নত্রগা ঐমত্তা হিংলুদুনা কান্নদে শিখ্লেগা লোইরে খনবা মীওই শোয়দনা ওইরমগনি।”

পুং খরগী তুংদা ওপরেসন মায় পাক্লে হায়না পাও পীরক্লে। পুন্মক হরাওনরে। বীনাসু মাগী বেদতা পুরক্লে, জ্ঞানদি তাদ্ৰি। মতম অদুদা হেমন্তচিৎবা মথোয় খরনা “ডাক্তর, করছা মীওইগী হাটনো মশক মমিং খঙজবা য়াগদ্রা অদুগা হাট অদুগী শেল- ফমনা কয়া বাৎলিবনো” অসুম্না হংলকই। ডাক্তর “বরী অসি মতম খরগী ওইনা অনাবা তাহনগনুকো, হাট পীরিবা মী অসি মনিপুরদগীনি, মহাক অদুদি ‘অমর জীবন হোম্পিটাল, লোয়ালমবু লিংখৎপা বসন্তুনি। মসিতাবদা হেমন্তা ‘বসন্ত হায়বা!’ হায়না শোল্লগা মপী মতুম মতুম শীঘ্রকই। ডাক্তর “মহাকপু মশক খঙত্রা? মাবু য়েংনিংলবদি মথঙ্গী কা অসিদা মাগী থবায় য়াওদ্রবা হকচাং অদু অঙৌবা ফীনা কুপতুনা লৈবনি য়েংলুবা য়াগনি অদুগা ওপরেসন মমাঙদা মানা হায়রম্মী “ মমল য়াওদনা কথোক্লেবনি, পৈশাগী দরকার লৈতে, অদুগা থবায় য়াওদ্রবা শরু পোলাং অদুনা অমর জীবন হোম্পিটালগী ডাক্তরশিংদা শোয়দনা শিল্লবীয়ু হায়না মশানা য়ানা মশামক্কী সিগ্লেচর ইরল্লবনি,” হায়রগা দলিলশিং অদু পুথোকলজুনা ময়ামদা য়েংহল্লি। সিগ্লেচরগী কলম মপাদা ইরম্মী “লোয়ালমগী বসন্ত”।



রাইতৰ্স ক্লাব মনিপুৰ, নম্বোলনা ফোণ্ডাৰা লাইৰিকশিং :

চহী কয়াগী মমাঙদগী (শৈৱেং) ১৯৯৬, চীংগুবা শামু
কোৰৌহনবগী অমুবা মঙাল (শৈৱেং) ১৯৯৭, খাইদেম তোম্বা
সুৱগী লৈবাক্তা নোংমা (বাৰী মচা) ১৯৯৭, কুঞ্জো নিংঙোম্বা
এৱিষ্টোটলগী পোয়টিক্স (শৈৱেং কলা) ১৯৯৭, বি,এস. ৰাজকুমাৰ
নোং নঙসু চুৱখো (শৈৱেং) ১৯৯৮, ধজমনি খোইনাইজম
হনুবীদি হিংহৌৱি (বাৰীমচা) ১৯৯৮, ইবোপিসক নোংথোম্বা
অলৌবা মঙাল অমগীদমক (বাৰীমচা) ১৯৯৮, সালাম শান্তিবালা
লৈহাউগী লৈনম (বাৰীমচা) ১৯৯৮, শৱৎচন্দ্ৰ নোংথোম্বা
লোয়ালমগী বসন্ত (উপন্যাস) ১৯৯৮, এন. মংলেম
সনামানবীগী মীংয়েং (বাৰীমচা) ১৯৯৮, ডাঃ কেএচ শামুঙৌ